

THE
PRINCESS OF WALES



SARASWATĪ BHĀVANA TEXTS

No 55

—o—

EDITED BY

Mahāmahopādhyāya

GOPI NATHA KAVIRĀJA, M A

THE
NRISIMHA PRASĀDA
S'RĀDDHA SĀRA




*Printed by Jai Krishna Das Gupta
Vidya Vilas Press, Benares City*

1934

Salable at half of the printed price.

QR:428
N34



श्रीदलपतिराजविरचितः

नृसिंहप्रसादः

श्राद्धसारः ।

श्रीकाशीहिन्दुविश्वविद्यालय प्रधानवेदाध्यापकेन परिणतप्रवरेण
श्रीविद्याधरशर्मणा टिप्पण्यादिभिः सयोज्य संशोधितः ।

THE

NRISIMHA PRASĀDA

S'RĀDDHA SĀRA

of

S'RĪ DALAPATIRĀJA

Edited with Introduction etc ,

By

VEDĀCHĀRYA

PANDIT SRI VIDYĀDHARA SHARMA

First Professor of Veda, Benares Hindu University

Benares

1934

श्राद्धसारभूमिका ।



इदमिदानीमनेकप्रकरणपरिवृंहितस्य नृसिंहप्रसादाख्यस्य महतो धर्मशास्त्रग्रन्थस्यैकतम प्रकरणं श्राद्धासाराख्यं मुद्रापथ्यं प्रकाशं प्राप्यते।

सत्स्वपि बहुषु श्राद्धमञ्जरी-श्राद्धकौमुदीप्रभृतिषु श्राद्धप्रक्रियाप्रतिपादकेषु ग्रन्थेषु मुद्रितेषु अस्यापि मुद्रणे बद्धादरा वयमित्यत्र निदानमिदमेव यदितरग्रन्थापेक्षया ग्रन्थेऽस्मिन् लेखनवैशद्यं पङ्क्ति-सारख्यं विषयसौष्टवं प्रमाणवाहुल्यं सर्वसामान्योपकारिणा चेत्येवमादिभिर्गुणैरुपशोभितत्वम् ।

प्रायशो हि अद्यत्वे विद्वांसोऽपि सारख्यपक्षपातिनोऽनिकर्कशरीरितरक्षिते कठिनविषयनिलासलम्बिते परिश्रमपरिपाप्ये विषये नोत्सहन्त एव पथि पदमर्पयितुम् । किं पुना रीति निष्ठुरामपरिचितवन्तः ।

अतस्तादृशां मतिमनायास्यैवाऽपेक्षितमंशमर्पयन्नयं ग्रन्थराजः सर्वथा सग्राह्य इति बुध्येवाऽस्माभिव्यापृतमत्र ।

एतन्मुद्रणार्थं यतमानैरस्माभिरासादितमेकमेवादशपुस्तकं, यत् महामहोपाध्याय परिडत्तप्रवर श्रीगोपीनाथकविराज महोदयैः कृपया सरस्वतीभवनादापितम् ।

ग्रन्थकृताऽनेन ग्रन्थेऽस्मिन् द्वादश प्रकरणानि निवृद्धानि येषां नामानि ग्रन्थकृतैव सस्कारसारे उल्लिखितानि—१ रस्कारसारः, २ आह्निकसारः, ३ श्राद्धसारः, ४ कालनिर्णयसारः, ५ व्यवहारसारः, ६

प्रायश्चित्तसारः, ७ कर्मविपाकसारः, ८ व्रतसारः, ९ दानसारः,
शान्तिसारः, ११. तीर्थसारः, १२ प्रतिष्ठासारः, इति ।

एवं समयोपयोगिनस्सर्वानपि विषयान् अपरिहरता एकैकम्
विषयं यावदुपलम्भं प्रमाणैः परिपुष्णता सारल्येन वैशद्येन च अ-
स्यास्य निखिलोपयोगितामापादयता च सुबहूपकृतो धार्मिको लो-
ऽनेनेति नेयमतिशयितोक्तिः ।

किञ्चाय निबन्धकारः स्वीयमिमं निबन्धं क्वचिद्विशेषदृष्टिविर-
सर्वानुकूलमेव कर्तुमनाः प्रावर्तत इति न केवलं तत्प्रतिज्ञया —

“आश्वलायनाऽऽपस्तम्बयाज्ञवल्क्यमतानुगाः ।
श्रीनृसिंहप्रसादेन क्रियां कुर्वन्तु नित्यशः ।
तत्र गृह्यानुसारेण कारिकादर्शनेन च ।
ज्योतिशशास्त्रादिदृष्ट्या च यथामति विविच्यते” ।
इति सस्कारसारारम्भे कृतया,
“अनेकान् सुनिबन्धांस्तु पर्यालोच्य प्रयत्नतः
कारिका—गृह्यवृत्यादिग्रन्थानालोच्य सर्वशः ।
पद्धत्यादि यथाबुद्धि चन्द्रशेखरनिर्मितम् ।
चतुश्शाखासु विहित श्राद्धकर्मसु विस्तृतम् ।
वेदाभिहितमार्गस्य रक्षणायाऽभिधीयते ॥”

इत्येतत्प्रकरणारम्भकृतया च प्रतीयते, आमूलचूलग्रन्थपरिशीलन-
याऽपि चाऽयमर्थस्साधु अवगम्यते ।

किञ्चाऽयं तत्तत्प्रकरणाऽऽरम्भ एव तत्तत्प्रकरणप्रतिपाद्यान् विष-
यान् साधु सङ्कलयन् आदावेव श्रोतृमनस्समादधाति इत्ययमपरो वि-
शेषो ग्रन्थस्याऽस्य ।

ग्रन्थकर्तुः समयो देशश्च ।

एव सुन्दरतम सारवत्तम च ग्रन्थमिदं रचयन् ग्रन्थकर्ता क देश क च कालमलचकार इति विचारपथमानीतोऽयं विषय उपरितनैः प्रमाणैरुपलब्धैर्विचार्य निर्णीयते—

एतत्प्रकरणावसाने—श्रीमत्प्रौढ प्रतापमहाराजाधिराजसर्वपुरीसुन्दरी देवगिरिपुरवर(श्रीश्वर—सकलविद्याविशारदयाज्ञवल्क्यीयलुप्तशाखाप्रवर्तकद्विजकुलाऽलङ्कार होर श्रीवैष्णवमार्गप्रवर्तक श्रीवल्लभात्मजश्रीवल्लभपण्डित प्रसादासादित सूर्य्यपण्डितनामिधगुरु-मन्वादिप्रणीतनीतिशास्त्राभिज्ञ महाप्रभु स्वकार्यवीक्षण प्रतिनिधीकृत” इत्यादिलिखति ।

अनेनेदमवगम्यते—ग्रन्थकृदय श्रीनिजामसाह महीभृत. करणाधोश्वरपदमध्यतिष्ठत् । पितुरस्य नाम श्रीवल्लभपण्डितः, गुरुस्सूर्य्यपण्डितनामा, राज्ञा च स्वकार्यवीक्षणाय प्रतिनिधीकृतः, अखण्डपाण्डित्यवान्, शुक्लयजुर्वेदीयश्चेत्यादि ।

महाराजस्य सकलयवनसार्वभौमस्य निजामसाहस्य समयः ऐतिहासिकैः १४९० तः १५०८ ई० पर्यन्त. इत्युरीकृतम् ।

अयम् अहमदनगरसाम्राज्यसस्थापक आसीत् । पुत्रोऽस्य बुरहाण निजामसाहः १५०८, तः १५३३, पर्यन्त राज्यमकरोत् । अनयोरन्यतरोऽनेन ग्रन्थकृता उल्लिखित इति वक्त शक्यते ।

किञ्चाऽनेनोल्लिखितस्सूर्य्यपण्डितः श्रीमदेकनाथाभिधस्य महाराष्ट्रसाधोः पिताऽऽसीदिति श्रोकाने महाशयेन स्वकीये धर्मशास्त्रेतिहासाख्ये ग्रन्थे उल्लिखितम् । सोऽयमेकनाथ. पण्डितवर्यः, मीमासान्यायप्रकाशकर्तुरापदेवस्य द्वितीयस्य प्रपितामह आसीत्, इति अनन्-२ तदेवकृत स्मृतिकौस्तुभस्थश्लोकैरवगम्यते । ते यथा—

“आसीद्गोदावरीतीरे वेदवेदिसमन्वितः ।

शोकृष्णमक्तिमानेक एकनाथाऽभिधो द्विज ॥

तत्सुतस्तद्गुणैर्युक्तस्सर्वशास्त्रार्थतत्ववित् ।
 आपदेवोऽभवद्देवात् प्रापयत्सकलान्मनून् ॥
 मीमांसानयकोविदो मधुरिपोस्सेवासु नित्योद्यतो
 विद्यादानविभावितोत्तमयशा आसीत् तदीयात्मज ।
 यस्याऽनन्तगुणैरनन्त इति सन्नामार्थवत्तां गतं
 येनाऽवादि च वादिनां श्रुतिशिरस्सिद्धान्ततत्त्व मुदे ॥
 न्यायप्रकाशकर्ता निरवधिविद्याभृतप्रदस्स नतम् ।

मीमांसाद्वयनयवित् तनयस्तस्याऽऽपदेवोऽभूत्” ॥ इति ।

आपदेवस्य समयः ईसवीय सप्तदशशताब्द्याः पूर्वो भाग इति-
 निर्णीत मीमांसाकेसरिभिर्वेदविशारदैरस्मत्प्रियसुहृद्भिः परिडप्रवर
 श्रीचिन्नस्वामिशास्त्रिमहोदयैर्मीमांसान्यायप्रकाशभूमिकायाम् । तत्प्र-
 पितामहस्यैकनाथस्य ततः पूर्वं एकशताब्दीति वक्तव्यम् । तत्समय
 आऽयं दलपतिमहाराज इति ईसवीयषोडशशताब्द्याः पूर्वो भाग इत्ये-
 व निश्चेतव्य भवति ।

किञ्च निर्णयसिन्धुकारस्य कमलाकरभट्टस्य समयः वै० स
 १६६८ ई १६११ इति तद्ग्रन्थादेवाऽवगम्यते । तत्पितृव्यस्य शङ्क-
 रभट्टस्य समयः ततः पञ्चाशतो वर्षेभ्यः पूर्वम् । अर्थात् १५६१ ई०
 समयः । भट्टशङ्करेण च स्वग्रन्थे द्वैतनिर्णये एतन्नामोल्लिखितम् । आर्य-
 पुस्तकेषु केषुचित् उल्लेखनसमयोऽपि वर्णितः । यथा—व्यवहारसारे
 “११६९ वैशाखवदी ७ शुक्ले” इत्येकस्मिन्नादर्शे, सवत् १५६९ समये
 काशीपुरीविश्वेश्वरचरणसन्निधाने इति कर्मविपासारादौ, सवत्
 १५६८ वैशाखसुदी द्वितीयाया रवौ” इति तीर्थसारादर्शे च लिखितम-
 स्ति । एतत्पर्यालोचनया च १८० ततः पूर्वभाव्यस्य ग्रन्थस्य समयः,
 ग्रन्थकर्तुश्च समय इत्यभ्युहितुमस्त्यवकाशः ।

अतश्च पञ्चदशशताब्द्या अन्तिम भागः षोडशशताब्द्या आद्यश्च
 भाग एतद्ग्रन्थकृतसमय इत्यभ्युहितुं शक्यते ।

अस्य जन्मदेशः ।

अस्य चाभिजन. दक्षिणदेशे गोदावरीतीरस्थः कश्चन ग्रामः ।
अयं चान्ध्रब्राह्मणः कारवशाखीयश्चेति प्रतीयते ।

अनेन हि—

“प्रौढश्री द्विजराजवशतिलकालङ्कार हीरप्रभु.

भारद्वाजकुलानुग प्रथमया य. शाखयाऽलङ्कृतः”

इति स्वस्य भारद्वाजगोत्रोत्पन्नत्व, प्रथमशाखीयत्व च कण्ठत
एवोद्घोष्यते ।

सर्वत्र देशे प्रथमशाखेति कण्वशाखामेव व्यवहरन्ति । कारवशा-
खैव च दक्षिणदेशे विशंपत. प्रचलति । अतः कारवशाखीयोऽयम् ।

दक्षिणदेशे गोदावरीतटनिकटवर्तिनि प्रान्तेऽस्ति कश्चन नृसिहा-
चल इति प्रथितो गिरिवर यत्र च भगवानादिपुरुषो नृसिहरूपमा-
स्थाय भक्ताननुगृह्णान आस्ते । तन्निकटवर्तिनो जनास्तमेव स्वकुल-
दैवतत्वेनाराधयन्ति, निवध्नन्ति च ग्रन्थेषु तत्स्तुतिमेव । अनेनापि

“श्रीनृसिंह नमस्कृता दक्षाधीश महीपतिः ।

श्राद्धप्रसादं कुरुते सर्ववैदिकतुष्टये”

इति तत्तत्प्रकरणारम्भे नृसिहनमस्कारकरणोत् न केवल सा री-
तिरनुसृता । नृसिहप्रसाद इति ग्रन्थस्यास्य नामकरणादपि स एव
भगवान् नृसिहोऽभिष्टुत इत्यवगम्यते ।

अतस्तद्देशवास्ययमित्यनुमीयते । तद्देशस्थितेनैवाऽनेनाऽयं ग्रन्थो
व्यरचि परन्तु नातिचिरादेव ग्रन्थाऽयं वाराणसीं प्रापितोऽत्रत्यंस्तृणं
सादरं प्रतिलिपीकृतश्चेति प्रतिभाति ।

तदिदमादर्शपुस्तकस्योपरि “काशीपुरीविश्वेश्वरसन्निधाने” इति
लेखनादवगम्यते । सर्वथा “सार” इत्यन्वर्थनामा ग्रन्थोऽयं सुधीजनो-
पादेयतामवश्यमर्हतीत्येव मत्वा तदुपकाराय प्रकाशितोऽस्माभिः ।
बहो कालात्पूर्वमारब्धमुद्रणोऽप्ययं कार्यबाहुल्यवशात् मध्ये मध्ये

स्थगित इदानीमेवेषदिव प्राप्तपरमेश्वरानुकम्प्यो बहिरात्मान प्रव्य
यति । मन्येऽस्याऽन्येऽपि भागाः अचिरादेव प्रकाशमेष्यन्ति इति

कार्येऽस्मिन् आदर्शपुस्तकदानेन शोधनादिकार्ये साहाय्य
रणेन च मह्यमत्यन्तमुपकारमाचरितवतां परिडितप्रवराणां महाम
पाभ्यायश्रीगोपीनाथशर्म महोदयानामाधमर्ण्यात् न कदाचि
च्येय न कदाचित् विस्मरेयम् ।

एतादृशानां ग्रन्थानां मुद्रणेन, प्रकाशनेन, विना हानिमात्मन
कश्चिदप्यपश्यतामपि प्राचीनग्रन्थोज्जीवनेनैव परमात्मान
मन्वतां तेषामेव श्री गोपीनाथ कविराज महोदयाना परिश्रम
नल्प बहुधाऽभिनन्दन् अचिरादेव चेतरेषामदसौयभागाना प्रका
प्रतीक्षमाण एतावतैव विरमामि—



श्राद्धसारविषयानुक्रमणिका ।

	पृ०	पं०
मङ्गलाचरणम्	१	१
श्राद्धसारानुक्रमः	१	३
श्राद्धनामनिर्घञ्जम्	३	१३
श्राद्धस्यावश्यकता	४	१
श्राद्धकरणे फलम्	५	१
श्राद्धप्रशंसा	९	५
श्राद्धे पितरः	१३	१
श्राद्धाधिकारिनिर्णयः	१६	१
जीवत्पितृकश्राद्धनिर्णयः	२१	१
मातामहश्राद्धम्	२४	१२
मपराह्णकालनिर्णयः	२७	१
मध्याह्ननिर्णयः	२६	१५
रौहिणकालनिर्णयः	"	"
श्राद्धे पात्रनिर्णयः	३०	"
श्राद्धे ब्राह्मणनिर्णयः	३३	१
श्राद्धे वर्ज्यब्राह्मणनिरूपणम्	४६	१
श्राद्धे निमन्त्रणप्रकारः	४८	७
श्राद्धे पाकार्थपात्रनिर्णयः	४८	१६
श्राद्धीयहविर्द्रव्यनिर्णयः	४९	१
श्राद्धे निषिद्धद्रव्याणि	५६	१५
भूमिशुद्धिः	६५	७
गृहशुद्धिः	६७	७
उदकशुद्धिः	६९	१

	पृ०	पं०
सुवर्णादिशुद्धिः	८०	१
अन्नशुद्धिः	८३	७
द्रवद्रव्यशुद्धिः	८४	१२
धान्यादिशुद्धिः	८६	१६
वस्त्रादिशुद्धिः	८७	८
देहशुद्धिः	८९	१४
शुद्ध्यपवादः	९०	९
श्राद्धभेदाः	९३	८
श्राद्धदेशाः	९८	१
श्राद्धे निषिद्धदेशाः	१०१	१४
श्राद्धकालाः	१०४	१
श्राद्धे गन्धादिनिर्णयः	११८	१२
श्राद्धे ब्राह्मणसंख्या	१२६	८
श्राद्धे वैश्वदेवनिर्णयः	१३५	१३
श्राद्धे विभक्तिनिर्णयः	१३६	१३
गन्धादिदानम्	१४०	१
अग्नौकरणनिर्णयः	१४६	१२
अनुपनीतकर्तृकश्राद्धनिर्णयः	१५२	१
परिवेषणनिर्णयः	१५३	१
परिवेषणे पात्राणि	१५४	१
भोक्तुर्नियमाः	१६०	१
विकिरनिर्णयः	१६१	१५
पिण्डदानम्	१६२	१७
पिण्डप्रतिपत्तिः	१६७	१०
ग्रन्थकर्तुः प्रशस्तिः	१६८	१

श्री. ।
श्रीलक्ष्मीसिंहाय नम ।
नृसिंहप्रसादः ।
श्राद्धसारः ।

श्रीनृसिंहं नमस्कृत्य दत्ताधीशमहीपतिः ।
श्राद्धप्रसादं कुरुते सर्ववैदिकतुष्टये ॥
लिख्यते परिभाषाञ्च प्रक्रियाञ्चुक्रमेण तु ।
श्राद्धप्रशंसा प्रथम देवतानां निरूपणम् ॥
ततः स्यादधिकारी हि श्राद्धेषु विविधेष्वपि ।
ततोऽपराह्णनिर्णीतिः क्रियते सर्वसम्पत्ता ॥
प्रसङ्गादागतं किञ्चिद् बुद्धिस्थत्वान्निरूप्यते ।
पात्र निरूप्यते पश्चान्निषिद्धाना निराकृतिः ॥
ततः परं तु क्रियते श्राद्धपाकविनिर्णयः ।
पाकयोग्यं ततो द्रव्यं ततो निर्णीयते ततः ॥
तच्च (त्र) भक्ष्यमभक्ष्यं किमेवं (सर्व) भवति निर्णयः ।
शाकाना निर्णयः सम्यक् भक्ष्याभक्ष्यतया ततः ॥
द्रव्यशुद्धिरतः शुद्धिर्भूमेरादौ निरूप्यते ।
उदकस्य ततः शुद्धिरभिधेया सुविस्तृता ॥
सुवर्णरजतादीनामुच्यते शुद्धिरुत्तमा ।
द्रव्यरूपस्य शाकस्य शुद्धिः सम्यगिहोच्यते ॥

पश्चादन्नस्य शुद्धिश्च विस्तरेणाभिधीयते ।
 ततः परं द्रव्यशुद्धिः शुद्धिः सम्यगिहोच्यते ॥
 धनधान्यविशुद्धिश्च ततः परमिहोच्यते ।
 ततो वस्त्रादिशुद्धिश्च सविशेषा निरूप्यते ॥
 देहशुद्धिरतः पश्चात्सविशेषा निरूप्यते ।
 पार्वणादिविभेदेन श्राद्धभेदनिरूपणम् ॥
 नित्यकाम्यादिविभेदेन सविशेषं ततः परम् ।
 निरूपणञ्च क्रियते बहुसम्मतसम्मतम् ॥
 श्राद्धदेशा अपि तथा प्रोच्यन्ते हि विशेषतः ।
 तथा निषिद्धदेशानां निराकरणमिष्यते ॥
 श्राद्धकालास्ततो वक्ष्ये त्वष्टकाप्रभृतींस्तथा ।
 काम्यान् रव्यादिकालांश्च व्यतीपातास्तथा परान् ॥
 निर्णयिते ततः श्राद्धं सम्यगापरपाक्षिकम् ।
 त्रयोदशीचतुर्दशयोः श्राद्धनिर्णय उच्यते ॥
 वज्र्याः कालास्ततः सर्वेऽभिधीयन्ते विशेषतः ।
 आशौचोत्तरकाल तु श्राद्धकर्तव्यतोच्यते ॥
 गन्धद्रव्याणि सर्वाणि निर्णयन्ते ततः परम् ।
 धूपादिनिर्णयः पश्चात्सम्यगेवाभिधीयते ॥
 ब्राह्मणानामियत्ता तु ततः परमिहोच्यते ।
 अनेकश्राद्धसम्पाते वैश्वदेविकतन्त्रता ॥
 निरूप्यते सुविशदाऽनेकग्रन्थविलोकनात् ।
 पादप्रक्षालने रीतिः सविशेषा निरूप्यते ॥

शाखाभेदेन वै चार्घ्यपात्रादेस्तत्त्वनिर्णयः ।
 सङ्कल्पे च तथा भेदो महानत्र निरूप्यते ॥
 अग्नौकरणाकृत्ये तु विशेषः सम्यगुच्यते ।
 अनेकस्मृतिकाराणां सम्मतः शिष्टसम्मतः ॥
 पृथिवीत्यादिसङ्कल्पविशेषश्चाभिधीयते ।
 पिण्डनिर्वपणं पश्चात्सम्यगत्र निरूप्यते ॥
 अनेकान् सुनिबन्धास्तु पर्यालोच्य प्रयत्नतः ।
 कारिकागृह्यवृत्यादिग्रन्थानालोढ्य सर्वशः ॥
 पद्धत्यादि यथाबुद्धिं चन्द्रशेखरनिर्मितम् ।
 चतुःशाखासु विहितं श्राद्धकर्म सुविस्तृतम् ॥
 वेदाभिहितमार्गस्य रक्षणायामभिधीयते ।
 नित्यश्राद्धप्रसङ्गेन दत्ताधिपमहीभुजा' इति ॥
 तत्र श्राद्धं नाम प्रेतोद्देशेन श्रद्धया द्रव्यत्यागः ।

तदुक्तं ब्रह्मपुराणे—

“देशे काले च पात्रे च श्रद्धया विधिना च यत् ।
 पितृनुद्दिश्य विप्रेभ्यो दत्तं श्राद्धमुदाहृतम्” इति ।

तथा—

“होमश्च पिण्डदानञ्च तथा ब्राह्मणात्तर्पणम् ।
 श्राद्धशब्दाभिधेयं स्यादेकस्मिन्नौपचारिकः” ॥

श्राद्धशब्द इति शेषः । तत्र श्राद्धमवश्यमनुष्ठेयम् ।

तदाह मनुः—

“श्राद्धात्परतर नान्यच्छ्रेयस्करमुदाहृतम् ।

तस्मात्सर्वप्रयत्नेन श्राद्धं कुर्याद्विचक्षणः” इति ।

विषयप्ररोचनामपेक्षमाणः कुर्यादित्ययं विधिः स्वविषय-
प्ररोचकानि वाक्यान्यपेक्षते, तानि च याज्ञवल्क्यादिप्रणीतानि कानि
चित् क्रियाप्ररोचकानि, कानिचित्कर्तव्यतायाः, तत्राद्यानि ताव-
त्प्रदर्श्यन्ते ।

तत्र ब्रह्मपुराणे—

“तस्माच्छ्राद्धं नरो भक्त्या शाकैरपि यथाविधि ।

कुर्वीत कुर्वतः श्राद्धं कुले कश्चिन्न सीदति” ॥

कूर्मपुराणे—

“यो येन विधिना श्राद्धं कुर्यादेकाग्रमानसः ।

व्यपेतकल्पषो नित्यं याति नावर्तते पुनः” ॥

नागरखण्डे—

“कालान्तरेषु ते तोयं लभन्ते नान्नमेव च ।

न दत्तं वंशजैर्येषां ते व्यथा यान्ति दास्याम् ॥

क्षुत्पिपासासमुद्भूता, तस्मात्सन्तर्पयेत् पितृन् ।

नित्यं शक्त्या यथा राजस्तोयैर्भोज्यैः पृथग्विधैः ॥

तथान्यैर्वस्त्रनैवेद्यैः पुष्पगन्धानुलेपनैः ।

तर्पितास्ते प्रयच्छन्ति कामानिष्टान् हृदि स्थितान् ॥

त्रिवर्गञ्च महाराज ? पितरः श्राद्धतर्पिताः ।

तथा विष्णुपुराणे—

पितृगीतास्तथैवात्र श्लोकास्तान् शृणु पार्थिव ? ।
तथैव भवता भाव्यं तेन तत्र धृतात्मना ॥
अपि धन्यः कुले जातो योऽस्माकमतिमात्रतः ।
अकुर्वन् वित्तशाठ्यं यः पिण्डान्नो निर्वपिष्यति ॥

यमस्मृतौ—

“इम मन्त्र विधिश्चेष्ट कामार्थं कथि(ल्पितं) द्विजैः ।
ये विप्रा ह्यनुवर्तन्ते तेषां लोकाः सनातनाः ॥
आयुः पुत्रान्यशः स्वर्ग कीर्ति पुष्टि बलं श्रियम् ।
पशून्सौख्य धनं धान्यं प्राप्नुयात्पितृपूजनात्” ॥

ब्रह्मपुराणे—

“एवं सम्यग्गृहस्थेन देवताः पितरस्तथा ।
सम्पूज्या हव्यकव्येन अन्नेनापि स्ववान्वावाः ॥
परत्र च परां पुष्टि लोकाश्च विपुलान् शुभान् ।
श्राद्धकृत्समवाप्नोति यशश्च विपुलं नरः” ॥

विष्णुधर्मोत्तरे—

“अद्यप्रभृति लोकेषु प्रेतानुद्दिश्य वै पितॄन् ।
ये तु श्राद्ध करिष्यन्ति तेषां पुष्टिर्भविष्यति ॥
पिता पितामहश्चैव तथैव प्रपितामहः ।
तेषां त्रयः पूजिताश्च भविष्यन्ति तथाऽग्रथः ॥
त्रयो वेदाश्च लोकाश्च त्रयो, देवास्तथैव च ।
पूजिताश्च त्रयो देवा ब्रह्मविष्णुमहेश्वराः ॥

श्राद्धकाले तथाऽन्नेन पिण्डनिर्वपणं तथा ।
 पितृणां ये करिष्यन्ति तेषां पुष्टिर्भविष्यति ॥
 पूजितस्तैर्भविष्यामि चतुरात्मा तथाऽप्यहम् ।
 पितृपैतामहः पिण्डो वासुदेवः प्रकीर्तितः ॥
 पैतामहश्च निर्दिष्टस्तथा सङ्कर्षणः प्रभुः ।
 पितृपिण्डश्च विज्ञेयः प्रद्युम्नश्चापराजितः ॥
 आत्माऽनिरुद्धो विज्ञेयः पिण्डनिर्वपणं बुधैः” ।

पितृपितामहस्यायं पितृपैतामहः । प्रपितामहपिण्ड इति यावत् ।

“एव सम्पूजितास्तेन चतुरात्मा बहिस्थिताः ।
 चत्वारः पूजिता वेदाश्चत्वारश्च तथाश्रमाः ॥
 पुरुषार्थाश्च चत्वारश्चतस्रश्च तथा दिशः ।
 चत्वारश्च तथा वर्णाश्चत्वारश्च तथा युगाः ॥

तथा देवल —

“आरोगः प्रकृतिस्थश्च चिरायुः पितृपुत्रवान् ।
 अर्थवानर्थयोगी च श्राद्धकामो भवेदिह ॥
 परत्र च परां तुष्टिं लोकोश्च विविधान् शुभान् ।
 श्राद्धकृत्समवामोति श्रियं च विपुलां नरः” ॥

च शब्दात्कीर्तिमपि । स्वज्ञातिषु ख्यातिर्यशः, इतरत्र ख्यातिः
 कीर्तिः । यद्वा — दानपुण्यफला कीर्तिः, प्रतापस्य फलं यशः,
 इति तयोः पुराणाभिहित एव भेदः । एतदुद्देशेन श्राद्धं नैवाऽनुष्ठेयं
 आवर्जनीयतयोभयप्राप्तेरावश्यकत्वात् ।

याज्ञवल्क्य —

“आयुः प्रजां धनं विद्या स्वर्गं मोक्षं सुखानि च ।
प्रयच्छन्ति तथा राज्यं प्रीता नृणां पितामहाः” ॥

यम —

“ये यजन्ति पितॄन् देवान्ब्राह्मणाश्च हुताशनान् ।
सर्वभूतान्तरात्मानं विष्णुमेव यजन्ति ते ॥

ब्राह्मणाश्चेत्यत्र पूजयन्तीत्यध्याहारः । यजेर्यजदेवपूजासङ्ग-
त्तिकरणादानेष्विति पूजायामपि कथञ्चित्पयोगदर्शनात् ।

तथाऽभ्यत्र—

“आयुः पुत्रान्यशः स्वर्गं कीर्तिं पुष्टिं बलं श्रियम् ।
पशून् सुखं धनं धान्यं प्राप्नुयात्पितृपूजनात्” ॥

ब्रह्मपुराणे—

“एवं विधानतः श्राद्धं कृत्वा स्वविभवोचितम् ।
आब्रह्मस्तम्बपर्यन्तं जगत्प्रीणाति मानवः ॥
ब्रह्मेन्द्ररुद्रनासत्यमूर्यानिलसुमारुतान् ।
विश्वेदेवान् पितृगणान्पर्यग्निमनुजान्पशून् ॥
सरीसृपान्पितृगणान्यच्चान्यद्भूतसञ्ज्ञितान् ।
श्राद्धं श्रद्धान्वितः कुर्वन्प्रीणयत्यखिलं जगत् ॥

तदुक्तं मार्कण्डेयपुराणे—

“अन्नप्रकिंराणं यत्तु मनुष्यैः क्रियते भुवि ।
तेन तृप्तिमुपायान्ति ये पिशाचत्वमागताः ॥

यन्वाम्बु स्नानवस्रोत्थ भूमौ पतति पुत्रक ? ।
 तेन ये तरुतां प्राप्तास्तेषां तृप्तिः प्रजायते ॥
 याः सुगन्धाम्बुकणिकाः पतन्ति धरणीतले ।
 ताभिराप्यायनं तेषां ये देवत्वमुपागताः” ॥

ब्रह्मपुराणे—

“उद्धृतेष्वपि पितृदेषु याश्चाम्बुकणिका भुवि ।
 ताभिराप्यायनं तेषां ये तिर्यक्तवं कुले गताः ।
 ये चादन्ताः कुले बालाः क्रियायोगा ह्यसंस्कृताः ।
 विपन्नास्ते तु विकिरसम्मार्जनजलाशिनः ॥
 भुक्त्वाचाचमनं यच्च जलाद्यच्चाङ्घ्रिशोधनम् ।
 एवमाप्यायन वत्स ? बहूनामपि बान्धवैः ॥
 श्राद्ध कुर्वद्भिरन्नाप्सु(त्राशु)शकैरपि हि जायते

तथा स्कान्दे—

“अन्यायोपार्जितैरथैः यच्छ्राद्धं क्रियते नरैः ।
 तृप्यन्ति तेन चाण्डालपुल्कसाद्यासु योनिषु ॥
 गतपापा विशुद्ध्यन्ति ब्राह्मण्यमुपयान्ति ते ।
 ब्राह्मणानां तथैवान्ये न तृप्तिं प्रापयान्ति वै (तैः) ॥
 पिशाचत्वमनुप्राप्य कृषिकीटत्वमेव च ।
 एवं ये यजमानस्य यच्च तेषां द्विजन्मनाम् ॥
 कश्चिज्जलादिविक्षेपः शुचिरुच्छिष्टमेव वा ।
 तेनान्येन प्रकारेण तत्तद्योन्यन्तरं गताः ॥
 प्रयान्त्याप्यायन वत्स? सम्यक्श्राद्धक्रियावताम्” । इति ।

तथा नागरखण्डे—

“श्राद्धे तु क्रियमाणो वै न किञ्चिद्व्यर्थतां व्रजेत् ।

उच्छिष्टमपि, राजेन्द्र तस्माच्छ्राद्धं समाचरेत्” ॥

एवं श्राद्धक्रियाद्वारा श्राद्धप्रशंसाऽभिहिता । इदानीं पितृरूप-
देवताप्रसङ्गेन श्राद्धप्रशंसाऽभिधीयते—

वायुपुराणे—

“इत्येते पितरस्तात देवानामपि देवताः ।

प्रजापतिमुखा ह्येते सर्वेषां तु महात्मनाम् ॥

आद्यो गणस्तु योगानां स नित्यं योगवर्धनः ।

द्वितीयो देवतानां च तृतीयो देववैरिणाम् ॥

शेषास्तु बर्हिणा ज्ञेया इति सर्वे प्रकीर्तिताः ।

देवास्त्वेतान्यजन्ते वै सर्वेष्वेव व्यवस्थितान् ॥

आश्रमास्तु यजन्ते तान् चत्वारस्तु यथाक्रमम् ।

वर्णाश्चैव यजन्ते तान् चत्वारश्च यथाविधि ॥

यथा सङ्करजाताश्च म्लेच्छाश्चैव यजन्ति वै ।

सदा वै पितरः पूज्याः स्रष्टारो देशकालयोः ॥

पितृभक्त्या ततो नित्यं योगं प्राप्नोत्यनुत्तमम् ।


योगेन मोक्षं लभते हित्वा कर्म शुभाशुभम् ॥

यद्ब्रहेतोर्यदुद्धृत्य मोहयित्वा जगत्तदा ।

गुहाया निहितो योगः काश्यपेन महात्मना ॥

तं च योगं समासेन पितृभक्तस्तु कृत्स्नशः ।

२ श्रा०



अयत्नात् प्राप्नुयाज्जन्तुः सर्वथैव न संशयः ॥
 यानि रत्नानि मेदिन्या वाहनानि स्त्रियस्तथा ॥
 क्षिप्रं प्राप्नोति तत्सर्वं पुरुषः श्राद्धकृत्तथा ॥
 विद्यार्थी प्राप्नुयाद्विद्यां पुत्रार्थी पुत्रमाप्नुयात् ॥
 राजा तु लभते राज्यमधनश्चोत्तमं धनम् ॥
 क्षीणायुर्लभते चायुः पितृभक्त्या सदा नरः ॥

ब्रह्मवैवर्तपुराणे—

“नहि योगगतिः सूक्ष्मा न पितृणां परागतिः ॥
 तपसापि न दृश्याऽसौ किं पुनर्मोक्षचक्षुषा ॥
 चत्वारः पितरो मूर्ता मूर्तिहीनास्त्रयस्तथा ।
 तेषां श्राद्धानि सत्कृत्य देवाः कुर्वन्ति यत्रतः ॥
 भक्ताः प्राञ्जलयः सर्वे सेन्द्रास्तद्गतमानसः ।
 विश्वे च वसवश्चैव पृष्ठिनः शृङ्गिणास्तथा ॥
 कृष्णाः श्वेतास्त्वजाश्चैव विधिवत्पूजयन्त्युत्त
 प्रजाता वातरसना दिवाकृत्यास्तथैव च ॥
 मेघाश्च मरुतश्चैव ब्रह्माद्याश्च दिवोकसः ।
 अग्निभृग्वङ्गिराद्याश्च ऋषयः सर्व एव च ॥
 यक्षा नागाः सुपर्णाश्च किन्नरा राक्षसैः सह ।
 पितृस्तेऽपूजयन् सर्वे नित्यमेव फलार्थिनः ॥
 एवमेते महात्मानः श्राद्धे सत्कृत्य पूजिताः ।
 सर्वान् कामान्प्रयच्छन्ति शतशोऽथ सहस्रशः ॥
 हित्वा त्रैलोक्यसंसारं जरामृत्युभयं तथा ।

मोक्षं योगमथैश्वर्यं सूक्ष्मदेहमदेहताम् ॥
 कृत्स्नं वैराग्यमानन्त्य प्रयच्छन्ति पितामहाः ।
 वरिष्ठः सर्वधर्माणां मोक्षधर्मः सनातनः ॥
 पितृणां हि प्रसादेन प्राप्यते सुमहात्मना ।
 आयुः पुत्रान् धनं विद्या स्वर्गं मोक्षं सुखानि च ॥
 राज्यं चापि प्रयच्छन्ति प्रीताः पितृगणा नृप ? ।
 रतिशक्तिः स्त्रियः कान्ता भोज्ये भोजनशक्तिता ॥
 दानशक्तिः स्वविभवा रूपमारोग्यमेव च ।
 श्राद्धपुष्पमिदं प्रोक्तं फलं ब्राह्मणसङ्गमः ॥
 श्रूयते हि पुरा मोक्षं प्राप्ताः कौशिकमूनवः ।
 पञ्चभिर्जन्मसम्बन्धैः प्राप्ता ब्रह्मपदं परम् ॥
 कौशिको नाम धर्मात्मा कुरुक्षेत्रे महानृषिः ।
 नामतः कर्मतश्चास्य सुतान् सप्त निबोधत ॥
 स्वसृष्टः क्रोधनो हिंस्रः पिशुनः कविरेव च ।
 वाग्दुष्टः पितृवर्ती च गर्गशिष्यास्तदाऽभवन् ॥
 पितर्युपरते तेषामभूद् दुर्भिन्नमुल्बणम् ।
 अनावृष्टिश्च महती सर्वलोकभयङ्करी ॥
 गर्गादेशाद्गने दोग्धी रक्षन्तस्ते तदा द्विजाः ।
 हनामः कपिलामेका वयं क्षुत्पीडिता भृशम् ॥
 इति चिन्तयतां तेषां लघुं प्राह तदाऽनुजः ।
 अथाऽवश्यमियं वध्या श्राद्धरूपेण योज्यताम् ॥
 श्राद्धे नियोज्यमानेयं पापात् त्रास्यति नो ध्रुवम् !

एवं कुर्वित्यनुज्ञातः पितृवर्ती तदाऽग्रजैः ॥
 चक्रे समाहितः श्राद्धमालभ्य कपिलां स ताम् ।
 द्वौ देवे भ्रातरौ कृत्वा पित्र्ये त्रीश्रापरान् क्रमात् ॥
 तथैकमतिथि कृत्वा श्राद्धदः स्वयमेव तु ।
 चकार मन्त्रवच्छ्राद्ध स्मरन् पितृपरायणः ।
 तथा गवा विशङ्कास्ते गुरवे वै न्यवेदयन् ॥
 व्याघ्रेण निहिता धेनुर्वत्सोऽयं प्रतिगृह्यताम् ।
 एवं सा भक्षिता धेनुः सप्तभिस्तैस्तपोधनैः ॥
 वैदिकं बलमाश्रित्य क्रूरे कर्मणि निर्भयैः ।
 ततः कालापकृष्टास्ते व्याधा दाशपुरेऽभवन् ॥
 जाता व्याधा दशागेषु सप्त धर्मविचक्षणाः ।
 जातिस्मराः सप्त मृगा जाताः कालञ्जरे गिरौ ११ । इति ।

इति श्रीमल्लक्ष्मीनृसिंहचरणसरोरुहभ्रमरसमस्तभूमण्डलमण्डनसम-
 स्तयवनाधीश्वर श्रीनिजामसाहसमस्तसाम्राज्यधुरन्धरश्रीमन्महारा-
 जाधिराज श्रीदलपतिराजविरचिते श्रीनृसिंहप्रसादे
 श्राद्धसारे श्राद्धमहिमा ।

अथ पितरोऽभिधीन्ते ।

तत्र ते त्रिविधा मूर्ता अमूर्ता एकोद्दिष्टाशिनश्च । तदुक्तं
ब्रह्माण्डपुराणे—

“अमूर्ता मूर्तिमन्तश्च पितरो द्विविधाः स्मृताः ।
नान्दीमुखस्त्वमूर्ताः स्युर्मूर्तिमन्तोऽथ पार्वणाः ॥
एकोद्दिष्टाशिनः प्रेताः पितृणा निर्णयस्त्रिधा” । इति ।

वापुराणेऽपि पितृसृष्टिमुक्त्वोक्तम् —

“तान् दृष्ट्वा प्राह स ब्रह्मा तिर्यक्संस्थानधोमुखान् ।
भवन्तः पितरः सन्तु सर्वेषां गृहमेधिनाम् ॥
ऊर्ध्ववक्रास्तु ये तत्र ते नान्दीमुखसङ्गिताः” इति ॥

तथा ब्रह्माण्डे—

“क एते पितरो नाम वर्तन्ते क च ते विभो ? ।
पुत्रास्तु ते स्मृतास्त्वेषा कथं च पितरः स्मृताः ॥
कथं वा ते समुद्भूताः कस्य पुत्राः किमात्मकाः ।
स्वर्गे ते पितरोऽन्ये वै देवानामपि देवताः ॥
स्वर्गे च के तु वर्तन्ते पितरो नरके तु के ।
किमर्थं ते न दृश्यन्ते तत्र किं कारणां स्मृतम्” ॥

इत्यादि प्रश्ने द्विधोत्पत्तिरभिहिता । केचित्साक्षाद् ब्रह्मशरीरो-
त्यक्षाः केचिद् व्यवधानेन । तत्र तावत्साक्षादभिधीयन्ते—विष्णुपुराणे—

“सत्यमात्रात्मिकामेव ततोऽन्या जगृहे तनुम् ।
पितृवन्मन्यमानस्य पितरस्तस्य जज्ञिरे ॥

उत्ससर्ज पितृन्दृष्ट्वा ततस्तामपि स प्रभुः ।”

वायुपुराणे—

“ऋतमग्निस्तु यः प्रोक्तः स तु संवत्सरो मतः ।

जज्ञिरे ऋतवस्तस्मादतुभ्यश्वात्तवास्तथा ॥

आर्तवा ह्यनुमासाख्याः पितरो ह्यनुसूनवः ।

ऋतुः पितामहा मासा आर्तवाश्चास्य सूनवः ॥

प्रपितामहास्तु वै देवाः पश्चाद्वा ब्रह्मणः सुताः” ॥ इति ।

अत्र संवत्सराभिमानिन्यो देवताः पितरः, न काल्यमात्रम् ।

स्थानाभिमानिन इत्यन्ये ।

कालिकापुराणे—

अव्यक्तजन्मतः पुत्रा ये मरीच्यादयः स्मृताः ।

तेषां पितृगणा मुख्या जातास्तेभ्यश्च देवताः ॥

देवेभ्यश्च जगत्सर्वं त्रैलोक्यं सचराचरम् ।

विधितत्वं परं वत्स ऋषीणां पितरः सुताः” ॥

तत्र या ब्रह्मशरीरात् पितृणां साक्षादुत्पत्तिः पुराणेषु दृश्यते सा मरीच्यादीना पितृत्वमपेक्ष्य, या तु ब्रह्मशरीराव्यवधानेन सा मरीच्यादिपुत्राणां पितृत्वमपेक्ष्येति विवेक्तव्यम् । अतो न विरोधः ।

ब्रह्मवैवर्तब्रह्माण्डपुराणयोः—

“तेषां सप्त समाख्याता गणास्त्रैलोक्ययूजिताः ।

अमूर्तयस्त्रयस्त्वेषां चत्वारश्व समूर्तयः ॥

उपरिष्ठाच्च ये तेषां वर्तन्ते ते अमूर्तयः ।

तेषामधस्ताद्द्वर्तन्ते चत्वारः सूक्ष्ममूर्तयः ॥”

ततश्च मरीच्यादिपुत्राः पितरो मरीच्यादयः पितामहाः ब्रह्मा
प्रपितामह इति ।

तथा नागरखण्डे—

“अग्निष्वात्ता बर्हिषद आज्यपाः सोमपाः स्मृताः ।

रश्मिपा उपहूताश्च तथैवायन्तुनः परे ॥

तथा स्वादुषदश्चान्ये स्मृता नान्दीमुखानृप ?” । इति ॥

वायुसंहितायाम्—

महेश्वर उवाच ।

“अथापराश्च पितरो गुह्याः शृणु नरोत्तम ? ।

विष्णुः पिता ऽस्य जगतो दिव्यो यज्ञः स एव च ॥

ब्रह्मा पितामहो ज्ञेयो ह्यहं च प्रपितामहः” ॥ इति ।

एते ब्रह्मविष्णुमहेश्वराः पितरो विश्वसृष्टिहेतुत्वात् । पितृपि-
तामहाद्यधिष्ठानभूताग्निष्वात्ताद्यधिष्ठातृत्वेन श्राद्धे पितरो देवतारूपा-
स्तद्रूपेणानानुसन्धीयमानाः श्राद्धस्य कामपूर्विकामैहिकामुष्मिक-
फलोत्पादिकां शक्तिं जनयन्तीति । तथा पिण्डा अपि स्मृतिषु
वरुणादिरूपतया उक्ताः । तथा हि—

“प्रथमो वरुणो देवः प्राजापत्यस्तथा परः ।

तृतीयोऽग्निः स्मृतः पिण्ड एष पिण्डविधिः स्मृतः” इति ।

इति श्रीमल्लक्ष्मीनृसिंहचरणयुगलसरोरुहभ्रमरसकलभूमण्डलमण्डन-

सप्तस्तयवनाधीश्वर=श्रीनिजामशाहसप्तसाम्राज्यधुरन्धर-

श्रीमन्महाराजाधिराज श्रीदलपतिराजविरचिते श्रीनृसिंहप्र-

सादे श्राद्धसारे पितृदेवतानिरूपणम् ।

अथ श्राद्धाधिकारिनिर्णयोऽभिधीयते ।

तत्र काष्णाजिनिः—

“पुत्रः शिष्योऽथवा पत्नी पिता भ्राता स्तुषा गुरुः ।
स्त्रीहारी धनहारी च कुर्युः पिण्डोदकक्रियाम् ॥

तथा गुरुः—

“प्रमीतस्य पितुः पुत्रैः श्राद्धं कार्यं प्रयत्नतः ।

ज्ञातिबन्धुसुहृत्पुत्रैः ऋत्विक्कृत्यपुरोहितैः” । इति ।

अत्र पितुरित्यनेन मातुरपि ग्रहणम् । “मातुः पितुः प्रकुर्वीत
संस्थितस्यौरसः सुतः” इति सुमन्तुस्मरणात् । पुत्र इति औरस-
स्यैव ग्रहणम्, मुख्यतमत्वात्, तदभावे दत्तक=कृत्रिमादयो
याज्ञवल्क्यप्रसिद्धा अवगन्तव्याः । तथा हि—(या.स्मृ.१२८+१३२)

“औरसो धर्मपत्नीज तत्समः पुत्रिकासुतः ।

क्षेत्रजः क्षेत्रजातस्तु सगोत्रेणोतरेण वा ॥

गृहे प्रच्छन्न उत्पन्नो गूढजस्तु सुतः स्मृतः ।

कानीनः कन्यकाजातो मातामहसुतो मतः ॥

अक्षतायां क्षतायां वा जातः पौनर्भवः सुतः ।

दद्यान्माता पिता वा यं स पुत्रो दत्तको भवेत् ।’

क्रीतश्च ताभ्या विक्रीतः कृत्रिमः स्यात्स्वयंकृतः ।

दत्तात्मा तु स्वय दत्तो गर्भे विन्नः सहोढजः ॥

उत्सृष्टो गृह्यते यस्तु सोऽपविद्धो भवेत्सुतः” । इति ।

उरसो जातो औरसः पुत्रः, स च धर्मपत्नीजः, सावर्ण्यधर्मवि-
वाहोढा धर्मपत्नी, तस्यां जात औरसः पुत्रो मुख्यः । तदभावे
दत्तको वाऽधिकारी, इतरेषा कलौ निषेधात् । तदाह—

“माता पिता वा दद्यातां यमद्भिः पुत्रमापदि ।

सदृशं प्रीतिसंयुक्त स द्वेयो दत्तकः सुतः” इति ।

अद्भिरिति वक्ष्यमाणोपदेशकपूर्वकमिति । आपद्ग्रहणमना-
पदि निषेधति । प्रतिषेधश्च दातुरेव “न चैकं पुत्रं दद्यात् प्रतिगृही-
याद्वा” इति वशिष्ठस्मरणात् । तथाज्जेकपुत्रवताऽपि ज्येष्ठः पुत्रो न देयः—

“ज्येष्ठेन जातमात्रेण पुत्री भवति मानवः” इति

पुत्रकार्यकरणो मुख्यत्वात् । स्मृत्यन्तरादयि अयमेवार्थ उप-
लभ्यते—

“दद्यान्माता पिता वा यं स पुत्रो दत्तको भवेत्” इति ।

अयमाशयः—अपत्यानि तावन्मातृपितृकारणाद्वयप्रभवाणीति न
तेषामेकः क्रयं प्रतिपादनमुत्सर्गं वा कर्तुं प्रभवति “शुक्रशोणित
प्रभवः पुरुषो मातापितृनिमित्तकः, तस्य विक्रयप्रदानपरित्यागेषु
मातापितरौ प्रभवत” इति वशिष्ठस्मरणात् । अतः प्रदानादावु-
भावपि हेतू इति स्थितं, तत्प्रतिग्रहप्रकारो वशिष्ठेनैवाभिहितः—

“पुत्रं प्रतिग्रहीष्यन्बन्धूनाहूय राज्ञे निवेद्य निवेशनमध्ये महा-
व्याहृतिभिर्हुत्वा अदूरबान्धव बन्धुसन्निकृष्टमेन प्रतिगृहीयात्” इति ।

अदूरबान्धवमिति अत्यन्तदेशभाषाविकृष्टस्य प्रतिषेधः ।
ततश्च सन्निकृष्टग्रहणात् असन्निकृष्टबन्धुर्न पुत्रार्थं कर्तव्यः । अयं
च प्रतिगृहीतुः पुत्रो न दातुः, स्वस्वत्वनिवृत्तिपूर्वकपरस्वत्वापादनं

दानमिति तल्लक्षणात् । तदुक्तं मनुना—

“गोत्ररिक्थे जनयितुर्न हरेद्दत्तकः क्वचित्” इति ।

आस्तां तावदप्रकृतं, प्रकृतं तु पत्नीस्तुषाशिष्यादीनां अधिकारिणां वित्तलाभादिनाऽपि श्राद्धादिकरणमवश्यं द्रष्टुं ततश्च दम्पत्योः परस्परं शरीरार्थधर्तृत्वात् स्तुषादीनामेकश्वन्वयवत्त्वेन, शिष्याचार्ययोश्च पितापुत्रवदुपचारात् श्राद्धाधिकारं सर्वं मनोरमम् । तथा च स्मृत्यन्तरम्—

“अौरसे सति नान्यस्य श्राद्धादिविधिकारिता ।

तदभावे तु पत्न्यादेः शास्त्राणामेष निश्चयः” इति

तथा च व्याघ्रपादः—

“पितुः पुत्रेण कर्तव्याः पिण्डदानोदकक्रियाः ।

पुत्राभावे तु पत्नी स्यात्पत्न्यभावे तु सोदरः” इति

पुत्राभावे तु पत्नी स्यादित्यादिवचनबलादेव शिष्यपुत्राभाव एवाधिकारो नान्यथेति वेदितव्यम् । यदि पुत्रस्येषामधिकारो भवेत्तर्हि पत्न्याः को वाऽपराधः स्यात् येन कुर्यात्तस्मात्पुत्राभाव एव पत्नीशिष्यादीनामधिकारो नान्सिद्धम् । तथा च गौतमः—“पुत्राभावे सपिण्डाः शिष्याश्च तत्र ऋत्विगाचार्यावि”ति ।

मातृसपिण्डा मातुलादयः सपिण्डालाभे समानोदकाः । दद्युरिति । तदुक्तं मार्कण्डेयपुराणे—

“पुत्राभावे सपिण्डास्तु तदभावे सहोदकाः ।

मातुः सपिण्डा एव स्युर्ये वा मातुः सहोदकाः ॥

कुर्युरेवं विधि सम्यगपुत्रस्य सुताः स्मृताः ।
 कुर्यान्मातामहायैव पुत्रिकातनयस्तथा ॥
 सर्वाभावे स्त्रियः कुर्युः स्वभर्तृणाममन्त्रकम् ।
 तदभावेऽपि नृपतिः कारयेदकुटुम्बिनाम् ॥
 राजा कुर्यादभावे तु दाहाद्याः सकलाः क्रियाः ।
 सर्वेषामेव वर्णाणा बान्धवो नृपतिर्यतः” इति ।

तथा विष्णुपुराणे—

“पुत्रः पौत्रः प्रपौत्रो वा भ्राता वा भ्रातृसन्ततिः ।
 सपिण्डसन्ततिर्वाऽपि क्रियार्हा नृप जायते ॥
 तेषामभावे सर्वेषां समानोदकसन्ततिः” इति ।
 ततः पुत्रेण पितुः श्राद्ध कर्तव्यं तदभावेऽन्यैरिति ।
 एतदनुपनीतेनापि कर्तव्यम्—

“श्राद्ध कुर्यादवश्यं तु प्रमीतपितृको द्विजः ।
 व्रतस्थो वाऽव्रतस्थो वा एक भव भवेद्यदि”
 इति सुमन्तुस्मरणात् । अव्रतस्थोऽनुपनीतः । तदुक्तं

द्धमनुना—

“कुर्यादनुपनीतोऽपि श्राद्धमेको हि यः सुतः ।
 पितृयज्ञाहुति पाणौ जुहुयाद् ब्राह्मणास्य सः” इति ।

अत्र व्याप्त —

“कृतचूडः स कुर्वीत उदकं पिण्डमेव च ।
 स्वधाकारं प्रयुञ्जीत वेदोच्चारं न कारयेत्” इति ।
 मातापित्रोरिति शेषः ।

तथा स्मृत्यन्तरे—

“कृतचूडोऽनुपेतस्तु पित्रोः श्राद्धं समाचरेत् ।

उदाहरेत्स्वधाकार नतु वेदाक्षराण्यसौ” इति ।

सुमन्तुना वेदाक्षराण्यपि प्रयोज्यानीत्यभिहितम्—

“नाभिव्याहारयेद् ब्रह्म यावन्मौञ्जी निबध्यते ।

मन्त्राननुपनीतोऽपि पठेदेवैक औरसः” इति ।

ततः पुत्रोऽधिकारी, सोऽपि मुख्यो गौणाश्च, तदभावे पत्न्यादि,
तदपि पौत्राद्यभावे ।

“पौत्रश्च पुत्रिकापुत्रः स्वर्गप्राप्तिकरावुभौ ।

रिक्थे च पिण्डदाने च समौ तौ परिकीर्तितौ” इति ।

गुरु पौत्रं गौणापुत्रसमानमुक्त्वाविति सर्वमुक्तम् ।

इति श्रीमल्लक्ष्मीनृसिंहचरणयुगलसरोरुहभ्रमरसकलभूमण्डलमण्ड-

नसप्तस्तयवनाधीश्वरश्रीनिजामशाहसाम्राज्यधुरन्धरश्रीमन्म-

हाराजाधिराजश्रीदलपतिराजविरचिते श्रीनृसिंह-

प्रसादे श्राद्धसारे श्राद्धाधिकारिनिरूपणम् ।

अथ जीवत्पितृकश्राद्धाधिकारोऽभिधीयते ।

तत्र मैत्रायणीयगृह्यपरिशिष्टनिष्ठं विशिष्टं विधिवाक्यम्—

“उद्वाहे पुत्रजनने पित्र्येष्ट्या सौमिके मखे ।

तीर्थे ब्राह्मण आयाते षडेते जीवतः पितुः” इति ।

षट्सङ्ख्या हि सङ्ख्येयपरिच्छेदं कुर्वती सङ्ख्येयाव-
ता बोधयन्ती ततोऽन्यत्रानावश्यकतां सूचयति । उद्वाहोऽत्र द्वि-
तोऽभिमतः । तत्र पुत्रस्यैवाधिकारात् । तदुक्तमभियुक्तैः—

“नान्दीश्राद्धं पिता कुर्यादाद्ये पाणिग्रहे बुधः ।

अत उर्ध्वं प्रकुर्वीत स्वयमेव तु नान्दिकम्” इति ।

प्रथमे च पितुरेवाधिकारः । तदुक्तं कर्मप्रदीपे—

“स्वपितृभ्यः पितादद्यात्सुतसंस्कारकर्मसु ।

पिण्डानोद्ग्रहनात्तेषां तस्याभावे तु तत्क्रमात् इति” ।

पिण्डशब्देन लक्षणया श्राद्धमुच्यते । पिण्डदोऽंशहरश्चैषामि-
त् । पिता सुतसंस्कारकर्मसु गर्भाधानादिविवाहान्तेषु पिण्डा-
न्दीश्राद्धानि स्वपितृभ्यो दद्यात् । तेषां सुतानामोद्ग्रहनात् आ-
हनम् विवाहमभिव्याप्येत्यर्थः । तथा च स्मरति पाणिनि—आड्-
र्दाऽभिविध्योः” इति । शास्त्रान्तरपर्यालोचनयाऽप्यत्राभि-
गवाड् । स्वसुतविवाहे स्वपितृभ्यो दद्यादित्युक्तं भवति ।
गीयविवाहे प्रथमोद्वाहेन संस्कृतस्य संस्कार्यत्वाभावात् । आश्र-
मो युज्यते न चेत्पत्नीसहितः, पुत्रार्थ एवेति स्वपितृभ्यः पितेति
त्रयस्यार्थः । ततः प्रकृते वचने उद्वाहे द्वितीये विवाह इत्येव रम-

णीयम् । पित्र्येष्व्यां साकमेधमहापितृयज्ञे, सौमिके मरुत्वे तातीर्यस-
वनिकैः पुरोडाशखण्डैः स्वयजमानपितृभ्यो यत् क्रियते तत्रेति ।
-स्पष्टमन्यत् । जीवतः पितुः इतीदं वचनं तेषामेव शाखिनां
सायिकानामेतदुक्तम्—

“न जीवत्पितृकः कुर्याच्छ्राद्धमग्निमृते द्विजः ।

येभ्य एव पिता दद्यात्तेभ्यः कुर्वीत साग्निकः” इति ।

ततो बराहसूत्रोपजीविना जीवत्पितृकाणां सायिकानामेव
षट्स्वतेषु श्राद्धेषु नान्येषामिति । यतस्तत्र गृह्यपरिशिष्टश्रवणात्,
अतस्तेषामेवेति सिद्धम् । तथा अन्येषामपि जीवत्पितृकाणां
नान्दीश्राद्धे नाधिकार इत्यभिधीयते, तथा च कात्यायनः—

“सपितुः पितृकृत्येषु त्वधिकारो न विद्यते ।

न जीमन्तमतिक्रम्य किञ्चिद्दद्यादिति श्रुतेः” इति ।

अयमर्थः—पितृकृत्येषु श्राद्धेषु पितामहादिसम्बद्धेष्विति ।
सह पित्रा यो वर्तते तस्य सपितुः । अन्या च स्मृतिः—“पित्र्यं
जीवत्पितुर्नोक्तम्” इति । होमोऽपि पाक्षिकः—“न जीवन्त्वभतिक्रम्य
किञ्चिद्दद्यादिति श्रुतेः” । अत एव सुमन्तुः—

“न जीवत्पितृकः कुर्याच्छ्राद्धमग्निमृते द्विजः ।

येभ्य एव पिता दद्यात्तेभ्यः कुर्वीत साग्निकः ॥

पिता पितामहेऽप्येव कुर्याज्जीवति सायिकः ।

साग्निकोऽपि न कुर्वीत जीवति प्रपितामहे” इति ।

तथा—

“कन्यापुत्रविवाहेषु प्रवेशे नववेम्पनाम् ।

नामकर्मणि बालानां चूडाकर्मादिके तथा ॥

सीमन्तोन्नयने चैव पुत्रादिमुखदर्शने ।

नान्दीमुखं पितृगणां पूजयेत्प्रयतो गृही” ॥

इत्यादि वचनजातस्य कथमस्मिन्पक्षेऽर्थवत्वम् ? सत्यं, वृद्धि-
श्राद्धं तावदित्थं मातृमातामहसम्बन्धिश्राद्धद्वयं कुर्यात्, पितृना-
न्दीमुखे नाधिकारो न जीवमन्तपतिक्रम्येत्याद्युक्तेः । तथा—

“नानिष्ट्वा तु पितृन् श्राद्धे वैदिकन्तु समाचरेत्” इति ।

पितरि जीवति मातरि च जीवन्त्यामेके मातामहश्राद्धेषु देवपितृमा-
तृमातामहेषु त्रिष्वपि जीवत्सु केवलं मातृमातर एव पूज्यन्ते । ततः का-
त्यायन—मतोक्तं पतिजीविना जीवत्पितृकाणां साक्षीनां निरक्षीनामपि
मैत्रायणीसूत्रातिक्रमो नास्तीति वृत्तम् ।

अथाश्वलायनानां जीवत्पितृकाणां नान्दीमुखनिर्णयः संचोप-
तोऽभिधीयते । तत्र तत्सूत्रेऽनेके पक्षाः । तत्र गणितारि—सम्मतः
पक्षः । येषां पितृपितामहानां ये प्रेताः तत्तदुद्देशेन पिण्डान्निपृष्णु-
यात् । जीवतान्तु प्रत्यक्षमर्चनम्, अस्य कर्मणाः पित्रर्थत्वात् ।

अथ तौल्वलिसम्मतोऽयं पक्षः—यद्यपि जीवान्तर्हिताः, तथाऽपि
पितृभ्यः प्रेतेभ्य एव दद्यादिति न जीवतामर्चा, निषिद्धत्वात् ।
तथोक्तं भविष्यति—

“प्रत्यक्षमर्चनं श्राद्धे निषिद्धं मनुरब्रवीत् ।

पिण्डनिर्वपणं वाऽपि महापातकसम्मितम्” इति ।

अथ गौतममतम् । पित्रादीनां त्रयाणां मध्ये जीवतोऽपि पिण्ड-
दानमिति । एवं परस्परविरुद्धं पक्षत्रयम् । अत्रायं तात्विकः

सिद्धान्तः—यदवादि परेभ्यो दद्यादिति तदसम्बद्धं न कर्तव्यम् ।
 यदवादि गणगारिणा पितृव्रत्वात्कार्यमिति तदपि न, अनधिका-
 रित्वात् । यदवादि तौल्वलिना जीवादन्तर्हितेभ्यो न निपृणुयादिति
 तन्न । उक्तहेतोः । यदवादि जीवद्भ्यो न निपृणुयादिति, तदपि न,
 उक्तहेतोः । ततश्च प्रत्यक्षार्चनमपि ततो न कार्यम् । अनधिकारिणा
 यदवादि जीवेभ्योऽपि निपृणुयादिति तदप्यसत्, प्रागुक्तादेव हेतोः ।
 यदप्युक्तं जीवान्तर्हितेभ्यो निपृणुयादिति तदपि न, उक्तादेव हेतोः ।
 अत्रायमनुष्ठानक्रमः—ये हि पितृत्रये भवन्ति तेभ्यः पिण्डान्दद्याज्जुहु-
 यात् । एतेभ्य एव बर्हिषि निपृणुयादिति । यस्य तु सर्वे जीवन्तो
 भवन्ति तस्य सर्वहुतं हविर्भवेत् ।

अथ छन्दोगाना निर्णयः । तत्र कात्यायन —

“सपितुः पितृकल्पेषु अधिकारो न विद्यते” इति ।

अथ मातामहश्राद्धमभिवीयते, तदपि जीवत्पितृककर्तृकमेव ।
 इदं चाश्विनशुक्लप्रतिपदि शिष्टाचारादनुष्ठेयम् । शिष्टैराचर्य-
 माणानां सतां गोदोहनादिवत्फलसम्बन्धमप्राप्त बोधश्चच्छ्रास्त्रमर्थ-
 वदिति तस्यापि प्रमाणमभिधानात् । अत एवावश्यकम्—

“मातुः पितरमातरभ्य त्रयो मातामहाः स्मृताः ।

तेषां तु पितृवच्छ्राद्धं कुर्युर्दुहितृसूनवः” इति

पुरुस्त्यस्मरणात् । पितृवदित्यनेन पार्वणाविध्यन्तवत्त्वा सूचिता ।

अत्र विशेषवचनानि पुराणेषूपलभ्यन्ते—

“कृत्वा तु पैतृकं श्राद्धं पितृप्रभृतिषु त्रिषु ।

दुर्यान्मातामहाना च तथैवानृणयकारणात्” इति ।

व्यासः—

“पितृन् पितामहांश्चैव द्विजः श्राद्धेन तर्पयेत् ।
आनृग्य स्यात्पितृणां च ब्रह्मलोकं च गच्छति” इति ।
आनृग्यग्रहणां नित्यता ख्यापयति ।

तथा—

“पितरो यत्र पूज्यन्ते तत्र मातामहा ध्रुवम् ।
अविशेषेण कर्तव्यं विशेषान्नरकं ब्रजेत्” इति ।

इदं च वचनजातममावास्यादिकिहितपितृश्राद्धविहितमाता-
महश्राद्धविषयं वेदितव्यम् , ततश्चामावास्यादौ संक्रान्त्यादौ गया-
द्वितीयादौ वा यत्र क्वचित्पैतृकं श्राद्धं तत्र माताहामहश्राद्धं कार्यं
मित्यर्थः । इदं क्वचिदपवदति कातीय वच —

“कर्षूसमन्वितं मुक्त्वा तथाद्यं श्राद्धषोडशम् ।

प्रत्याब्दिकं च शेषेषु पिण्डाः स्युः षडिति स्थितिः” इति ।

कर्षूसमन्वित सपिण्डीकरणम् । श्राद्धषोडशग्रहणमेकोद्दिष्टो-
पलक्षणार्थम् । एवं च यन्मातामहश्राद्धं पितृश्राद्धे विहितं तत्रैव
द्वेषानृग्ययोरभिधानात् तदेव सर्वं दौहित्रसाधारणम् । यच्च
पुनर्धनहारिदौहित्रा ऽऽश्विने क्रियमाणे तत् जीवत्पितृकविषयमिति
तत्त्वम् । स नवश्राद्धाद्यपि कुर्यात् । एवं यो हि यत आददीत स
तस्मै दद्यादिति स्मरणात् । तथा च स्कन्द —

“श्राद्धं मातामहाना तु अवश्यं धनहारिणा ।

दौहित्रेणार्थनिष्कृत्यै कर्तव्यं विधिवत्सदा” इति ।

अथैवं मन्यसे—

“कुर्यान्मातामहश्राद्धं नियमात्पुत्रिकासुतः ।

उभयोरर्थसम्बन्धात्कुर्यात्स उभयोरपि” ॥

इति वाक्यादौहित्रस्योभयसम्बन्धात् उभयोरप्यसौश्राद्धं कुर्यात्, इदमसत्, अनवगणेः। तथा हि नायमस्य वाक्यस्यार्थः। कस्तर्हि, अयमेवम्, द्विविधो हि पुत्रिकापुत्रः। एको हि मातामहेन सम्बद्धः, अपरः पुनः पितृमातामहाभ्यामिति, तत्र प्रथमो मातामहश्राद्धं नियमेन कुर्यात्, पितृश्राद्धमिच्छया । इतरस्तूभयोरपीति । अतो नात्रानियमः ।

“दौहित्रो ह्यखिलं रिक्थमपुत्रस्य पितुर्हरेत् ।

स एव दद्याद् द्वौ पिण्डौ पित्रे मातामहाय च” इति (६।१३२)

मानवीयवचनं धनहारिदौहित्रस्यैव नवश्राद्धौर्ध्वदैहिककर्तव्यता नेतरस्येति प्रतिपादयति । तथा—

“मातामहं तु मात्रादि पैतृकं पितृपूर्वकम् ।

मातृतः पितृतो यस्मादधिकारोऽस्ति धर्मतः ॥

सगोत्रोवाऽसगोत्रो वा यो भवेद्विधवासुतः ।

पिण्डश्राद्धविधानं च क्षेत्रिणे प्राग्विनिर्वपेत् ॥

बीजिने तु ततः पश्चात्क्षेत्री जीवति चेत्पृथक् ।

बीजिने द्युरादौ तु मृते पश्चात्प्रदीयते” इति ।

इति श्रीमल्लक्ष्मीनृसिंहचरणसरोरुहभ्रमरसकलभूमण्डलमण्डन समस्तयवनाधीश्वरश्रीनिजामसाहसमस्तसाम्राज्यधुरन्धरश्रीमन्महाराजाधिराजश्रीदलपतिराजविरचिते श्रीनृसिंहप्रसादे श्राद्धसारे मातामहश्राद्धाधिकारनिर्णयः ।

अथापराह्णनिर्णयोऽभिधीयते ।

यद्यप्यमावास्यादौ श्राद्धं विहितं तथापि तदमावास्याया-
मपराह्णे कर्तव्यमिति । “अमावास्यायामपराह्णे पिण्डपितृयज्ञेन
यजेते”ति श्रुते । स्मृतेश्च । तथा हि स्मरति शातातपः—

“दर्शश्राद्धं तु यत्प्रोक्तं पार्वणां तत्प्रकीर्तितम् ।

अपराह्णे पितृणां तु तत्र दानं प्रशस्यते” इति ।

अपराह्णश्च पञ्चधाविभक्तस्याहश्चतुर्थो भाग उच्यते—

“मुहूर्तत्रितयं प्रातस्तावानेव तु सङ्गवः ।

मध्याह्नस्त्रिमुहूर्तः स्यादपराह्णोऽपि तादृशः ॥

सायाह्नस्त्रिमुहूर्तः स्यात्सर्वधर्मबहिष्कृतः” इति

व्यासस्मरणात् । न तु कदाचिद् द्वेषा विभक्तस्याहो द्वितीय-
भागेऽपराह्णशब्दः प्रयुज्यते ।

“यथा चैव परः पक्षः पूर्वपक्षाद्विशिष्यते ।

तथा श्राद्धस्य पूर्वाह्णादपराह्णो विशिष्यते” इति ॥

तथा—

आवर्तनात्तु पूर्वाह्णो ह्यपराह्णस्ततः परम्” इति ।

अर्थस्तु आवर्तनादथः पूर्वाह्ण इति । तथा क्वचित्त्रिधा विभक्त-
स्याह्णस्तृतीयो भागोऽपराह्ण इति । तथा—“पूर्वाह्णो वै देवानामपराह्णः
पितृणां मध्यन्दिनो मनुष्याणां”मिति । वाजसनेयिकेऽपि—“आ-
दित्यस्त्वेव सर्वऋतवः स यदैवोदेत्यथ वसन्तः यदा सङ्गवोऽथ

ग्रीष्मो यदा मध्यन्दिनोऽथ वर्षा यदाऽपराह्णस्तदा शरद् यदाऽ-
स्तमेत्यथ हेमन्त इति (श. ब्रा. २।२।२।८)। ततश्चाज्नेकधापराह्ण-
शब्दप्रयोगे कथं निर्णय इति चेत्—सत्यं, भवत्येव सन्देहस्तथापि
सर्वसम्मतपरमर्षिवेदप्रवक्तृसाक्षाद्धर्मोपदेष्टप्रनुप्रणीता द्वित्राः पक्षाः
स्वीकार्याः ।

“शुक्लपक्षस्य पूर्वाह्णे श्राद्धं कुर्याद्विचक्षणः ।

कृष्णपक्षापराह्णे तु रौहिणं न तु लङ्घयेत्” इति

मार्कण्डेयेन द्वेषा विभक्तस्यान्हो द्वितीये भागे श्राद्धस्यविधेः ।

तथा “रौहिणं न तु लङ्घयेत्” इति चतुर्थादिभागादवगमेव समाप्ति-
विधानाच्च रौहिणो हि नवमो मुहूर्तः । अपि च—

“भूतविद्धाऽप्यमाबास्या प्रतिपन्मिश्रिताऽपि वा ।

पित्र्ये कर्मणि विद्वद्भिर्ग्राह्या कुतुपकालिकी”

इति । यदपि हारीतः श्राद्धाङ्गत्वेन कुतुपकालं विधत्ते, तदपि
अनुपपन्नं न स्यात् । मनुना तेन कुतुपकालस्य श्राद्धाङ्गत्वमभ्यते ।
तत्र कुतुपकालग्रहणविधानात् इष्टार्थत्वोपयोगस्यैवोचित्यात् । त-
दुक्तं स्कन्दपुराणे—

“कुर्यत्र गोपतिर्गोभिः कात्स्न्येन तपति क्षणो ।

स कालः कुतपो नाम श्राद्धं तत्र प्रदीयते” इति ।

कुः पृथिवी । गोपतिः सूर्यः। अत्र केचिद्वदन्ति—ननु “एको-
दिष्ट तु मध्यान्हे” इति वचनात् एकोदिष्टविषय एव हि कुतुपकाल-
विधिः तच्च दर्शऽपि कुतुपविधेरपास्तम् । अपरे—कुतुपकालविधा-

स्य एकोद्दिष्टविषयतां मन्यन्ते । “एकोद्दिष्टन्तु मध्यान्ह” इति वच-
त् । केचिन्नवश्राद्धविषयतां मन्यन्ते-“मध्यान्हो वै मनुष्याणा-
”ति श्रुतेः । सपिण्डीकरणात्पूर्वमपितृरूपत्वाच्च । इदं चास्माभिः
। लनिर्णयसारे विस्तरेण प्रपञ्चयिष्यते नेह विस्तरः ।
। न्यैरपि विस्तरेण प्रपञ्चितं तदपि मृग्यम् । न चैवं सर्वकुतुपा-
रान्हविध्योर्विकल्प इति मन्तव्यम् । कुतुपोत्तरार्धस्य अर्धापराह्णा-
नर्भावात् । कुतुपो हि पञ्चदशमुहूर्त्तात्मकस्याष्टमो मुहूर्तः ।

“अन्हो मुहूर्तां विज्ञेया दश पञ्च च सर्वदा ।

तत्राष्टमो मुहूर्तो यः स कालः कुतपः स्मृतः” इति ।

ततश्च यदपराह्णे विहितं तदपराह्णान्तर्गतकुतुपे कर्तव्यमिति
बधीयते निर्णय इति । तस्मान्न कश्चिद्विरोधः । अन्यथा किञ्चि-
कुतुपे कर्तव्यमिति कश्चिद्विधत्ते, परः पुनः “रौहिणां न तु लङ्घये”
इति रौहिणो । ततः परस्तु अपराह्णे कर्तव्यमिति स्पष्ट एव विरोधो
। वेदिति । मत्स्य —

“मध्यान्हे सर्वदा यस्मान्मदी भवति भास्करः ।

तस्मादन्तफलदस्तत्रारम्भो विशिष्यते” इति ।

तथा ह गौतम —

“प्रारभ्य कुतुपं श्राद्धं कुर्यादा रौहिणा बुध ।

विधिज्ञो विधिमास्थाय रौहिणां न तु लङ्घयेत्” इति ॥

इदं हि कुतुपे श्राद्धविधानमनग्निकविषयम्, साग्नेरनुष्ठित

पिण्डपितृयज्ञस्यैवैतदिति । तदाह कात्यायन —

“पितृयज्ञं तु निर्वर्त्य विप्रश्चन्द्रक्षयेऽग्निमान् ।

पिण्डान्वाहार्यकं श्राद्धं कुर्यात्पश्चात्तु मासिकम्” इति ।

इति श्रीमल्लक्ष्मीनृसिंहचरणयुगलसरोरुहभ्रमरसकलभूमण्डन मण्ड-
नसमस्तयवनाधीश्वर श्री निजामसाह समस्तराज्यधुरन्धर श्री-
मन्महाराजाधिराज श्रीदलपतिराजविरचिचे श्रीनृसिंह-
हप्रसादे श्राद्धसारेकालनिरूपणम् ।

अथ पात्रनिरूपणम् ।

देशे काले च पात्रे चेत्याद्यभिहितम् । तत्र देशः दक्षिण-
प्रवणादिः, कालोऽपराह्लादिः । अथ पात्रम्—तथा च सत्यव्रत —

“पितृप्रीतिनिमित्तानि द्रव्यं पात्रं सुतो विधिः ।

प्रधानं पात्रमेतेषा पात्रासिद्धौ पतेदधः” इति

पात्रस्याहवनीयस्थानीयत्वात्तत्सिद्धौ महान् यत्नः कर्तव्य
इत्यवसीयते । तत्र पात्रशब्दव्युत्पत्तिः सत्यव्रतोक्ता—

“परे यत् हव्यकव्यानि स तारयति दैवतम् ।

तेनापात्रे प्रदानं यद् गच्छेत्तन्नैव दैवतम्” इति ।

तत्र पात्रप्रशंसा योगिनोक्ता—

“तपस्तप्त्वाऽसृजद् ब्रह्मा ब्राह्मणान्वेदगुप्तये ।

तप्त्यर्थं पितृदेवानां धर्मसंरक्षणाय च” इति ॥

ब्रह्मा हिरण्यगर्भः ब्राह्मणानसृजतत् कल्यादौ तपस्तप्त्वा,
किमर्थं वेदरक्षार्थं पितृणां देवतानां तृप्त्यर्थं, तद्द्वारा धर्मसंरक्षणार्थं
च । अतस्तेभ्यो दत्तमक्षयफलमिति भावः । तथा—

“सर्वस्य प्रभवो विप्राः श्रुताध्ययनशालिनः ।

तेभ्यः क्रियापराः श्रेष्ठास्तेभ्यो ह्यध्यात्मवित्तमाः” इति ॥

सर्वज्ञत्रियाद्यपेक्षया उत्कृष्टत्व जातिकर्माभ्या श्रेष्ठ्यं, तत्र
ब्राह्मणाः श्रेष्ठाः श्रुताध्ययनसम्पन्नाः, तेभ्योऽपि क्रियापराः विहिता-
नुष्ठानशालिनः । तेभ्योऽप्यध्यात्मवित्तमाः । शमदमादितत्वेनात्म-
ज्ञाननिरताः श्रेष्ठाः, ततश्च जातिविद्याद्यनुष्ठानतपसां समुच्चयः पात्रता-
सम्पत्तिहेतुः । प्रत्येकमपि हेतुतेति केचिन्मन्यन्ते । अपरे तु—वृत्त-
विद्यातपांसि पात्रतासम्पादकानीत्याह । तदाह—

“न विद्यया केवलया तपसा वाऽपि पात्रता ।

यत्र वृत्तमिमे चोभे तद्धि पात्रं प्रकीर्तितम्” इति ।

वृत्तमनुष्ठानम् । तत उक्तलक्षणो पात्र एव देयता, पात्रे गो-
भूतिलहिरण्यादि दातव्यमिति ।

“ना पात्रे विदुषा किञ्चिदात्मनः श्रेय इच्छता” ।

इति स्मरणात् ।

छागलेभ्योऽपि—

“सर्वलक्षणासंयुक्तैर्विद्याशीलगुणान्वितैः ।

पुरुषत्रयविव्यातैः सर्व श्राद्धं प्रकल्पयेत्” इति ।

तथा पुराणे—

“जातकर्मादिभिर्यस्तु संस्कारैः संस्कृतः शुचिः ।
वेदाध्ययनसम्पन्नः षट्सु कर्मस्ववस्थितः ॥
शौचाचारस्थितः सम्यग्विघसाशी गुरुप्रियः ।
नित्यं व्रती सत्यपरः स वै ब्राह्मण उच्यते” ।

मनु —“न ब्राह्मणं परीक्षेत दैवे कर्मणि धर्मवित् ।
तपः श्रुतं च योनिश्च होतद् ब्राह्मण्यकारणम् ॥
सत्यं दानं दमो द्रोहमानृशंस्यं क्षमा घृणा ।
तपश्च दृश्यते यत्र स ब्राह्मण इति स्मृतः” इति (३।१४६)।

आनृशंस्यमक्रूरत्वम् ।

हारीतः—“कुलीनाः श्रुतशीलवन्तो वृत्तस्थाः सत्यवादिनोऽ-
व्यङ्गा ब्राह्मणाः कर्तव्या” इति । मनुस्तु—दैवे श्राद्धब्राह्मणस्या-
परीक्षणीयत्वमुक्तवान् । तथा हि—

“न ब्राह्मणं परीक्षेत दैवे कर्मणि धर्मवित् ।
पित्र्ये कर्मणि सम्प्राप्ते परीक्षेत प्रयत्नतः” इति ॥

श्राद्धे भोजयेदित्युपक्रम्य गौतमः—“हविषूचितान् ब्राह्मणान्
भोजयेदिति श्राद्ध विवेके । हविःषु हव्येषु दैवेष्विति यावत् ।

मनुः—

“श्रोत्रियायैव देयानि हव्यकव्यानि दातृभिः ।
अर्हत्तमाय विप्राय तस्मै दत्तं महाफलम्” इति (३।१२८) ॥

तथा—

“अश्रोत्रियाय दत्तं हि पितृभिर्नैति देवताः” इति ।

मत्स्यपुराणे—

“अर्थज्ञो वेदविन्मन्त्री ज्ञानवशकुलान्वितः ।

पुराणवेत्ता सर्वज्ञः स्वाध्यायजपतत्परः ॥

शिवभक्तः पितृभक्तः सूर्यभक्तोऽथ वैष्णवः ।

ब्रह्मण्यो योगविच्छान्तो विजितात्माऽथ शीलवान्” इति ।

श्राद्धे नियोज्य इति शेषः ।

मनुः—

“गायत्रीमात्रसारोऽपि वरं विप्रः सुयन्त्रितः ।

नायन्त्रितश्चतुर्वेदी सर्वाशी सर्वविक्रयी” इति ।

व्यास —

“चीर्णत्रता गुणैर्युक्ता भवेयुर्येच धार्मिकाः ।

सावित्रीज्ञाः क्रियावन्तस्ते राजन् केतनक्षमाः ॥

सावित्री तु जपेद्यस्तु द्विकालं भरतर्षभ ।

भैक्षवृत्तिः क्रियावांश्च स राजन् केतनक्षमः” इति ।

केतनमत्र निमन्त्रणमभिप्रेतम् । क्षेमो योग्यः ।

मत्स्यः—

“गायत्रीजप्यनिरतं हृद्यकव्ये नियोजयेत् ।

पापं तिष्ठति नो तस्मिन् अब्बिन्दुरिव पुष्करे” इति ।

पुष्करं पद्मपत्रम् ।

तथा ब्रह्माण्डपुराणे—

“शिखिभ्यो धातुरक्तेभ्यस्त्रिदशिडभ्यश्च दापयेत्” इति ।

ब्रह्मचारिणः शिखिनः, धातुरक्ताः धातुरक्तवस्त्रधारिणो वनस्थाः । तत्र पूर्वं यतिः श्रेष्ठः, ततो वानप्रस्थः, ततो ब्रह्मचारी, ततो गृहस्थ इति ।

तदाह नारदः—

“यो वै यतीननाहत्य भोजयेदितरान् द्विजान् ।

विदुषो वसतो ग्रामे कथं तद्याति राक्षसान्” इति ।

ग्रामे स्वग्रामे वसतो यतीन् तेषामनादरेण य इतरान् द्विजान् भोजयेत् तदीयं कव्यं पित्रर्थं सङ्कल्पितमपि राक्षसानेव याती-
ति भावः ।

तथा च ब्रह्माण्डपुराणे—

“अलाभेऽह्यातितिन्नूणा भोजयेद् ब्रह्मचारिणाम् ।

तदभावे ह्युदासीनं गृहस्थमपि भोजयेत्” इति ।

तथा पितृगाथा श्रूयते—

“अपि स्यात्स कुले जन्तुर्भोजयेद्यस्तु योगिनम् ।

विप्रश्चाड प्रयत्नेन तेन तृप्यामहे वयम्” इति ।

यः प्रयत्नेन भोजयेदित्यादरार्थम् । तथा च पुराणम्—

“गृहस्थानां सहस्रेण वानप्रस्थशतैः च ।

ब्रह्मचारिसहस्रेण यो योगी स विशिष्यते” इति ।

तथा च पद्मपुराणे—

“साङ्गांस्तु चतुरो वेदान् अधीते सम्यगर्थवित् ।

जन्मवान् कर्मसंशुद्धः स श्राद्धे प्रथमो मतः” इति ।

शातातपः—

“योगिनं भोजयेन्नित्यं दृष्टतत्त्व मनीषिणाम् ।

तेषां तु दत्तमक्षय्यं भवतीति न संशयः” इति ।

ये तु योगिनो वृत्ते स्थितास्त एव भोज्या न स्वरूपेण ।

तदुक्तम्—

“ये तु वृत्तस्थिता नित्यं ज्ञानिनो ध्यानिनश्च ये” इति ।

अनेन योगशास्त्रपाठमात्ररतस्य पञ्चमहापातकयुक्तस्याभोज्यत्व-
मुक्तम् । वस्तुज्ञाननिष्ठस्य ध्याननिष्ठस्य मद्यपानादौ प्रवृत्त्यभावा-
दिति ततो ज्ञानध्यानयुक्तो भोज्यः । आत्मादिस्वरूपपरिस्थिति-
ज्ञानं विजातीयबुद्धिहान्यात्मसाक्षात्कारे—छागलेय —

“सर्वारम्भनिवृत्तानां यतीनां दत्तमक्षयम् ।

सततं योगयुक्तानां वीतरागतपस्विनाम्” इति ।

यमः—

“यतये वीतरागाय दत्तमन्नं सुपूजितम् ।

न क्षीयते श्रद्धया ऽपि कल्पकोटिशतैरपि ॥

योगिनं समतिक्रम्य गृहस्थ यदि भोजयेत् ।

न तत्फलमवाप्नोति स्वर्गस्थानपि पातयेत् ॥

योगिनं तु परित्यज्य पूजयन्ति परस्पम् ।

दाता भोक्ता च नग्नं गच्छन्ति सह बान्धवैः” इति ।

अत्र सततयोगयुक्तादि यतिविशेषणान्येकदण्डविषय एव
समीचीनानि ।

तथा—

“नास्तिको वा विकर्मा वा सङ्कीर्णस्तस्करोऽपि वा ।
 नान्यत्तु कारणां दाने योगिष्वह प्रजापतिः ॥
 पितरस्तस्य तुष्यन्ति सुवृष्टेनेव कर्षकाः ।
 पुत्रो वाऽप्यथवा पौत्रो ध्यानितं यस्तु भोजयेत् ॥
 यतिस्तु सर्वविप्राणां सर्वेषामग्रभुग्भवेत्” इति ।
 केचिद् गुणत्तवरा ब्रह्मपुराणे दर्शिताः—
 “चतुर्दशाना विद्यानामेकस्या अपि पारगः ।
 यथावद्वर्तमानश्च सर्वे ते पङ्क्तिपावनाः ॥
 ये तु भाष्यविदः केचित् ये च व्याकरणे रताः ।
 अधीयानाः पुराणं च धर्मशास्त्रमथापि वा ॥
 अक्रोधनाः क्षान्तिपरास्तान् श्राद्धेषु निमन्त्रयेत्” इति ।

तथा—

बार्हस्पत्य नीतिशास्त्र शब्दविद्या च वेत्ति यः ।
 इतिहासपुराणैश्च यः पवित्रीकृतः सदा ॥
 अकृत्यमपि कुर्वाणः स पवित्रशताद्वरः ।
 बहुनाऽत्र किमुक्तेन इतिहासपुराणवित् ॥
 अथर्वशिरसोऽध्येता तावुभौ पितृभिः पुरा ।
 तपः कृत्वा तु योगात्तु प्रार्थितौ पितृकर्मणि” इति ॥

वृद्धशातातपः—

“ज्ञानी यस्य गृहेऽभ्नाति उदकं वा पिवेद्यदि ।
 कृतं तेन महत् कृत्यं तारितं च कुलत्रयम् ॥

योगिनं समतिक्रम्य गृहस्थ यदि भोजयेत् ।
 तत्तत्कुलमवाप्नोति स्वर्गस्थमपि पातयेत् ॥
 योगिनं तु व्यतिक्रम्य पूजयन्ति व्यतिक्रमम् ।
 भोक्तारस्तु सदाचारा नरके स्युः सबान्धवाः” इति ।

आपस्तम्बः—

“अपाङ्क्तयोपहता पङ्क्तिः पाच्यते यैर्द्विजोत्तमैः ।
 तान् निबोधत कात्सर्येन द्विजाग्र्यान् पङ्क्तिपावनान् ॥
 अग्र्याः सर्वेषु वेदेषु सर्वप्रवचनेषु च ।
 श्रोत्रियान्वयजाश्चैव विज्ञेयाः पङ्क्तिपावनाः ॥
 त्रिणाचिकेतः पञ्चाग्निः त्रिसुपर्णाः षडङ्गवित् ।
 ब्रह्मदेयानुसन्तानो ज्येष्ठसामग एव च ॥
 वेदार्थवित्प्रवक्ता च ब्रह्मचारी सहस्रदः ।
 शतायुश्चैव विज्ञेयाः ब्राह्मणाः पङ्क्तिपावनाः” इति ।

ब्रह्मदेयानुसन्तानः ब्राह्मविवाहोढा पुत्रः । सहस्रद इति गवा
 मुवर्णास्य चेति ज्ञेयम् ।

अत्र पैठीनसिः—

“अथातः पङ्क्तिपावना भवन्ति त्रिणाचिकेतस्त्रिमधुस्त्रिसुपर्णाश्चीर्णा-
 व्रतः छन्दोगो ज्येष्ठसामगः ब्रह्मदेयाऽनुसन्तानः सहस्रदो वेदाध्यायी
 चतुर्वेदः षडङ्गवित् अथर्वशिरसोऽध्यायी पञ्चाग्निर्वेदजापो चेति,
 तेषामेकैकः पुनाति पङ्क्तिनियुक्तो मूर्द्धनि सहस्रैरप्युपहतामि”ति ।

यमः—

“ये सोमपा विरजसो धर्मज्ञाः शान्तबुद्धयः ।

व्रतिनो नियमस्थाश्च ऋतुकालाभिगामिनः ॥
 पञ्चाग्निरप्यधीयानो यजुर्वेदविदेव च ।
 बह्वृचश्च त्रिसौपर्णाः त्रिमधुर्वा ऽथ यो भवेत् ॥
 त्रिणाचिकेतो विरजाः छन्दोगो ज्येष्ठसामगः ।
 अथर्वशिरसोऽध्येता सर्वे ते पङ्क्तिपावनाः ॥

शङ्खः—

“ब्रह्मदेयानुन्तानो ब्रह्मदेयाप्रदायकः ।
 ब्रह्मदेयापतिश्चैव ब्राह्मणाः पङ्क्तिपावनाः ॥
 यजुषां पारगो यश्च साम्नां यश्चापि पारगः ।
 अथर्वशिरसोऽध्येता ब्राह्मणाः पङ्क्तिपावनाः ॥
 चान्द्रायणाव्रतस्थो यः सत्यवादा पुराणवित् ।
 निवासः सर्वविद्यासु शान्तो विगलकल्मषः ॥
 गुरुवेदाग्निपूजासु शान्तो विगतकल्मषः ।
 नित्यं योगपरः सिद्धः समलोष्टाश्मकाञ्चनः ॥
 ध्यानशीलो यतिर्विद्वान् ब्राह्मणाः पङ्क्तिपावनाः” इति ॥

यस्य स्थितिरविच्छिन्नवेदा, अविदितायोनिस्ङ्करत्व पारमार्थ्य
 चेति हारीत ।

मनुना कल्पान्तरक्तम्—

काम श्राद्धेऽर्चयेन्मित्र नाभिरूपमपि त्वरिम् ।

द्विषता हि हविर्भुक्त भवति प्रेत्य निष्फलम्” (३।१४४) इति ।
 अभिरूपमपि द्विद्रांसमपीति यावत् । काममित्युक्तेरनुकल्पता प्रती-
 यते । अयमनुकल्पः पूर्वोक्तकल्पालाभे द्रष्टव्यः ।

“न श्राद्धे भोजयेन्मित्रं धनैः कार्योऽस्य संग्रहः ।
नारि न मित्रं यं विद्यात्तं श्राद्धे भोजयेद् द्विजम् ॥
यस्य मित्रप्रधानानि श्राद्धानि च हवींषि च ।
तस्य प्रेत्य फल नास्ति श्राद्धेषु च हविषु च”

इति निन्दार्थवादादपि नायं पक्षः साधीयानिति । एतादृश-
चित्रेषु सदाचारवैकल्पदर्शनेऽपि निन्दा न कार्या ।

तदुक्तम्—

“युगे युगेषु हि धर्मास्तेषु तेषु च येद्विजाः ।
तेषां निन्दा न कर्तव्या युगरूपा हि ते द्विजाः” इति ।

तथा भविष्येऽपि—

“वैश्वदेवेन ये हीना आतिथ्येन च वर्जिताः ।
ते सर्वे वृषला ज्ञेयाः प्राप्तवेदा अपि द्विजाः” इति ॥
तस्मादमन्त्रं परित्यजेत् , मन्त्रं भोजयेदिति युक्तम् ।
“एकैकमपि विद्वांस दैवे पित्र्ये च भोजयेत् ।
पुष्कलं फलमाप्नोति नामन्त्रज्ञान् बहूनपि” ॥
इति स्मरणात् (मनु० ३.१२६) ।

“सहस्रं हि सहस्राणामनृचां यत्र भुञ्जते ।
एकस्तान्मत्रवत्प्रीतः सर्वानर्हति धर्मतः” इति ।
अनृचामनृग्विदामवेदार्थविदामुपलक्षणमृचः, यतो हि ते प्रा-
प्ता एव न सन्ति ‘श्रोत्रियाय’ एवेति नियमात् (मनु० १२८) ।
छान्दसत्वादेकवचनम् ।

देवल -

“त्रिशुक्लः कृशवृत्तिश्च घृणालुः सकलेन्द्रियः ।

विमुक्तो योनिदोषेभ्यो ब्राह्मणः पात्रमुच्यते” इति ।

त्रिशुक्लपदश्च तेनैव व्याख्यातम्—

“एवमन्वयशीलाभ्यां वृत्तेन च समुच्छ्रिताः ।

त्रिशुक्ला नाम विप्रेन्द्राः पूज्यन्ते दैवतैरपि” इति ।

सतो जन्मावाप्तिरन्वय इत्यभिधायते, विनयादिसम्पच्छीलं, सतां वृत्तं शौचाचाराद्यात्मकम् । एतैस्त्रिभिः सुगोपितैरन्विताः त्रिशुक्ला अभिधीयन्ते । ते च दुर्लभाः, अत उक्तं दैवतैरपि पूज्यन्ते इति ।

मनुः—

“अग्र्याः सर्वेषु वेदेष्वि”ति ।

अयमर्थः—सर्वेषु वेदेषु ऋग्यजुःसामसु संशयानुपत्तिं विधातुं क्षमा इति अग्र्याः । न केवल वेदेषु अपि तु प्रवचनेषु अपि प्रोच्यन्ते व्याख्ययन्ते यैर्वेदास्तानि प्रवचनान्यमङ्गानि निरुक्त-व्याकरणादीनि, तेष्वग्र्या इति । न केवलमग्र्याः, अपि तु श्रोत्रियान्वयजाश्चेद् भवन्ति ते पङ्क्तिपाचना इति ।

तथा योगियाज्ञवल्क्य —

“अग्र्याः सर्वेषु देवेषु श्रोत्रियो ब्रह्मविद्युवा ।

वेदार्थविज्ज्येष्ठसामा त्रिमधुस्त्रिसुपर्णिकः” इति (१।१२६) ॥

अयमर्थः —सर्वेषु वेदेषु ऋग्वेदादिषु अनन्यमनस्कतयाऽऽस्वलिताध्ययनक्षमाः अग्र्याः, श्रुताध्ययनसम्पन्नः श्रोत्रियः, ब्रह्म परमात्मरूपं वेत्तीति ब्रह्मवित्, युवा मध्यमवयस्कः, मन्त्रब्राह्म-

जुषोरेकदेशं तद्द्रव्यं च वेत्तोति वेदार्थवित्, ज्ये-
ष्वः तद्द्रव्यं तद्द्रव्यताचरणेन यस्तदधीते स ज्येष्ठसामा,
देशः, त्रिसुपर्णामृग्यजुषोरेकदेशं तद्द्रव्यं च, तदा-
स त्रिसुपर्णकः, ते ब्राह्मणाः श्राद्धसम्पद इति ।

ब्राह्मणाः—

निष्ठास्तपोनिष्ठाः पञ्चाग्निर्ब्रह्मचारिणः ।

इराश्चैव ब्राह्मणाः श्राद्धसम्पदः” इति ।

— कर्मनिष्ठा विहितानुष्ठानपराः, तपोनिष्ठाः तपःशी-
थ्यौ त्रेताग्रयश्च यस्य सन्ति स पञ्चाग्निः ।

निष्ठा द्विजाः केचिद्रूपनिष्ठास्तथा परे ।

वाध्यायनिष्ठाश्च कर्मनिष्ठास्तथैव च ॥

क्लृष्टेषु कव्यानि प्रदेयानि प्रयत्नतः ।

इद्धे भोजयेन्मित्रं धनैः कार्योऽस्य सङ्ग्रहः ॥

न मित्रं यं विद्यात्तं श्राद्धे भोजयेद् द्विजम्” इति ।

हेमिन्व्यतिरिक्तं पूर्वोक्तलक्षणलक्षितं ब्राह्मणं श्राद्धे

। आपस्तम्ब.—ब्राह्मणान् भोजयेत् ब्रह्मविदो यो-

त्रा—न्तेवास्यसम्बद्धानिति । अयमर्थः—“योनिस्व-

यः, गोत्रसम्बद्धाः सपिण्डादयः, मन्त्रसम्बद्धा वेदा-

अन्तेवासिसम्बद्धाः शिल्पशास्त्रोपाध्यायाः । एवं

यतिरिक्तान् गृहस्थप्रमुखान् ब्राह्मणान् भोजयेत् ।

ः—

राज्ञास्तु चतुरो वेदान् अधीते संस्कृतोऽर्थवित् ।

जन्मवाक्कर्मसंयुक्त स श्राद्धे प्रथमो मतः ॥

तादृशादधुताच्छेयान् एको योगसमाश्रयः” इति ।

मनुः—

“एषामन्यतमो यस्तु भुञ्जीत श्राद्धमर्चितः ।

पितृणां तस्य तृप्तिः स्याच्छाश्वती साप्तपौरुषी ॥

एष वै प्रथमः कल्पः प्रदाने हव्यकव्ययोः ।

अनुकल्पस्त्वयं ज्ञेयः सदा सद्भिरनुष्ठितः ।

मातामहं मातुलं च स्वस्त्रीयं श्वशुरं गुरुम् ।

दौहित्रं विट्पतिं बन्धून् ऋत्विज चापि भोजयेत्” इति ।

अत्र हि एव व्यवस्था—एको हि प्रथमो मुख्यः कल्पः, अरस्त्वनुकल्प, तत्र पूर्वाभिहितवेदपारगादिर्विप्रवर्गः प्रथमः श्रेयः कल्पः, द्वितीयस्तु प्रथमादधमः कल्पः स एवानुकल्प इत्युच्यते तदुक्तममरकोशे जिनेन्द्रेण—

“मुख्यः स्यात्प्रथमः कल्पस्त्वनु कल्पस्तु मध्यमः” इति ।

मातामहं मातुलं चेत्यादि वक्ष्यमाणः प्रथमकल्पाभिसर्वकालं महद्भिरनुष्ठीयते । गुरुरत्र विद्योपदेष्टा न पिता विट्पतिर्जामाता अतिथिर्वा, तदाह देवस्वामी—अतिथिरित्यवदन्तीति । यत्र प्रथमकल्पस्य सम्भवस्तत्रानुष्ठानं द्वितीयस्येति तदाह—

प्रभुः प्रथमकल्पस्य योऽनुकल्पे तु वर्तते ।

न साम्परायिक तस्य दुर्मतेर्विद्यते फलम्” इति ।

प्रभुः सम्पादने शक्तः, सम्पराय उत्तरः कालः, तथा च क

ः—“युद्धायत्योः संपराय” इति । ततश्च पूर्वोक्तकल्पाभावे भागि-
याद्यो ग्राह्याः । तदुक्तं मिताक्षरायाम्— एते स्वस्तीयादयः पूर्वो-
क्तश्रोत्रियाद्यभावे वेदितव्या इति । विष्णुपुराणेऽप्यनुकल्प उक्तः—

“पितृव्यगुरुदौहित्रान् ऋत्विक्स्वस्त्रियमातुत्वान् ।

पूजयेद्धव्यकव्येन” इति ।

वायुपुराणे—

“वृद्धानतिथिवान्धवान्” इति । “स्वस्त्रियो भागिनेयः स्या-
दि” इति । पितृष्वसृजं च हव्येन पूजयेत्, इतरांश्च गुरुदौहित्रादीन्
कव्येनेति ।

ननु—

“न स गोत्रे हविर्देद्याद्यथा कन्या तथा हविः” इत्यादिभिः
सगोत्रे श्राद्धनिषेधात् कथं पितृव्योपादानम् । सत्यमेवैतद् ज्ञानम्,
न त्वभिज्ञानाम् । तथा हि—षड्भ्यः पुरुषेभ्योऽर्वाग्यं निषेधो न
सार्वत्रिकः ।

“षड्भ्यस्तु पुरुषेभ्योऽर्वागश्राद्धेयास्तु गोत्रिणः ।

षड्भ्यस्तु परतो भोज्याः श्राद्धे स्युर्गौत्रजा अपि” इति
स्मरणात् । अनेनैवाभिप्रायेण तरप्प्रत्ययरहितत्वेन गुणावन्मात्र-
त्वमादाय भोज्या गुणावन्त इति गौतमोऽपि स्मृतवान् । ततश्च षट्
पुरुषोत्पन्नसपिण्डानां पित्राद्युद्देशेन भोजनीयत्वमसम्मतम्, नतु
वैश्वदेवोद्देशेनापि ।

तथा—

“पिता पितामहो भ्राता पुत्रो वाज्य सपिण्डकः ।

न परस्परमर्घ्याः स्युर्न श्राद्धे ऋत्विजस्तथा ॥

ऋत्विक् पुत्रादयोऽप्येते सकुल्या ब्राह्मणा द्विजाः ।

वैश्वदेवे नियोक्तव्या यद्येते गुणावत्तराः”

इति हव्येन पूजनं तेनैव विहितम् । गुणावांश्चेद् ब्राह्मणो न लभ्यते तदा सोदर्योऽपि भोजयितव्यः । तथा चापस्तम्ब — “एवं च गुणावदवलाभे सोदर्योऽपि भोजयितव्य” इति । तस्याप्ययमेवाभि-
प्रायो लक्ष्यते, वैश्वदैविकब्राह्मणस्थान एवेति, अन्यथा वाक्या-
नर्थक्यापत्तेः

विष्णुपुराणे—

“पुत्रः पौत्रः प्रपौत्रो वा भ्राता वा भ्रातृसन्ततिः ।

मातृपक्षस्य पिण्डेन सम्बन्धो यो जलेन वा ॥

कुलद्वयेऽपि चोत्सन्ने स्त्रीभिः कार्या क्रिया नृप ।

सपिण्डान्तर्गते वाऽपि कार्याः प्रेतस्य याः क्रियाः” इति ।

किञ्च गुणावत्तरत्वात् उक्तहेतुना षट्पुरुषाधिकसगो-
त्राणामश्राद्धार्हत्वाङ्गीक्रियमाणे षट्भ्यस्तु परतो भोज्या इति
षट्पुरुषोर्ध्वपुरुषोत्पन्नसगोत्राणां गुणावत्तरत्वाभावेऽपि श्राद्धे-
यतार्था प्राप्नोति, सत्य, सगोत्रा ये श्राद्धेयास्ते गुणावत्तरत्वेन वा
समन्विताः श्राद्धे ग्राह्याः, ये तु सगोत्रा अश्राद्धेयाः, ते गुणावत्त्वेन
विहीना अपि इत्यतितरां विरुद्धं स्यात् । अतः षट्पुरुषेभ्योऽर्वाक्
सगोत्राः पैतृकश्राद्धे नार्हाः, वैश्वदेविके त्वर्हाः, ततः परे तु पैतृके-
ऽप्यर्हा इत्यत्र वाक्यार्थः ।

इदं च सर्वमपि गोत्रापेक्षयाऽधिकगुणानां समगुणानां वा स

गोत्राणामभावे द्रष्टव्यम् । तथा चापस्तम्बः—“भोजयेद् ब्राह्मणान् योनिगोत्रादेवासम्बद्धान् गुणहान्या तु परेषां समुदेतः सोद-
र्योऽपि भोजयितव्यः” इति ।

अत्र योनिगोत्रमिति भावप्रत्ययोऽन्तर्भूतः प्रत्येतव्यः यथा—
“द्वयेकयोर्द्विवचनैकवचने” इति पाणिनीयस्मरणे द्वित्वैकत्वयोरिति,

तस्मात्सगोत्रा अप्यामन्त्रणीयाः ।

“व्रतस्थमपि दौहित्रं श्राद्धे यत्ने न भोजयेत्” इति ।

व्रतमात्रस्थमध्ययनरहितमिति ।

“तस्मान्नातिक्रमेत्प्राज्ञो ब्राह्मणान् प्रातिवेशिकान् ।

सम्बन्धिनस्तथा सर्वान् दौहित्रं विट्पति तथा ॥

भागिनेयं विशेषेण तथा बन्धुं स्वगाथिप ।

नातिक्रमेन्नरस्त्वेतान् अमूर्खानपि गोपते ॥

अतिक्रम्य महारौद्रं रौवं नरकं व्रजेत् ।

अमूर्खानपीत्यपि शब्दः पादपूरणार्थः ।

“सन्निकृष्टमधीयानं ब्राह्मणं यो व्यतिक्रमेत् ।

भोजने चैव दाने च हन्यात् त्रिपुरुषं कुलम्” इति ॥

यस्तु सन्निकृष्टोऽनधीयानस्तदतिक्रमेऽपि न दोषः । तदुक्तं तत्रैव —

“यस्य त्वेकगृहे मूर्खो दूरस्थश्च गुणान्वितः ।

गुणान्विताय दातव्य नास्ति मूर्खे व्यतिक्रमः” इति ।

व्यतिक्रमो नास्ति व्यतिक्रमदोषो नास्तीत्यर्थः ।

मूर्खग्रहणं निर्गुणस्याप्युपलक्षणार्थम् ।

अथ वर्ज्या निरूप्यन्ते ।

तत्र—

“ये स्तेनाः पतिताः क्लीबा ये च नास्तिकवृत्तयः ।
 तान हृव्यकव्ययोर्विप्रान् अनर्हान्मनुरब्रवीत् ॥
 जटिलं वाऽनधीयानं दुर्बलं कितवं तथा ।
 याजयन्ति च ये पूगान् तौश्च श्राद्धे न भोजयेत् ॥
 चिकित्सकान्देवलकान्मांसविक्रयिणस्तथा ।
 विपणो न च जीवन्तो वर्ज्याः स्युर्हृव्यकव्ययोः ॥
 भृतकाध्यापको यश्च भृतकाध्यापितस्तथा ।
 शूद्रशिष्यो गुरुश्चैव वाग्दुष्टः कुण्डगोलको ॥
 अकारणात् परित्यक्ता मातापित्रोर्गुरोस्तथा ।
 ब्राह्मैर्योनैश्च सम्बन्धैः संयोग पतितैर्गतः ॥
 अगारदाही गरदः कुण्डाशी सोमविक्रयी ।
 समुद्रयायी वन्दी च तैलिकः कूटकारकः ॥
 पित्रा विवदमानश्च कितवो मद्यपस्तथा ।
 पापोग्यभिशस्तश्च दाग्भिको रसविक्रयी ।
 उन्मत्तोऽन्धश्च वर्ज्याः स्युर्वेदनिन्दक एव च ॥
 हस्ति-गोऽश्वोष्ट्रदमको नक्षत्रैर्यश्च जीवति ।
 पक्षिणा पोषको यश्च युद्धाचार्यस्तथैव च ॥
 प्रेष्यो ग्रामस्य राज्ञश्च कुनखी श्यावदन्तकः ।
 स्रोतसां भेदको यश्च तेषां चावरणो रतः ॥

हिस्रो वृषलवृत्तिश्च गणानां चैव याजकः ।

महारोगद्युतश्चैव कृषिजीवी तथैव च” इति ।

महारोगा देवलेनोक्ताः—

“उन्मादस्त्वग्दोषो राजयक्ष्मा श्वासो मधुमेहो भगन्दरो महो-
द्रोऽश्मरी चेत्यष्टौ पापरोगा” इति ।

विष्णुः—तस्कर—कितवाजपाल—गण—गणिका शूद्रमेव्या जा-
म्यागामि—परिवेत्तृ—परिवित्ति—पर्याहित—पर्याधातृ—पौनर्भवान्ध—बधि-
र—चारण—क्लीबावकीर्णि—वार्षुषिक—कूटसान्नि—नास्तिक—वृषली-
पति—त्यक्तात्मोत्सृष्टामिसोमविक्रयविक्रेयविक्रेतृ—पौस्तिक—कथक—
कुण्डाशि—कुण्डगोलक—यन्त्रकार—कारडपृष्ठ—दुश्चर्म—चण्ड—विद्वशिश्न
देवलक—षण्डाऽऽरूढपतित—प्रायोस्थित—कुनखि—किलाशि—श्यावदन्त—
वणिक्—शिल्पवादित्र वृत्यगीततालोपजीवि—मूल्य सांवत्सरिक—
माहिषिक—विविधरागवशाद् वृथाकषायधारि—वृथाजटिल—द्वयङ्गुला-
तीतकर्ण—विद्वकर्ण—हन्त—आश्रमबाह्य हीनातिरिक्ताङ्ग—वृथालिङ्ग-
धारि—कन्यादूष्यभिशस्त—मित्रधुक्—पिशुनः सोमविक्रयी—परिविन्द-
क—मातापितृगुरुत्यागी—कुण्डाशी वृषलकर्मा—दुष्टो निन्दितः
कुनखी—नास्तिकवृत्तिर्गृहोपपतिकोऽगारदाही गरदः पितृविवद-
मानो मित्रद्रोही—द्यूतवृत्तिर्दिधिषूपतिभ्रामरी—गण्डमाली पिशुनो-
न्मत्त गृहसविशक—दूत—वृत्तारोपक—श्वक्रीडन् श्येनजीविन्—गण-
याजक—कृषिजीवि—शिल्पजीवि—खल्वाटकः कपिलकेशः कपिलाक्ष
इत्यादयः श्राद्धादौ वर्ज्या इति ।

ननु गुणवता विधानेन परिशेषादितरेषां प्रत्याख्यानस्य कर्तु

शक्यत्वात् किमर्थं वर्ज्यानां परिगणाना, सत्यं, उक्तलक्षणलक्षिता-
भावे यस्य कस्यापि प्राप्तौ प्रतिषिद्धवर्जं ग्राह्या इत्येतदर्थं पार्थक्येन
वर्ज्यानामुपसङ्ग्रहणमिति न दोषः । तथा च ब्रह्माण्डे—

“श्राद्धार्हब्राह्मणायोगे निषिद्धा न कथञ्चन ।

निमन्त्रिणीयाः श्राद्धेषु सम्यक्फलमभीप्सते”ति ।

एते ब्राह्मणाः प्रागेव सम्यक्परीक्ष्य पूर्वेषुनिमन्त्रणीयाः । “श्राद्ध
माचरिष्ये इति पूर्वेषुनिमन्त्रये”दिति हारीतस्मरणात् । असम्भवे परेषुच
निमन्त्रयीत । तथोक्तं कूर्मेण—

“श्वो भविष्यति मे श्राद्धं श्राद्धकर्मण्युपस्थिते ।

निमन्त्रयीत ऽयवरान् सम्यग्विप्रान्यथोदितान्” इति ।

निमन्त्रणीरितिः प्रचेतसोक्ता—

“कृतापसव्यः पूर्वेषुः पितृन् पूर्व निमन्त्रयेत् ।

भवद्भिः पितृकार्यं नः सम्पाद्यं च प्रसीदत ॥

सव्येन वैश्वदेवार्थं प्रणिपत्य निमन्त्रयेत्” इति ।

इति श्रीमल्लक्ष्मीनृसिंहचरणयुगलसरोरुहभ्रमरसकलभूमण्डलमण्डन-

समस्तयवनाधीश्वर श्रीनिजामशाह समस्तसाम्राज्यधुरन्धर-

श्रीमन्महाराजाधिराज श्रीदलपतिराजविरचिते श्रीनृसिंह-

प्रसादे श्राद्धसारे पात्रनिरूपणम् ।

अथ श्राद्धपाकनिर्णयः ।

तदर्थं द्रव्यनिर्णयः प्रसूयते । तत्र देवलः—

“तथैव यन्त्रितो दाता प्रातः स्नात्वा सहाम्बरः ।

आरभेत नवैः पात्रैरन्नारम्भं च बान्धवैः” इति ।

तदाहोशनाः—“गोमयोदकैर्भूमिभाजनभागडशौचं कुर्यादिति । गोमयलेपेन महानसभूमिशुद्धिं कुर्यात् । उदकैरभ्युक्षणाहरणप्रकरणोक्तप्रकारेणाहृतैः भाजनानां गोधूमपिष्टादिप्रक्षेपणार्थानां तण्डुलादिपाकार्थानां भाण्डानां च शुद्धिं कुर्यादिति । महानसभुश्च संस्कार्या ।

“तिलाश्च विकिरेत् तत्र सर्वतो बन्धयेदजान् ।

असुरोपहतं सर्वं तिलैः शुद्धयत्यजेन च” इति ।

“ततोऽन्नं बहुसंस्कारं नैकव्यञ्जनभक्ष्यवत् ।

चोष्यपेयसमृद्धं च यथाशक्त्युपकल्पयेत्” इति ।

अनेकव्यञ्जनभक्ष्योपेतं, व्यज्यतेऽनेनान्नस्य रस इति व्यञ्जनमत्र सूषशाकादिकं, यस्य सारांश एव सेव्यो न द्रव्यांशः, यथा इक्षुकाण्डान्, तच्चोष्यम् । पानोपयोगिचिन्ताफलरसादौ गुडादिमधुररसद्रव्यसम्मेलनेन क्रियमाणां पेयम् । च शब्दात्सुसमृद्धं विकृतभूतमन्नादिकं प्रकृतिभूतविद्याद्यापेक्षम् ।

अत्र यदपेक्षते तदवोचत् प्रचेता.—

“कृष्णामाषास्तिलाश्चैव श्रेष्ठाः स्युर्नवशालयः ।

महायवा व्रीहियवास्तथैव च मधूलिकाः ॥

कृष्णाः श्वेताश्च लोहाश्च ग्राह्याः स्युः श्राद्धकर्मणि” इति ।

तथाच मनु —

“तिलैर्व्रीहियवैर्माषैरद्भिर्मूलैः फलेन वा ।

दत्तेन मासं तृप्यन्ति विधिवत्पितरो नृणाम्”(३२६८)इति ।

व्रीहियवाश्च यवविशेषाः । मधूलिका धान्यविशेषः । कृष्ण-
स्थलजा व्रीहयः ।

“द्वौ मासौ मत्स्यमांसेन व्रीन्मासान् हारिणोऽन तु ।

औरभ्रेणाथ चतुरः शाकुनेनाथ पञ्च वै ॥

षण्मासांश्छागमांसेन पार्षतेनेह सप्त वै ।

अष्टावेणस्य मांसेन रौरवेण नवैव तु ॥

दशमासांस्तु तृप्यन्ति वराहमहिषामिषैः ।

शशकूर्मयोस्तु मांसेन मासानेकादशैव तु ॥

संबत्सरन्तु गव्येन पयसा पायसेन च ।

वाध्रीणासस्य मांसेन तृप्तिर्द्वादशवार्षिकी ॥

कालशाकं महाशल्काः खड्गो लोहामिषं मधु ।

आनन्त्यायैव कल्पन्ते मुन्यन्नानि च सर्वशः” इति ।

हारिणं गौरमृगमांसम् । औरभ्रं=मेषमांसम् । शाकुनं भोज्य
पक्षिमांसम्, पृषतश्चित्रमृगस्तस्य मांसं पार्षतम् । एणः=कृष्णमृगः, तरु
मांसमैणम् । रुरोमांसं रौरवम् । बहुविशेषाण्डो मृगविशेषो रुरुः
गण्डकः खड्गः । वाध्रीणासस्य विष्णुधर्मोत्तरे लक्षणमुक्तम्
तथा हि—

“त्रिःपिबन्तिवद्वियक्षीणां श्वेतं वृद्धमजापतिम् ।

वाध्रीणासन्तु तं प्राहुर्याज्ञिकाः पितृकर्मसु” इति ।

केचिदन्यथा वदन्ति—

“कृष्णग्रीवो रक्तशिराः श्वेतपुच्छो विहङ्गमः ।

स वै वाध्रीणासः प्रोक्त इत्येषा नैगमी श्रुतिः” इति ।

अथवैवम्—

“त्रिःपिबन्त्विन्द्रियक्षीणां यूथस्याग्रचरं तथा ।

रक्तं वर्णान राजेन्द्र छागं वाध्रीणासं विदुः” इति ।

तथा मार्कण्डेयः—

“यवत्रीहिसगोधूमास्तिलमुद्गाः ससर्षपाः ।

प्रियङ्गवः कोविदारा निष्पावाश्चात्र शोभनाः” इति ।

अत्र गोधूमास्त्वावप्यकाः—

“अगोधूमन्तु यच्छ्राद्धं कृतमप्यकृतं भवेत्”

इत्यत्रिस्मरणात् ।

वापुपुराणे—

“बिल्वामलकमृद्धीकं पनसाम्रातदाडिमम् ।

पीयुः कालेयकाक्षोटखर्जूराणां फलानि च ॥

कसेरुः कोविदारश्च नालकन्दस्तथा विसम् ।

कालेयं कालशाकश्च सुनिषराणं सुवर्चला ॥

कट्फलं कौङ्कणी द्राक्षा लकुचं मोचमेव च ।

कर्कन्धुश्च कचोरश्च तिन्दुकं मधुसाह्वयम् ॥

वैकङ्कतं नारिकेलं शृङ्गाटकपरूसकम् ।

पिप्पली मरिचं चैव पटोलं बृहतीफलम् ॥

सुगन्धि शतकन्दं च कलायाः सर्व एव च ।

एवमादीनि चान्यानि स्वादूनि मधुराणि च ॥

नागरं चात्र वै देयं दीर्घमूलकमेव चे”ति ।

मृद्धीका द्राक्षा “मृद्धीका गोस्तनीद्राक्षे”त्यमरकोश [२.५] ।

आम्रातकमाम्रवृक्षसदृशः पीतनाख्यो वृक्षः । “पीतन-कपीतनौ ।
आम्रातक” इति तत्रैव (अ. २-४-२७) ।

अक्षोटः गिरिसम्भवः, पीयुः करारुजलकन्दो भद्रमुस्ता-
ख्यः। कालेयको दारुहहिद्रा, सुनिषराणां वितुन्नाख्य शाकम् । “वितुन्नं
सुनिषराणाक”मिति शाकप्रक्रमेऽमरकोश उक्तवान् । कट्फलो लघु
श्रोपणाख्यो वृक्षः। श्रीपर्णिका कुमुदिकेति । कौङ्किणी कोङ्किणदेश
प्रभवा द्राक्षा, लकुचो जंबीरफलतुल्यः सर्वफलवान् गुल्मविशेषः ।
मोच कदलीफल, कर्कन्धुर्वदरी, तिन्दुकः शितिसारकाख्यो वृक्षः ।

“तिन्दुकः स्फूर्जकः कालस्कन्धश्च शितिसारके” इत्यमर-
कोशः । [२. ५]

शृङ्गाटकं जलजं त्रिकण्टकं, बृहती कण्टकारिका ।

“निदिग्धिका स्पृशी व्याघ्रा बृहती कण्टकारिके”त्यमरः ।

[२।५] तस्या. फल बृहतीफलम् । बिल्वामलकादीनि प्रसिद्धानि ।

तथा ब्रह्माण्डपुराणे—

प्रसाधिका प्रियङ्गुश्च ग्राह्याः स्युः श्राद्धकर्मणि ।

एतान्यपि समानानि श्यामाकानां गुणैः स्तुतैः ॥

कृष्णामाषास्तिलाश्चैव श्रेष्ठाः स्युर्नवशालयः ।

महायवा व्रीहियवास्तथैव च मधूलिकाः ॥

कृष्णाः श्वेताश्च लोहाश्च ग्राह्याः स्युः श्राद्धकर्मणि ।

राजमाषास्तथैवान्ये विवर्ज्याः स्युः प्रयत्नतः ॥

मसूराः शतपुष्पाश्च कुसुम्भं श्रीनिकेतनम् ।

वर्ज्याश्चातियवा नित्यं तथा दुर्लभका यवाः ॥

तथा ब्रह्माण्डे—

“सैन्धवं लवणं चैव तथा मानससम्भवम् ।

पवित्रे परमे ह्येते प्रत्यक्षमपि नित्यशः” इति ।

तथा आदित्यपुराणे—

“मधुकं रामठं चैव कर्पूरं मरिचं गुडम् ।

श्राद्धकर्मणि शस्तानि सैन्धव त्रपुसं तथे”ति ॥

अत्र मार्कण्डेयः—

“गोधूमैरिच्छुभिर्मुद्गैः सतीनैः कनकैरपि ।

श्राद्धेषु दत्तैः प्रीयन्ते मासमेकं पितामहाः ॥

विदार्यैस्तु परुषैस्तु विसैः शृङ्गाटकैस्तथा ।

कम्बुकैश्च तथा कन्दैः कर्कन्धुवदरैरपि ॥

पालेवतैरारुकैश्च अक्षोटै पनसैस्तथा ।

काकोल्या क्षीरकाकोल्या तथा पिण्डालुकैः शुभैः ॥

लाजाभिश्च सधानाभिस्त्रपुसैश्चारु-चिर्भटैः ।

सर्षपाराजशाकाभ्यामिद्भुदै राजजम्बुभिः ॥

प्रियालामलकैर्मुख्यैः फल्गुभिश्च विलम्बकैः ।

वशाङ्कुरैस्तालकन्दैश्चुक्रिकाक्षीरिकाधवैः ॥

वोचैः समोचैर्लकुचैः तथा वै बीजपूरकैः ।

मुञ्जातकैः पद्मफलैः भक्ष्यभोज्यैः सुसस्कृतैः ॥

राजस्वाराडवचोष्यैश्च त्रिजातकसमन्विन्वितैः ।

दत्तैस्तु मासं प्रीयन्ते श्राद्धेषु पितरो नृणामि”ति ।

विदारी कृष्णवर्णा भूकुष्पाराडफलम् । कम्बुकः कर्शराख्यशाकं

कन्दः । सूरणाः कन्दः, कर्कन्धूः तिक्तकर्कटी, दीर्घछान्दसः ।
 राजशाकं कृष्णसर्षपः, इङ्गुदस्तापसतरुः, फल्गूनि चुद्रामलकानि,
 क्षीरिका फलाध्यक्षं, राजखारडवः पानविशेषः, त्रिजातक
 लवङ्गैलातेजपत्राणि ।

कात्यायन.—

“अथ तृप्तिर्ग्राम्याभिरोषधीभिर्मासन्तृप्तिरारण्याभिर्वा तदलाभे
 मूलफलैरद्भिर्वा सहान्नेनोत्तरास्तर्पयन्ति गोऽऽस्रमेषा आलब्धव्याः
 शेषानि क्रीत्वा लब्ध्वा वा स्वयं मृताना वाऽऽहृत्य” इति ।

देवल —“तृप्यन्ति मत्स्यैर्द्वौमासौ त्रीन्मासान् रुरुभिर्मृगैः ।

शाकुनैश्चतुरो मासान् पञ्च तृप्यन्ति पार्षदैः ॥

शशैः षारमासिकी तृप्तिः कूर्मैः स्यात्सप्तमासिकी ।

अष्टौ मासान् वराहेण नव तृप्यन्त्यजेन च ॥

दश माहिषमासेन तृप्यन्त्येकादशाविकैः” ।

तथा—“चतुरः शाकुनैः, पञ्च रौरवेण, पडैणेन, सप्त काष्ठीन, अष्टौ
 वाराहेण; नव मेषमासेन, दश माहिषेण, एकादश पार्षतेन” इति ।

तथा—अथाक्षया तृप्तिः बालच्छागो मधु महाशल्को-
 वर्षासु मघासु च गजच्छायायाश्च तामूक्तफलाः, उरु अनड्वान्,
 आलब्धाः कृतालम्भा ग्राह्याः ।

बौधायन —“अथ सतिलगोधूमशालिमुद्गकृष्णामाष्यामाक-
 प्रियङ्गुत्रीहिविकारांश्च दद्यात्” इति ।

“मुन्यन्नानि पय सोमो मास यच्चानुपस्कृतम् ।

अक्षारलवणं चैव प्रकृत्या हविरुच्यते” इति ।

अनुपस्कृतमविकृत पूतिगन्धादिरहितं मासम् ।

अक्षारलवणस्तु उच्यते—

“तिलमुद्गाहने शैव्य सस्ये गोधूमकोद्रवौ ।

धान्यकं देवधान्यं च शमीधान्यं तथैक्षवम् ॥

स्विन्नधान्यं तथा पर्यं मूलं क्षारगणः स्मृतः” इति ।

केचित्तु अत्र क्षारशब्देन सञ्जीक्षारादिकं पठन्ति । तदत्राग्राह्यम्, गोधूमप्रभृतीनां महता प्रयासेन श्राद्धद्रव्यत्वेनोपपादितत्वात्, तस्मादन्यत्र सञ्जीक्षारादिकं लवणमत्र सामुद्रसैन्धवं वा ग्राह्यं न कृत्रिमं ग्राह्यम् । तथा च ब्रह्माण्डपुराणे—

“सामुद्रं सैन्धवं चैव प्रकृत्या हविरुच्यते ।

पवित्रे परमे ह्येते प्रत्यक्षे अपि सर्वदा” इति ।

प्रत्यक्षवचनं पवित्रत्वप्रतिपादनार्थं न पुनर्दानाय, दानं चौदनादिना समिश्रस्यैवेति ।

आदित्यपुराणे—

“मधुकं रामठं चैव कर्पूरं मरिचङ्गुडम् ।

श्राद्धकर्मणि शस्तानि सैन्धवं त्रिपुस तथा” इति ।

त्रिपुसशब्देन कश्चित्सस्कारको द्रव्यविशेषः । रामठं हिङ्गु ।

“यत्किञ्चिन्मधुना मिश्रं गोक्षीरं घृतपायसम् ।

दत्तमक्षयमित्याहुः पितरः पूर्वदेवताः” इति ।

अत्र दध्यादिकं महता प्रयासेनापि गव्यमेवोपादेयम्, तदसम्भवे माहिषम् ।

त्रिकाण्डमण्डन —

“घृतार्थे गोघृतं ग्राह्य तदभावे तु माहिषम् ।

आज वा तदलाभे स्यात् इति शास्त्रविनिश्चयः” इति ।

अजाक्षीरसम्भूतमाजम् । क्षीरादिविषयेऽपि तेनैवोक्तम्—

“यत्र मुख्यं दधि क्षीरं तत्रापि तदलाभतः ।

अजादेः क्षीरदध्यादि ग्राह्यमेव न संशयः ॥

द्वौ मासौ मत्स्यमांसेन त्रीन्मासान् हारिणो न तु ।

औरभ्रेणाय चतुरः शाकुनेनेह पञ्च तु ॥

षण्मासान् मृगमांसेन पार्श्वतेनेह सप्त वै ।

अष्टावैणो न मांसेन गौरवेण नवै न तु ॥

दश मासांस्तु तृप्यन्ति वराहमहिषामिषैः ।

शशकच्छपयोर्मांस मासानेकादशैव तु ॥

सवत्सरं तु गव्येन पयसा पायसेन वा ।

वार्धीणसस्य मांसेन तृप्तिर्द्वादश वार्षिकी ॥

कालशाकं महाशल्काः खड्गं लोहामिषं मधु ।

आन्त्यायैव कल्पन्ते मुन्यन्नानि च सर्वशः” इति ।

वार्धीणसो रक्तवर्णावृद्धछागः ।

तदुक्तं विष्णुधर्मोत्तरे—

“त्रिःषिबं त्विन्द्रियक्षीणं यूथस्याग्रसरं तथा ।

रक्तवर्णं तु राजेन्द्र छागं वार्धीणसं विदुः” इति । महाशब्द
मत्स्यविशेषः । खड्गः खड्गमृगलोहो लोहितवर्णछागः ।

याज्ञवल्क्य —

“सूद्गामिषं महाशल्क मधु मुन्यन्नमेव च ।

लाहामिषं महाशाक मांस वार्ध्नीणसस्य च ॥

यद्दाति गयास्थश्च सर्वमानन्त्यमश्नुते ।

तथा वर्षात्रयोदश्या मघासु च विशेषतः” इति ।

मधु माक्षिकम् । मुन्यन्न स 'भारग्यं' नीवारादि । लोहस्तु
छागः, तदामिषं लाहामिषम् । महाशाकं कालशाकम् । स्पष्टम
न्यत् । अत्र यद्यपि मासमध्वादीनि सर्ववर्णाना सामान्येन श्राद्ध
योग्यानि दर्शितानि तथाऽपि पुलस्त्योक्ता व्यवस्था द्रष्टव्या—

“मुन्यन्न ब्राह्मणस्यांक्तं मास क्षत्रियवैश्वयोः ।

मधुप्रधान शूद्रस्य सर्वेषामविराधि यत्”

इति स्मरणात् ।

अयं हि मृत्यर्थ — नीवारादि मुन्यन्न यच्छ्राद्धयोग्यमभिहितं
तद् ब्राह्मणस्य प्रधान समग्रफलदम्, यच्च मासं तत् क्षत्रि-
यवैश्वयोः प्रधान, यत् क्षाद्रमुक्तं तद् शूद्रस्य, एतत्
त्रितयव्यतिरिक्तं यद्विरोधि चाप्रतिषिद्ध वस्तु शाकादि, यच्च वि-
हितं हविष्यं कालशाकादि, तत्सर्वेषां सर्वफलदं नतु ब्राह्मणस्य नी-
वारादि द्रव्यमेव प्रधान, क्षत्रियवैश्वयोस्तु मासं प्रधानमित्युक्तं,
तत्कथं, यतो विशेषेण मास श्राद्धादौ विहितं तद् ब्राह्मणव्यतिरि-
क्तानामेवेदमिति कश्चिन्नियमहेतुरस्ति येनेदृशी व्यवस्था भवेत्, अत्रा-
भिधीयते सत्यमस्ति बहुषु ग्रन्थेषु श्राद्धादौ मासोपादानं तद्यत्र भक्ष-
यया मद्भक्षिस्तद्विषयमेवेत्यवगन्तव्यं, न सर्वविषयं, लोकगर्हित्वात् ।

तदाह याज्ञवल्क्यः—

“कर्मणा मनसा वाचा यत्नाद् धर्मं समाचरेत् ।

अस्वर्ग्यं लोकविद्विष्टं धर्ममप्याचरेन्न तु” इति ॥

ततः श्राद्धे मांसविधानं क्षत्रियादिविषयं ज्ञेयम् ।

“विना मांसेन यच्छ्राद्धं कृतमप्यकृत भवेत् ।

तृप्यन्ति पितरो यस्मादलाभे पायसादय”

इति वचनं क्षत्रियादिविषयं ज्ञेयम् ।

तथाऽत्र पितृगीता गाथा भवति— ”

“कालशाकं महाशल्कं मांसं वाधींणसस्य च ।

विषाणवर्ज्या ये खङ्गा आसूर्यं तान् लभेमहि” इति

यमः—

“भक्ष्य भोज्यं तथा पेयं यत्किञ्चित् पच्यते गृहे ।

न भोक्तव्यं पितृणां तदनिवेद्य कथंचन ॥

यद्यद्दाति विधिवत्सम्यक् श्रद्धासमन्वितः ।

तत्तत्पितृणां भवति परमं प्रियमेव हि ॥

यवत्रीहिसगोधूमतिला मुद्गाः ससर्षपाः ।

प्रियङ्गवः कोविदारा निष्पावाश्चात्र शोभनाः ॥

अन्नमिष्टं हविष्यं च दद्यादक्रोधनोऽत्वरः” इति ।

अन्नं—भक्ष्य—भोज्य—लेह्य—चोष्य—पेयात्मकं पञ्चविधं दृष्टम्
यद् ब्राह्मणाय कर्त्रे पितृभ्यो रुचितं तत्तुल्यमानं हविष्यमनिषिद्धं
श्राद्धहविर्योग्यम् । त्रीहि—शालि—यव—गोधूम—मुद्गा—माष—मुन्यन्न
कालशाक—महाशल्क—एला—शुण्ठी—परिच—हिङ्गु—गुड—शर्करा

कपूर-मैन्धव-साम्भर-पनस-नारिकेल-कदली-वदर-गव्य-
पयो-दधि-घृत-पायस-मधु-मांस प्रभृति स्मृत्यन्तरप्रसिद्धं वेदित-
व्यम् । पनसमिति कौङ्कणादेशप्रसिद्धः फलविशेषः । मुन्यन्नमिति
यदफालकृष्टश्यामाकनीवारादि तदभिधीयते । तच्च वानप्रस्थप्रसिद्धम् ।

हविष्यमित्यनेनैवायोग्यस्य स्मृत्यन्तरप्रसिद्धकोद्रवमसूरचणाक
कुलित्थ पुलक निष्पाव राजमाष वार्ताक बृहतीद्वयोदकी वंशाङ्कुर
पिप्पली वचा शतपुष्पोमा विहल कृत्रिमलवणा माहिषचमरीक्षीर
दधि घृत कवकादीनि निषिद्धानि । यान्यत्राप्रसिद्धानि द्रव्याणि
तानि वैद्यकशास्त्रे द्रष्टव्यानि । क्रोधहेतुसम्भवेऽप्यक्रोधनः, अत्वरो-
ऽव्यग्रः । देयमातृतेः शब्दात् यत् किञ्चिदुच्छिष्यते तद्द्यात् ।
उच्छेषणास्य दासवर्गभागित्वात् । उच्छेषणां ब्राह्मणेषु विस-
र्जितेषु निक्षेप्यं भूमौ ।

“उच्छेषणां भूमिगतमजिह्वस्याशठस्य च ।

दासवर्गस्य तत् पित्र्ये भागधेयं प्रचक्षते” इति मनुः (३२४६)

अथ श्राद्धे वर्ज्यद्रव्याणि ।

तत्र व्यासः—

“अश्राद्धेषानि धान्यानि कोद्रवाः पुलकास्तथा ।

हिङ्गुर्द्रव्येषु शाकेषु कालानलशुभास्तथे”ति ॥

कोद्रवाः कोरदूषकाः । पुलकाः, छान्दसोऽत्र मध्याक्षरदीर्घा-
भावः । संस्कारद्रव्येषु हिङ्गुद्रव्यमश्राद्धेयम् । कालः कृष्णाञ्जनः,
अनलश्चित्रकः, शुभाः शुम्भाख्यः शाकविशेषः । एतानि शाका-
दीनि न श्राद्धेयानि ।

ननु—

“मधुकं रामठं चैव कपूरं मरीचं गुडम् ।

इत्यादित्यपुराणे हिङ्गु द्रव्यस्य श्राद्धेयता अत्राश्राद्धेयत्
विरोधः परस्परम् । अत्राभिधीयते—अतिरात्रे षोडशिनं
नातिरात्रे षोडशिनं गृह्णातीति वाक्यविहितयोः षोडशि
ग्रहणयोरिव विकल्प इष्यते ।

तथा विष्णुपुराणे—

“श्राद्धे न देया पालङ्क्या तथा निष्पावकोद्रवौ
मसूर क्षार वार्ताक कुलत्थ शप शिग्रवः” इति ॥

क्षारो यव क्षारादिः । भरद्वाजः—

“मुद्गाढकीमाषवर्जं विदलानि दद्यात्” इति ॥

मुद्गः कृष्णोत्तरो माषः कुलत्थानुपलक्षयति ।

तदुक्तं चतुर्विंशतिमते—

“कोद्रवा राजमाषाश्च कुलत्था वरकास्तथा ।

निष्पावाश्व विशेषेण पञ्चैतांस्तु विवर्जयेत् ॥

यावनालानपि तथा वर्जयन्ति विपश्चितः ।

तैलमप्यापदि प्राज्ञाः सप्रयच्छन्ति याज्ञिकाः” इति

आपदि अन्यवस्त्वभावे यावनाल कञ्जिका तैलैरपि का
वरका वनमुद्गाः । प्रसिद्धमन्यत् । अत्र निष्पावनिषेधः
निष्पावविषयः ।

तथा च स्मृतिः—

“कृष्णाधान्यानि सर्वाणि वर्जयेच्छाद्धकर्मणी”ति ।

निष्पावाश्चात्र शोभना” इति मार्कण्डेयपुराणवचनं तु कृष्णोत्तर-
वविषयतया व्यवस्थापितं स्यात् ।

अचिरपि—

“कुलत्याश्रणाकाः श्राद्धे न देयाश्चैव कोद्रवाः ।

कटुकानि च सर्वाणि विरसानि तथैव च” इति ।

तथा मदालसावाक्यम्—

“यच्चोत्कोचादिना प्राप्तं पतिताद्यदुपार्जितम् ।

अन्यायकन्याशुल्कोत्थं द्रव्यं चात्र विवर्जितम् ॥

पित्रर्थं मे प्रयच्छ त्वमित्युक्त्वा यदुपाहृतम् ।

वर्जनीयं सदा सद्भिस्तत्तद्वै श्राद्धकर्मणि” इति ॥

उत्कोचादिनेत्यत्रादिना स्तेयादिग्रहणम् । गोमिथुनादधिकं
शुल्कोमन्यायकन्याशुक्लोत्थमत्र श्राद्धकर्मणि विगर्हितं विवर्जितम् ।

अथा—

“वेदविक्रयजं नेष्टं स्त्रिया यच्चार्जितं धनम् ।

न देयं पितृदेवेभ्यो यच्च क्लीबादुपार्जितम्” इति ।

वेष्णुपुराणेऽपि ।

“भूस्तृणां सुरसा शिशुः पालङ्क्या ससुकं तथा ।

कूष्माण्डालाबुवार्ताककोविदाराश्च वर्जयेत्” इति ।

भूस्तृणो भूतृणाः छान्दसत्वात् सुडागमः ।

उशना अपि—

“नालिका शण्डत्राककुसुम्भालाबुविड्भवान् ।

कुम्भीकम्बुकवृन्ताककोविदारांश्च वर्जयेत्” इति ॥

वर्जयेद् गृञ्जनं श्राद्धे काञ्जिक पिण्डमूलकम् ।

करञ्जं येऽपि चान्ये वै रसगन्धोत्कटास्तथा” इति ।

दीर्घानाला नालिका अग्रभागेऽपल्लवा । शण्डाकं
शिलीन्ध्रः, कुम्भी श्रीपर्णिका । कम्बुकं वृन्तालाबुकम् । गृञ्जनं
विषलिप्तशस्त्रहत मृगमांसम् ।

तदुक्तम् —

“विषलिप्तेन शस्त्रैण मृगो यः परिहन्यते ।

अभक्ष्यं तस्य तन्मांसं तद्धि वै गृञ्जनं स्मृतम्” इति ।

अथवा रक्तनालं गृञ्जनम् ।

तदुक्तं सुश्रुते—

“रक्तनालं गृञ्जनकमि”ति । रक्तकन्दविशेषो गृञ्जनम् ।

स च पलाण्डुविशेषः । इदं गृञ्जनं सर्वथाऽभक्ष्यमेव ।

तथा पुराणे—

“लशुनं गृञ्जनं चैव पलाण्डुं पिण्डमूलकम् ।

कलम्बान्यपि चान्यानि हीनानि रसगन्धतः” इति ।

केचित्तु शब्दार्थानभिज्ञा गृञ्जनभ्रान्त्या गाजरमभक्ष्यं मन्यन्ते
तद्विचारासहम् , भक्ष्यमूलेषु गाजरस्य पाठात् ।

तदुक्तं ब्रह्माण्डपुराणे—

“वैकङ्कतं नारिकेलं शृङ्गाटकपरूषको ।

पिप्पली मरीच चैव कट्फलं बृहतीफलम् ॥

नारङ्गं चात्र वै देयं दीर्घमूलकमेव चे”ति ।

तच्च मूलकं चतुर्विधम् । यद्वोचद्भन्वन्तरि. —

स्वपणीते आयुर्वेद निघण्टौ—

“मूलक हरिपर्णा च मूलिकाक्षारसेवितम् ।

नीलकन्दं महाकन्दं रुचिष्यं हस्तिदन्तकम् ॥

चाणक्य मूलकं चान्यच्छालेय मरुसंभवम् ।

शाखामर्कटकं मिश्रं विष्णुगुप्तमनं तथा ॥

चतुर्थमूलिकं चान्यन्निर्दिष्ट तद्धि गाजरम् ।

पीतक मधुरं स्वादु तच्च नारङ्गवर्णाकमि”ति ॥

नन्वेतदेव गृञ्जनमिति चेन्मैवम् । सुश्रुतकारादिभिर्गाजरात्
गृञ्जनस्य भेदेनाभिहितत्वात् । गृञ्जनं प्रकृत्य—

“कन्दो महौषध, महाकन्दोऽन्यो, गृञ्जनो दीर्घपत्रकः” इति ।

“पलाशदुर्यवनेष्टश्च लाक्षाको द्रुद्रुमः स्मृतः ।

लशुनं दीर्घपत्रश्च पिच्छगन्धो महौषधम् ॥

करायश्च पलाशदुश्च लतार्कश्च परारिका ।

गृञ्जनो यवनेष्टश्च पलाशदोर्दश जातयः” इति ॥

तथाऽन्यत्र—

“तीक्ष्णो गृञ्जनको ग्राही पितृणां हितकृत्त सः” इति ।

तथा—

“वर्णागन्धरसैस्तुल्यो गार्जारस्तु पलाशदुना ।

पर्णाग्रमूलसूक्ष्मत्वात् भिद्यतेऽसौ पलाशदुत” इति ॥

ततः प्रद्वेषमात्रेण गाजरगृञ्जनयोरभेदं मन्यन्ते । राजनि-
घण्टसुश्रुतादिषु तु महान् भेदः ।

तथोक्तं वाक्यमभिमांसायाम्—‘रक्तनालं गृञ्जनकमि”ति सुश्रुतो-

क्तनालविषये वाचकस्य गृञ्जनशद्वस्यान्धपरम्परया मन्वादिना राज-
रमभक्ष्यं मन्यन्ते । उक्तं चैतद् बहु प्रायश्चित्ते ।

शंखः—

“वर्जयेद् गृञ्जनं श्राद्धे काञ्जिका पिण्डमूलकम् ।
कलम्बां यानि चान्यानि हीनानि रसगन्धतः ॥
श्राद्धकर्मणि वर्ज्यानि कारणां चात्र वक्ष्यते ।
पुरा देवासुरे युद्धे निर्जितस्य बलेः सुरैः ॥
ब्राह्मणोभ्यो विस्फुरन्तः पतितास्तोयविन्दवः ।
तत एतानि जातानि वर्ज्यानि श्राद्धकर्मणि ॥
पिप्पली परिचं चैव पटोलं बृहतीफम् ।
वंशं करीरं सुरसं गर्जकं भूतृणानि च ॥
अवेदोक्ताश्च निर्यासा लवणान्यूषराणि च ।
श्राद्धकर्मणि वर्ज्याणि याश्च नार्यो रजस्वला” इति ।

वंशः कुरीरः वंशाङ्कुरः । सर्जकं श्वेतकुठेरपत्रम् । अवे-
दोक्ता वेदप्रतिषिद्धा निर्यासा व्रश्चनप्रभवाः । ऊषराणि कृतलव-
णानि । रजस्वला दिनत्रयाद्धर्मनिवृत्तरजस्का ।

तथा योगीश्वर —

“नालिका शण्डत्राकं कुसुम्भालाबुविड्भवान् ।
कुम्भी कंबुक-वृन्ताक कोविदारांश्च वर्जयेत् ।
तथा कालप्ररूढानि पुष्पाणि च फलानि च ।
विकारवच्च यत् किञ्चित् प्रयत्नेन विवर्जयेत्” इति ॥

तथाच स्मृत्यन्तरम्—

“भक्षांश्च दधिनीपमातुलिङ्गकानि वर्जयेदि”ति ।

तथा भरद्वाजः—

“नक्तोद्धृतं तु यत्तोय पल्वलाम्बु तथैव च ।
 स्वल्पाम्बु कूष्माण्डफलं वज्रकन्दश्च पिप्पली ॥
 तन्दुलीयकशाकं च माहिषं च पयो दधि ।
 शौम्बिकानि करीराणि कोविदारं गवेधुकम् ॥
 कुलत्थ शणजीराणि करम्भाणि तथैव च ।
 अब्जादन्यद्रक्तपुष्प शिशुः क्षारस्तथैव च ॥
 नीरसान्यपि सर्वाणि भक्ष्यभोज्यानि यानि च ।
 एतानि नैव देयानि सर्वस्मिन् श्राद्धकर्मणि ॥
 आविकं मार्गमौष्ट्रं च सर्वमैकशफं च यत् ।
 माहिषं चामरं चैव पयो वर्ज्यं विजानते”ति ॥

शङ्खः—

“कृष्णाजाजी विटं चैव शीतपाकी तथैव च ।
 वर्जयेल्लवणं सर्वं तथा जम्बुफलानि च ॥
 अबक्षुतावरुदितं तथा श्राद्धेषु वर्जयेत् ।

कृष्णाजाजी कृष्णाजीरका, विट विडाख्यं लवणम् ।

ब्रह्माण्डे—

“आसनारूढमन्नाद्यं पादोपहतमेव च ।
 अमेध्यान्तर्गतैः सृष्टं शुष्कं पर्युषितं च यत् ॥
 द्विः स्वन्नं परिदग्धं च तथैवाग्रावलेहितम् ।

क्तनालविषये वाचकस्य गृञ्जनशद्वस्यान्धपरम्परया मन्वादिना राज-
रमभक्ष्यं मन्यन्ते । उक्त चैतद् बहु प्रायश्चित्ते ।

शंखः—

“वर्जयेद् गृञ्जनं श्राद्धे काञ्जिका पिण्डमूलकम् ।
कलम्बां यानि चान्यानि हीनानि रसगन्धतः ॥
श्राद्धकर्मणि वर्ज्यानि कारणं चात्र वक्ष्यते ।
पुरा देवासुरे युद्धे निर्जितस्य बलेः सुरैः ॥
ब्राह्मणोभ्यो विस्फुरन्तः पतितास्तोयविन्दवः ।
तत एतानि जातानि वर्ज्यानि श्राद्धकर्मणि ॥
पिप्पली मरिचं चैव पटोलं बृहतीफम् ।
वंशं करीरं सुरसं गर्जकं भूतृणानि च ॥
अवेदोक्ताश्च निर्यासा लवणान्यूषराणि च ।
श्राद्धकर्मणि वर्ज्याणि याश्च नार्यो रजस्वला” इति ।

वंशः कुरीरः वंशाङ्कुरः । सर्जकं श्वेतकुठेरपत्रम् । अवे-
दोक्ता वेदप्रतिषिद्धा निर्यासा त्रश्चनप्रभवाः । ऊषराणि कृतलव-
णानि । रजस्वला दिनत्रयाद्धर्मनिवृत्तरजस्का ।

तथा योगीश्वरः—

“नालिका शण्डत्राकं कुसुम्भालाबुविड्भवान् ।
कुम्भी कंधुक-वृन्ताक कोविदारांश्च वर्जयेत् ।
तथा कालप्ररूढानि पुष्पाणि च फलानि च ।
विकारवच्च यत् किञ्चित् प्रयत्नेन विवर्जयेत्” इति ॥

तथाच स्मृत्यन्तरम्—

“भक्षांश्च दधिनीपमातुलिङ्गकानि वर्जयेदि”ति ।

तथा भरद्वाजः—

“नक्तोद्धृतं तु यत्तोय पल्वलाम्बु तथैव च ।
 स्वल्पाम्बु कूष्माण्डफलं वज्रकन्दश्च पिप्पली ॥
 तन्दुलीयकशाकं च माहिषं च पयो दधि ।
 शौम्बिकानि करीराणि कोविदारं गवेधुकम् ॥
 कुलत्थ शणजीराणि करम्भाणि तथैव च ।
 अब्जादन्यद्रक्तपुष्पं शिशुः क्षारस्तथैव च ॥
 नीरसान्यपि सर्वाणि भक्ष्यभोज्यानि यानि च ।
 एतानि नैव देयानि सर्वस्मिन् श्राद्धकर्मणि ॥
 आविकं मार्गमौष्ट्रं च सर्वमैकशफं च यत् ।
 माहिषं चामरं चैव पयो वर्ज्यं विजानते”ति ॥

शङ्खः—

“कृष्णाजाजी विटं चैव शीतपाकी तथैव च ।
 वर्जयेल्लवणं सर्वं तथा जम्बुफलानि च ॥
 अबक्ष्यतावरुदितं तथा श्राद्धेषु वर्जयेत् ।

कृष्णाजाजी कृष्णाजीरका, विटं विडाख्यं लवणम् ॥

ब्रह्माण्डे—

“आसनारूढमन्नाद्यं पादोपहतमेव च ।
 अग्नेध्यान्तर्गतैः सृष्टं शुष्कं पर्युषितं च यत् ॥
 द्विः स्वन्नं परिदग्धं च तथैवाग्रावलेहितम् ।

शर्कराकीटपाषाणैः कर्चैर्यच्चाप्युपद्रतम् ।

पिण्याकगर्भितं चैव तथाऽतिलवणं च यत् ॥

सिद्धाः कृताश्च ये भक्ष्याः प्रत्यक्षं लवणीकृताः ।

वाग्भावदुष्टाश्च तथा दुष्टैश्चोपहता अपि ॥

वाससा चावधूतानि वज्यानि श्राद्धकर्मणि” इति ।

द्विःस्विन्न द्विःपक्व, परिदग्धमतिदग्धं, अग्रावलेहितं पूर्वमेवा-
न्येनास्वादितं, मथितं विलोडित निर्जलं द्रधि । सिद्धा भक्ष्या
आमलकादयः । प्रत्यक्षलवणीकृताः भोक्तरि पश्यति लवणेन
मिश्रिताः ।

याज्ञवल्क्यः—

“सन्धिन्यनिर्दशावत्सागोपयः परिवर्जयेत् ।

औष्ट्रमैकशकं स्त्रैणमारण्यकमथाविकम्” इति ।

या वृषेण सन्धीयते सा सन्धिनीत्युच्यते । अनिर्दशरात्राः,
वत्सरहिताः । तासां गवा पयः परिवर्जयेत् । आरण्यकपयोनिषेध-
स्तु आरण्यमहिषीपयोव्यतिरिक्तविषयः ।

“अनिर्दशाया गोः क्षीरमौष्ट्रमैकशकं तथा ।

आविकं सन्धिनीक्षीरं विवत्सायाश्च गोः पयः ॥

आरण्यानां च सर्वेषां मृगाणां माहिषं विना”

इति मनुस्मरणात् ।

सन्धिनीक्षीरप्रभृति कामतो भक्षयित्वा त्रिरात्रमुपवासः । अ-
कामतश्चेदहोरात्रमुपवासः । तदाह मनु—

“शेषेषूपवसेदहरि”ति ।

तथा ब्राह्मपुराणे—

“घृतात् फेनं घृतान्मण्डं पीथूषमथ चार्द्रगोः ।

सगुडं मरिचाक्तं तु तथा पर्युषितं दधि ॥

तथा तक्रमपेयं च नष्टस्वादं च फेनवत्” इति ॥

घृतात् फेनं घृतादुद्धृत्य फेनमपेयं, घृतादुद्धृत्य मण्डं यत्तदपेयम् । आर्द्रगोः प्रसवप्रभृत्यनिवृत्तरजस्काया गोः क्षीरमपेयम् । गुडमरिचोपेतं पर्युषितं दधि चापेयम्, यच्च बहुदिनस्थित्या दीर्घां स्फुटितं, दीर्घकालस्थित्या यच्च नष्टास्वादं सफेनं तच्च न पेयम् ।

तथा मनुः—

“लोहितान् वृक्षविर्यासान् व्रश्चनप्रभवांस्तस्था ।

शेलुं गव्यं च पीथूषं प्रयत्नेन विवर्जयेदि”ति (१०५) ।

लाक्षाप्रभृतयो लोहिता वृक्षनिर्यासा इत्यभिधीयन्ते लोहित-
व्यवहरणात् । निर्वसतयाऽन्येपि पाटलश्वेतपर्णाहिङ्गुकर्पूरप्रभृतयो-
ऽप्रतिषिद्धा इत्यवगम्यते । शेलुः श्लेष्मान्तकः । अभिनवं पयः पी-
थूषः । “पीथूषोऽभिनवं पयः” इत्युक्तेः । तच्च नवप्रसूतायाः ।

तथाच हारीत —

“न वटप्लक्षौदुम्बरदधित्थनीपमातुलिङ्गानि भक्षयेदि”ति ।

तथा भविष्ये—

“लशुनं गृञ्जनं चैव पलाण्डुं कवकानि च ।

वार्ताकं नालिकालाबु जानीयाज्जातिदूषितमि”ति ।

श्वेतकन्दः पलाण्डुविशेषः । नित्यभोजने तु वर्ज्यतया उक्ताः

शाकाः ।

पैठीनसिः—

“वृन्ताकनालिकापौतोककुसुम्भाश्मन्तकाश्चे”ति ।

शाका न भक्ष्याः । वृन्ताकनिषेधस्तु ऋवेतवृन्ताकविषयः ।

“करादूरं श्वेतवृन्ताकं कुम्भाण्डं च विवर्जयेदि”ति

देवलस्मरणात् । करादूरा प्रावृषणी तस्याः फलं कुम्भाण्डं
कुम्भवद्रक्षुलं वृत्तालाबुसदृशम् ।

तथा स्मृत्यन्तरम्—

“कुम्भाण्डं महिषीक्षीरमाढक्यो राजसर्षपाः ।

चण्णका राजमाषाश्च घ्नन्ति श्राद्धमसंशयम् ॥

पिण्डालुकं च तुण्डीर करमर्दश्च कालिका ।

कूम्भाण्डं बहुबीजानि श्राद्धे दत्त्वा व्रजत्यधः” ॥

करमर्दः सुषेणः, बहुबीजानि बीजपूरादीनि द्रव्याणि नित्य-
भोजनेऽप्रतिषिद्धान्यपि श्राद्धे न देयानि ।

“क्षीरादि माहिषं वर्ज्यमभक्ष्यं तच्च कीर्तितमि”ति

षट्त्रिंशन्मतवचनात् ।

वाशिष्ठः—

“गोमहिष्याजानामनिर्दशाहानां पयो न पेयम्” ।

तथा गौतमोऽपि—

“स्यन्दिनी-यमसू-सन्धिनीनां चेत्ति क्षीरं न पेयमि”ति ।

स्यन्दिनी स्वयमेव क्षीरं प्रस्यन्दमाना प्रस्यन्दमानयोन्निर्वा ।

यमसूः प्रसूतयमला ।

पेयं विवत्साया अन्यवत्सायाश्चे”ति ।
 द्धमपि कृमिकीटकेशादिसंसर्गमाहार च वर्जयेत् ।
 मपि चाहारं मक्षिकाकृमिजन्तुभिः ।
 नखैर्वापि दूषितं परिवर्जयेत्” इति देवलस्मरणात् ।
 ता विवक्षिताः । केशादिदूषितमन्नं पानीयं वा सति
 असम्भवे केशादिकमुद्धृत्य उदकेन सप्रोक्ष्य हिर-
 ा भुञ्जीत । “केशकीटावपन्नं—विगर्हितं श्वभि-
 ऽन्नं पर्युषितं गृध्रचाण्डालद्यवेक्षितमभोज्यमन्यत्र
 स्पृष्टादि”ति सुमन्तुस्मरणात् । कष्टायामापद्यपि
 न भुञ्जीत—

नीढं च मार्जारध्वाङ्गकुक्कुटमूषकैः ।
 पशुञ्जीत तदमेध्यं हि सर्वतः” इति देवलस्मरणात् ।
 तेरे वर्ज्यतयाऽभिहितम्—

णीयमन्नमशनीयात् न द्विःपकं न पर्युषितम् ।
 ा यदि वा तैलं विप्रो नाद्यान्नखच्युतम् ॥
 दशुचि माह तुल्यं गोमांसभक्षणैः ।
 ताश्च ये स्नेहा लवणं व्यञ्जनानि च ॥
 ँ नोपतिष्ठन्ति भोक्ता भुञ्जीत किल्बिषम् ।
 पाणिना दत्तं शूद्रदत्तं न भक्षयेत्” इति ।
 ष्ठास्थानप्रतिषेधो ब्राह्मणादिव्यतिरिक्तत्रिषयः ।

तदुक्तं शङ्खेन—

“अपूपाः सक्तवो धानास्तक्रं दधि घृतं मधु ।
एतत्पण्येषु भोक्तव्यं सान्द्रलेपो न चेद् भवेत्” इति ॥
तथा—पर्युषितमपि किचिद्भोक्तव्यम् । यथा—
“अन्नं पर्युषितं भोज्यं स्नेहाक्तं चिरसस्थितम् ॥
अस्नेहा अपि गोधूमयवगोरसविक्रियाः” इति ॥

तथा देवल —

“अभोज्यं प्राहुराहारं शुक्तं पर्युषितं च यत् ।
अपूपा यवगोधूमविकारा मण्डकादयः” ॥

वटका माषादिपिष्टमयाः प्रसिद्धाः । पुनरपूपग्रहणं व्रीह्याद्यपूप
विकारोपादानार्थम् । कृसरं तिलोदनम् । स्नेहसंयुक्तं घृतेन दध्ना
वा ऽभिघारितम् । एतत् सर्वं पर्युषितं शुक्तव्यतिरिक्तं भोज्यम् ।
शुक्तमत्यम्लम् ।

“अत्यम्लं शुक्तमाख्यातं निन्दितं ब्रह्मवादिभिरिति
बृहस्पतिस्मरणात् ।

ततश्च शुक्तं स्वभावतो यदनम्लं केवलकालपरिवासेन द्रव्या-
न्तरसंसर्गं कालपरिवासाभ्यां वा यदम्लीभवति पायसादि न द-
ध्यादि तदभिधीयते । रात्र्यन्तरितं पर्युषितं, ततः शुक्तप्रतिषेधो
दध्यादिव्यतिरिक्तविषयः ।

“दधि भक्ष्यं च शुक्तेषु सर्वं च दधिसम्भवम् ।
रुच्यं सपक्वं भक्ष्यं स्यात् सर्वं शुक्तमिति स्थितिरिति”
शङ्खस्मरणात् ।

देवलः—

“अभोज्यं प्राहुराहारं शुक्तं पर्युषितं सदा ।

अन्यत्र मधुसक्तुभ्यां भक्तेभ्यः सर्पिषो गुडात्” ।

शङ्खः—

“नाद्याच्छास्त्रनिषिद्धं तु भक्ष्यभोज्यादिकं द्विजः” इति ।

अभोज्यमित्यनुवृत्तौ वसिष्ठः—

“अन्नं पर्युषितं कामं दध्ना घृतेन वाऽभिधारितमुपभुञ्जीत ।
अग्रमर्थः—दध्ना घृतेन वाऽभिधारितं सत्पर्युषितमन्नं काममशनीयात्
इति । उपभोजयेदित्यनुवृत्तौ—

आपस्तम्ब —

“उदकेऽवधाय परकृतान्नं पर्युषितमि”ति । यदा परान्नमुदकेऽव-
धाय स्थापितं तदा तदन्नं पर्युषितमपि उपभुञ्जीत । एवं च काञ्जिकं
सम्पादयितुं तराडुलप्रक्षालनोदके निहितस्यान्ननिस्रावस्य रात्र्यन्तरि-
तस्य पर्युषितत्वमभोज्यत्वं नास्तीति । तज्जातस्य काञ्जिकस्यापि
अभोज्यत्वं नास्तीति मन्तव्यमिति । एवमेवाभिहितं स्मृतिचन्द्रिका-
कारैरपि ।

मनुः—

“चिरस्थितमपि त्वाद्यमस्नेहाक्तं द्विजातिभिः ।

यवगोधूमजं चैव सर्वा च रसविक्रिये”ति (४-२५) ॥

यवगोधूमाक्ताः स्नेहसयोगरहिता अपि अनेकरात्र्यन्तरिता
द्विजातिभिर्भोज्याः पयोविकारा दध्यादयः । ततो मण्डकाः

सक्तवस्तथा अन्य ओदनः । तत्र कदर्याञ्जीरा षण्ढ रङ्गावत्कार
 स्वैरि वार्धुषिक मणिकाराऽदीक्षित चिकित्सक विद्वेषि क्रूरोग्रपतित
 व्रात्य दाम्भिकोच्छिष्टभोजि स्वर्णकार-स्त्रीजित-ग्रामयाजि-शस्त्र
 विक्रयि श्ववृत्ति नृशंस-राजरजक-कृतघ्न-वधजीवि-सुराजीवि-
 कुटिल-पिशुन सोमविक्रयि-लुब्ध वीणावादनजीवि दीक्षा-
 सस्कारायुक्त गान्धर्व-कितव-तस्कर-ध्वजि-दारोपजीवि-शूद्राध्या-
 पक-शूद्रयाजक-तुलातोलक-चित्रकर्म-चर्मविक्रयि, वधोपजीवि-
 शकटोपजीविनः एते अभोज्यान्नाः । ब्रह्मचारिणो गृहिणश्चान्नं भोज्यम् ।
 मुनेरन्न च भोक्तव्यम् ।

अङ्गिरा अपि-

“षण्मासान् यो द्विजो भुङ्क्ते शूद्रस्यान्नं विगर्हितम् ।
 स तु जीवन् भवेच्छूद्रो मृतः श्वा चैव जायते” इति ।

तथा—

“पञ्चनखांश्च न भक्षयेत्” ।

तथाच मनुः—

“सर्वान् पञ्चनखांस्तथा न भक्षयेद्” इति ।

अत्र पञ्चनखानाममद्यत्वनिषेधो गोधादिपञ्चकव्यव्यतिरि-
 क्तविययः ।

“पञ्च पञ्चनखा भक्ष्या धर्मतः परिकीर्तिताः ।

गोधः कूर्मः शशः श्वाविट् शल्लकश्चेति ते स्मृताः”

इति देवलस्मरणात् ।

धर्मत इति—हिंसामकृत्वा क्रयादिप्राप्ता भक्ष्याः ।

इति श्रीमल्लक्ष्मीनृसिंहचरणशुगलसरोरुहभ्रमरसकलभूमण्डलमण्डन-
समस्तयवनाधीश्वरश्रीनिजामशाहसमस्तसाम्राज्यधुरन्धरश्रीमन्म-
हाराजाधिराजश्रीदलपतिराजविरचिते श्रीनृसिंहप्रसादे
श्राद्धसारे वर्ज्यावर्ज्यनिर्णयः ॥



अनुपहतद्रव्याणि श्राद्धादिषूपयोगीन्यभिहितानि,

अथ द्रव्यशुद्धिरभिधीयते—

तत्रेतरापेक्षया भूमेः सर्वसाधारणाधिकरणतया प्रथमं तत्रो-
पहताया भूमेः सप्तधा शुद्धिः । खननं, पूरणम्, दहनम्, उदकव-
र्षणं, लेपनं, गोभिराक्रमणं, काल इति । यावान् कालो गन्धले-
पादिना भूशोधनं करोति स उच्यते ।

“खननात् पूरणं द्वाहाल्लेपनादभिवर्षणात् ।

गोभिराक्रमणात् कालात् भूमिः शुद्ध्यति सप्तभिरि”ति
यमस्मरणात् ।

तथा याज्ञवल्क्यः—

“भूशुद्धिर्मार्जनाद्वाहात् कालाद् गोक्रमणात्तथा ।

सेकादुल्लेखनाल्लेपात् गृहं मार्जनलेपनात्” ।

अत्र भूग्रहणो नैव सिद्धे पुनर्दृष्टवचनं प्रतिवासरं तस्य मार्जनले-
पप्राप्त्यर्थम् ।

तथा मनुरपि—

“सम्मार्जनेनाञ्जनेन सेकेनोल्लेखनेन च ।

गवां च परिवासेन भूमिः शुद्ध्यति पञ्चधा”

इति । मार्जनादिकं तु सर्वदुष्टत्वहेतुभिः पुनः पुनरुपहतभूमि-
शुद्धयापादकम् । अन्यथोपहतयनुरूपं मार्जनादि अनेकप्रकारमध्ये
द्वित्रादिकं यथायोग्यं शुद्धेः कारणम् । तस्मादेवं सप्तभिः पञ्च भिर्वा
प्रकारैः भूमिशुद्धिः कर्तव्येति वृत्तम् । भूमेरशुद्धयापादकानि ताव-
दनेकानि सन्ति, तथाहि—जननप्ररणाचाण्डालाधिष्ठानमूत्रपूरीषश्व-
शूकरखरोष्ट्रस्पर्शकेशास्थिभस्मप्रभृतीनि ।

“यत्र प्रसूयते नारी, म्रियते दह्यतेऽथवा ।

चाण्डालोऽध्युषितो यत्र यत्र मूत्रादिसङ्गतिः ॥

एवं कल्मषभूयिष्ठा भूरमेध्या प्रकीर्तिता ।

श्वशूकरखरोष्ट्राद्यैः संस्पृष्टा दुष्टतां व्रजेत् ॥

अङ्गारतुषकेशास्थि भस्माद्यैर्मलिना भवेत्” इति । तत्र

“पञ्चधा वा चतुर्धा वा भूरमेध्या विशुद्ध्यती”ति वाक्यो-
क्ता अमेध्याया भूमेः शुद्धिः । चाण्डालाध्युषिताया भूमेर्गन्धार्द्रता-
द्यपनयनदहनकालगोक्रमणसेकोल्लेखनैः शुद्धता । यत्र मनुष्या
जायन्ते म्रियन्ते वा साऽत्यन्तदुष्टा दाहातिरिक्तैश्चतुर्भिः शुद्ध्यति ।

देवलः—

“पञ्चधा वा चतुर्धा वा भूरमेध्या विशुद्ध्यति ।

दुष्टा त्रिधा द्विधा वाऽपि शुद्धयते मलिनैरुधे'ति वाक्यात् ।
गोक्रमणसेकोल्लेखनैः शुद्धा स्यात्, मलिना तु भूमिरुल्लेखनेनै-
केन शुद्धा भवति इति ।

अथवा ।

“गोचर्ममात्रमब्बिन्दुः गोः शोधयति पातितः ।

सगूढमसगूढं वा यत्र लेपो न दृश्यते” इति शुद्धिः ॥

अथ गृहशुद्धिः ।

तत्र योगी—

“गृहशुद्धिं प्रवक्ष्यामि अन्तस्थशवदूषणो ।

प्रोन्मृज्य मृन्मयं भाण्डं सिद्धमन्नं तथैव च ॥

गृहादपास्य तत् सर्वं गोमयेनोपलेपयेत् ।

गोमयेनोपलिप्याथ गृहं मार्जनलेपनात्” ॥

तथा गुरुः—

“गृहस्य मार्जनं लेप” इति ।

तथा वसिष्ठ —

“गोमयेनोपलिप्याथ छागेनाप्रापययेद् बुधः ।

ब्राह्मणैर्मन्त्रपूतैश्च हिरण्यकुशवारिणा ॥

सर्वमभ्युक्षयेद्वेश्म ततः शुद्धयेदसंशयमि”ति ।

त्रौघायन.—

“घनाया भूमेरुपघात उपलेपनम्, ऊषरायाः कर्षणम्, छ-
न्नाया मेघ्याया मृदमाहृत्य प्रच्छादनम् । ऊर्द्धं तु शवोपघाते भित्ति-

तक्षणां, सूर्यरश्मिप्रवेशोऽग्निज्वालाभिमर्शनम् । किलन्नां कृमिकीटा-
द्याक्रान्तामन्यतो मृदमाहृत्याच्छादयेत्” इति ।

विष्णुः—

“असपिण्डे स्ववेश्मनि मृते एकरात्रमाशौचमि”ति ।

तथा अङ्गिराः—

“गृहे यस्य मृतः कश्चिदसपिण्डः कथञ्चन ।

अशौचं तस्य विज्ञेयं त्रिरात्रं नात्र संशयः” अपरो विशेषः—

तत्र भरद्वाजः—

“गृहे शूद्रादिमरणो दशाहमशुचिर्भवेत् ।

शूद्रान्त्यश्वपचादीनामेकद्वित्रिचतुर्थकमि”ति ॥

पुनः शूद्रग्रहणमसच्छूद्रविषयम् । रजकादयोऽन्त्याः ।

वृद्धवशिष्ठः—

“जाताशौचे मृताशौचे यद् गृहे स्थापितं भवेत् ।

अशौचान्तेऽथ सम्प्रोक्ष्य शमीदर्भकुशान्वितः ॥

पक्वमन्नं तथा मांसं क्षीरदध्यादिकानपि ।

शाकमूललतागन्धान् दैविकं नोपभोजयेत्” ॥

अशुचिः शुचिरिति विप्रतिषेधात् वाग्दुष्टानि वर्जनीयानि,
वाक्प्रशस्तानि गृह्णीयादिति गुरूक्ता व्यवस्था ।

इति श्रीमल्लन्तमीनृसिंहचरणयुगलसरोरुहभ्रमरसकलभूमण्डलमण्डन-

समस्तयवनाधीश्वरश्रीनिजामशाहसमस्तसाम्राज्यधुरन्धरश्रीमन्म-

हाराजाधिराजश्रीदलपतिराजविरचिते श्रीनृसिंहप्रसादे

श्राद्धसारे भूमिशुद्धिनिर्णयः ।

अथोदकशुद्धिरभिधीयते ।

तत्र शङ्ख —

“भूमिष्ठमुदकं शुद्धं शुचि तोयं शिलागतम् ।
गन्धवर्णरसैर्दुष्टैर्वर्जितं यदि तद्भवेत्” इति ॥

मनु —

“आपः शुद्धा भूमिगता वैतृष्ण्य यासु गोर्भवेत् ।
अन्याप्ताश्चेदमेध्येन गन्धवर्णरसान्विता” इति ।

योगी—

“शुचि गोतृप्तिकृत्तोयं प्रकृतिस्थं महीगतम्” इति ।

देवळ.—

“उद्भृते वा प्रशस्ताः स्युः शुद्धैः पात्रैर्यथाविधि ।
एकरात्रोषितास्तास्तु त्यजेदाऽपः समाहित” इति ॥
ततश्च बहूदकात्तडागादापो ग्राह्याः ।

तथा—

“अक्षोम्यानि तडागानि नदीवापीसरासि च ।
चाण्डालाद्यशुचिस्पर्श तीर्थतः परिवर्जयेत्” ॥

उदकावतरणमार्गस्तीर्थमुच्यते । तत्र यत्र चाण्डालादिस्पर्श-
स्तद्वर्जयित्वा तत उदक ग्राह्यम् ।

विष्णु.—

“मृतपञ्चनखात् कूपादत्यन्तोपहतात्तथा ।
अपः समुद्धरेत् सर्वाः शेष शास्त्रेण शोधयेत् ॥
वह्निप्रज्वलनं कृत्वा कूपे पक्वेष्टकार्चिते ।

पञ्चगव्यं न्यसेत् पश्चात् नवतोयसमुद्भवे ॥
 जलाशयेषु स्वल्पेषु स्थावरेषु चरेषु च ।
 कूपवत् कपिता शुद्धिः महत्सु तु न दूषणम्” इति ।
 स्वल्पाचिरकालोपहतौ विशेषमुक्तवान्—
 “वापीकूपतडागेषु दूषितेषु कथञ्चन ॥
 उद्धृत्य वै कुम्भशतं पञ्चगव्येन शुद्ध्यति” ।

आपस्तम्ब.—

“उपतस्थेयविण्मूत्रस्त्रीरजोमद्यमेव च ।
 एभिर्विदूषिते कूपे कुम्भानां षष्टिसुद्धरेत्” इति ।
 स्थावरस्वल्पजलाशये कूपवदेव शुद्धिरवधेया—
 “जलाशयेषु स्वल्पेषु स्थावरेषु महीतले ।
 कूपवत् कथिता शुद्धिर्महत्सु च न दूषणमि”ति विष्णुस्मरणात् ।

मनु —

“आपः शुद्धा भूमिगताः शुचिर्नारी पतिव्रता ।
 शुचिर्धर्मपरो राजा सन्तुष्टो ब्राह्मणः शुचिरि”ति ॥

शातातपः—

“अन्यैरपि कृते कूपे सेतौ वाप्यादिके तथा ।
 तत्र स्नात्वा च पीत्वा च प्रायश्चित्तं न विद्यते” ॥

पराशरः—

“स्त्रियश्च पतिसंसर्गे श्वा मृगग्रहणो शुचिरि”ति ॥

यमः—

“चाण्डालभागडे संस्पृष्ट पीत्वा कूपगतं जलम् ।

गोमूत्रयावकाहारस्त्रिरात्रेणैव शुद्धयती'ति ॥

नदीनां चारुडालभारुडादिस्पर्शेऽपि दोषाभाव एव ।

“नदी वेगेन शुद्धयति” इति स्मरणात् ।

चर्मकोशस्तु काषायद्रव्येण शुद्धं स्यात् । यद्यपि चर्मकोषस्य शुद्धिः कथञ्चिदुच्यते तथापि चर्मकोशगतमुदकप्रनापदि न ग्राह्यं न वेद्यम् ।

“प्रपास्वरण्ये घटगन्धकूपे द्रोण्यां जलं कोशगतास्तथाऽऽपः ।

ऋतेऽपि शूद्रात्तदपेयमाहुरापद्गतः कापि तथा पिबेत्तत्” ॥

अममत्र वाक्यार्थः—अनापदि ब्राह्मणसम्बन्धि प्रपादिगतं जलं न पिबेत् । आपत्काले तु आरण्यगतप्रपासु पेयमित्यर्थः । सर्वसाधारणी पाषाणादिकृता पात्री द्रोणी कोष इति ।

नवोदकं दशरात्रेण शुद्धयति ।

“अजा गावो महिष्यश्च ब्राह्मण्यश्च प्रसूतिकाः ।

दशरात्रेण शुद्धयन्ति भूमिष्ठं च नवोदकमि’ति स्मृतेः ।

आत्मशय्येत्यादिवचनात् उदकपात्रं स्वीयमेव शुद्धं तदेव ग्राह्यं, आत्मीयशय्याद्यभावे परकीयमपि वस्त्रादिनाऽन्तर्द्वाय भोक्तव्यम् । पतितादेः शय्यादिस्पर्शे सचैलस्नानम् ।

इति श्रीमल्लदमीनृसिंहचरणयुगलसरोरुहभ्रपरसकलभूमण्डलमण्डन-

समस्तयवनाधीश्वरश्रीनिजामसाहसमस्तसाम्राज्यभुरन्धरश्रीमन्म-

हाराजश्रीदलपतिराजविरचिते श्रीनृसिंहप्रसादे

श्राद्धसार उदकशुद्धिः ।

अथ सुवर्णादिशुद्धिः ।

तत्र मनुः—

अग्नेश्वापां च संयोगात् हेम रूप्यं च निर्वभौ ।
तस्मात्तयोः स्वयोन्यैव निर्गोको गुणावत्तरः” इति ।

तथाच शातातपः—

“सौवर्णं राजतं वाऽपि शुद्धपात्रं तु न त्यजेत् ।
इतरेषां तु शुद्धिः स्यात्तापलेखन मार्जनैः ॥

हारतिः—

अद्भिः काञ्चनराजतशङ्खशुक्तीनां तद्गुणावर्णस्नेहवैवर्ण्योपह
तानां यवगोधूमकलायमाषमसूर मुद्गगोमयचूर्णैर्मार्जनम् । ताऽ
णामम्ललवणाभ्या कास्याना भस्मना, काष्णार्णयसानां घर्षणै शौ
लानां सिकताघर्षणैः, मणिमयानां शिलाघर्षणमार्जनैरिति ।

मनुः—

“तैजसानां मणीना च सर्वस्याम्पमयस्य च ।
भस्माना ऽद्भिर्मृदा चैव शुद्धिरुक्ता मनीषिभिरि”ति ।
“तथा राजतकांस्थानां त्रपूणां सीसकस्य च ।
शौचं यथार्हं कर्तव्यं क्षाराभ्लोदक्वारिभिः” ॥

योगी—

“सौवर्णराजताञ्जानामूर्ध्वपात्रग्रहाशमनाम् ।
शाकरज्जुमूलफलवासोविदलचर्मणाम् ॥

पात्राणां चमसानां च वारिणा शुद्धिरिष्यते ॥
स्फ्यशूर्पाजिनधान्यानां मुसलोलूखलानसाम् ।
चरुसुक्स्नुवसस्नेहपात्राण्युष्णेन वारिणा”

इत्यादि । यज्ञाङ्गभूतं काष्ठं छुरिका शकटादि । स्पष्टमन्यत् ।
सौवर्णं सुवर्णविकारः, अब्जं शङ्खशुक्तिमुक्ताफलादि । ऊद्-
ध्वपात्रं यागीयम्, उलूखलादिः । ऐन्द्रादयो ग्रहाः पात्रविशेषाः ।
‘ऐन्द्रं ग्रहं गृह्णाति, माहेन्द्रं ग्रहं गृह्णाति’ इत्यादिवाक्यप्रसिद्धाः ।
अश्मा दृषदादि आर्द्रकादिमूलविदलनं वेणुदलादि च । चर्माजादेः ।
प्रणीतादीनि पात्राणि । होतृचमसादयश्चससाः । इमान्युदकक्षालनेन
शुद्ध्यन्तीति । सुवर्णरजतमया अत्यन्तानुपहता अग्नावेष शुद्ध्यन्ति
“अग्नेश्चापां च मंयोगादि”ति स्मरणात् ।

सवर्तः—

“विण्मूत्रोपहतं कांस्यं श्वपाकोपहतं तथा ।

भूमौ निक्षिप्य तं पात्रं घर्षणेन विशुद्ध्यती”ति ।

मनु —“निर्लेपं काञ्चनं भाण्डमद्भिरेव विशुद्ध्यती”ति ॥

“शूद्रोच्छिश्वपाकोपहतं कांस्यपात्रं दशवारं भस्मना मार्जितं
शुद्धं स्यात्” इत्यापस्तम्ब । अत्यन्तोपहतौ घर्षणमेवाभिहितम् ।
ए सर्वत्र न्यूनाधिकशौचकल्पा न्यूनबद्धपहतिविषया इत्यवि-
रोधः सर्वत्र । बौधायन —“तैजसाना विण्मूत्राद्युपहतौ पुनः करणां
गोमूत्रे वा सप्तरात्रं परिवासनमि”ति । अत्र लेपनिर्हरणाशक्तौ

पुनः करणमन्यथा गोमूत्रे वास इति व्यवस्था । विष्णु —

“सूतिकाशवविण्मत्ररजस्वलोपहतानि अग्निना शुद्धयन्ती”
ति । यावता न नश्यन्ति तावदग्निमयोगः ।

“दशाकरैर्विशुद्धयन्ति” इति स्मरणमल्पोपहतिविषयम् ।
क्षारो भस्म, तेन दश वारं मार्जनमभिमतम् । अपरो विशेषः ।
“गण्डदूषं पादशौचं च न कुर्यात् कांस्वभाजने ।
षण्मासं तु विनिक्षिप्य पुनराकारमादिशेत्” इति ।

मनुः—

“द्रवाणां चैव सर्वेषां शुद्धिरुत्पवनं स्मृतम् ।
अपि शाकं घृतं क्षीरं स्नेहद्रव्यं पलाधिकम् ॥
प्रोक्षणां सहतानां च दारवाणां च तक्षणां” ।

तथा—

लोहानां दहनाच्छुद्धिर्भस्मना गोमयेन च ।
दहनात् श्वसनाद्वापि शैलानामम्भसाऽपि वा ॥
काष्ठानां तक्षणाच्छुद्धिर्महोमयजलैरपि” इति ।
“मद्यैर्मूत्रैः पुरीषैश्च ष्ठीवनैः पृथगोष्णितैः ।
संसृष्टं नैव शुद्ध्येत पुनः पक्तेन मृन्मयम्”

इति मनुस्मरणात् ।

संहतपात्रे विशेषः—

“संहतानां तु पात्राणां यद्ध्येरुमुपहन्दते ।
तस्यैव शोधनं प्रोक्तं सामान्यं द्रव्यशुद्धिकृत्” इति ।

मृद्भागुं मलोपहत पुनः पाकेन शुद्धेत् । “पुनः पाकान् महीमयम्” इति योगिस्मरणात् ।

इति श्रीमल्लक्ष्मीनृसिंहचरणयुगलसरोरुहभ्रमरसकलभूमण्डलमण्डन-
समस्तयवनाधीश्वरश्रीनिजामशाहसमस्तसाम्राज्यधुरन्धरश्रीमन्म-
हाराजाधिराजश्रीदलपतिराजविरचिते श्रीनृसिंहप्रसादे
श्राद्धसारे सुवर्णादिशुद्धिनिर्णयः ॥

अथान्नशुद्धिः ।

मनु —

देवद्रोण्यां विवाहेषु यज्ञेषु प्रसवेषु च ।

काकैः श्वभिश्च यत् स्पृष्टं तदन्नं न विवर्जयेत् ॥

तन्प्रात्रमन्नमुद्धृत्य शेषं संस्कारमर्हती”ति ।

देवद्रोणी देवयात्रा ।

मनुः—

“पक्षिजग्धं गवाघ्रातमवधूतमवक्षुतम् ।

दूषित केशकीटैश्च मृत्क्षेपेण विशुद्ध्यति” इति ।

मृद्ग्रहणामृदकादीनुपलक्षयति ।

“सलिलं भस्म मृद्वाऽपि” इति वचनात् ॥

पक्षिजग्धं पक्षिभक्षितम्, अवध्रवत पक्षिभिरुत्क्षिप्य त्यक्तं
वा । अवक्षुतं यस्योपरि कृत पाकोत्तरम् । कृमिकीटनिपाते
इयं शुद्धिः । सहपाकश्चेत् परित्याग एव ।

पराशरः—

“पक्वं द्रोणाधिक त्वन्नं काकश्वाद्युपघातितम् ।

ग्रासमुद्घृत्य तन्मात्रं यत्तु लालाश्रितं भवेत् ॥

हेमोदकेन वाऽभ्युक्षेत् ज्वलनेनाम्बुनाऽथवा ।

अग्निज्वालोपसस्पर्शात् सुवर्णमधुसर्पिषा ॥

विप्राणां ब्रह्मघोषेण पूतं भोज्यं च तद्भवेदि”ति ।

षट्पञ्चाशदधिकपलशतद्वयं द्रोण उच्यते ।

“अन्नमेकाहिक पक्वं श्वकाकाद्युपघातितम् ।

केशकीटावपन्नं च तदप्येवं विशुद्ध्यति ॥

क्रीतस्यापि विधिर्दृष्ट एवमेव मनीषिभिरि”ति जमदग्निवचः
स्वल्पविषयम् ।

अथ द्रवद्रव्यशुद्धिः ।

तत्र मनु—

द्रवाणां चैव सर्वेषां शुद्धिरुत्पन्नं स्मृतम् ।

प्रोक्षणं संहतानां च दारवाणां च तक्षणम्” इति ॥

तथा—

द्रवाणां प्लावनेनैव घनानां प्रोक्षणोऽथ च ।

छागेन मुखसस्पृष्टमन्नं तच्छुचितामियात् ॥

पर्षवटकादयो घना उच्यन्ते । द्रवद्रव्यं गोरसः ।

श्रपणं घृततैलानां प्लावनं गोरसस्य च ।

भारुडानि प्लावयेदद्भिः शाकमूलफलानि च” इति ॥

शङ्खः —

“उत्पवनं पूर्वभागस्थितस्य कस्य चिदंशस्यापनयनम् । अधिक-परिमाणवता प्लावनं द्रवाणां त्यागः” इति । तत्र प्रकारः । घृततैलादीनां काकाद्भ्युपहतानां प्रस्थमात्रपरिमाणानां किञ्चित् दूरीकृत्य दर्भैः पवमानः सुवर्जन इत्यनुवाकेन शुद्धिः स्यात् । स्वल्पानां त्याग एव । संहतानां कठिनानामामिक्षादीनामुपहतप्रदेशत्यागेन प्रोक्षणाच्छुद्धिः । आधारभाण्डे स्थितं गोपय आदि न दुष्यति ।

“आधारदोषे तु नयेत् पात्रात् पात्रान्तरं द्रवम् ।

घृतं तु पायसं क्षीरं तथैवेत्तुरसो गुडः ॥

शूद्रभाण्डस्थितं तक्रं तथा मधु न दुष्यति” इति स्मरणात् ॥

यमः —

“आपमांसं घृतं क्षौद्रं स्नेहाश्च फलसम्भवाः ।

म्लेच्छभाण्डस्थिता दूष्या निष्क्रान्ताः शुचयः स्मृताः” इति ।

इदं च द्रोणाधिकद्रव्यविषयम् । देशकालाद्यपेक्षया अल्पमप्यत्याज्यमदुष्टत्वात् ।

शङ्खः —

“निर्यासानां गुडानां च लवणानां तथैव च ।

कुसुम्भकुङ्कुमानां च ऊर्णाकार्पासयोस्तथा ॥

विशेषात् कथिता शुद्धिरित्याह भगवान् यमः” ।

निर्यासा हिङ्गुप्रभृतयः । इजं स्वल्पपरिमाणविषयम्, बहूनां तु चाण्डालादिस्पर्शेऽपि प्रोक्षणो नैव शुद्धिः । अत्यल्पानां परित्याग एव, तदपि देशकालाद्यपेक्षया परित्याज्यम् ।

मृत्पर्णातृणाकाष्ठानां चाण्डालस्पर्शे सोमसूर्यमारुतैः शुद्धिः ।
पुस्तकशुद्धिः प्रोक्षणोऽन । पर्णानामद्भिः प्रक्षालनं, सकृदुपशुक्तानां
तूत्सर्ग एव कर्तव्यः, पुष्पफलानां द्विःकरावधूननं प्रक्षालनमभ्युत्तण-
मिति केचित् ।

असंस्कृतभूमिव्यस्तानां प्रक्षालनमेव, परोक्षाहृतानामभ्युत्त-
णम् । द्रव्यहस्तस्योच्छिष्टस्पर्शे मनूक्तो विशेषः—

“उच्छिष्टेन तु सस्पृष्टो द्रव्यहस्तः कथञ्चन ।

अनिधायैव तद्द्रव्यमाचान्तः शुचितामियात्” इति ।

व्यासः—

“श्याकदर्दमतोयानि तावत्पथि तृणानि च ।

मास्तेनैव शुद्ध्यन्ति पक्वेष्टकचित्ताने च” इति ।

इति श्रीमल्लक्ष्मीवृसिहचरणसरोरुहभ्रमरसकलभूहण्डजमण्डनसम-
स्तमवनाधीश्वरश्रीनिजामसाहसमस्तसाम्राज्यधुरन्धरश्रीमन्महा-
राजाधिराज श्रीदलपतिराजविरजिते वृसिहप्रसादे

श्राद्धसारे द्रवद्रव्यशुद्धिः ।

अथ धान्यादिशुद्धिरभिधीयते ।

तत्र विष्णु — “असिद्धस्यान्नस्य मध्ये यावदुपहत तावदेव
परित्यज्यावशिष्टं ग्राह्यम् । सतुषस्य कण्डनप्रक्षालने विधेये ।

“त्रीहयः प्रोक्षणाद्भिः शाकमूलफलानि च ।

तन्मात्रस्यापहाराद्वा निस्तुषास्तु करेण वे'ति बौधायनवाक्यात् ।
इदमल्पद्रव्यविषयं, बहुद्रव्यं तु प्रोक्षणादिना शुद्ध्यति । ब्रीहियव-
गोधूम्याना प्रोक्षणापर्यग्निकरणावगाहनादिभिः शुद्धिरिति कश्यपः ।
अवगाहनं प्रक्षालनमित्यर्थः । अनेकपुरुषोद्धार्याश्च प्रोक्षणादिना
शुद्ध्यन्ति । मुद्गादिसप्तधान्यानि तानि यदाऽनेकपुरुषोद्धार्याणि
भवन्ति तदा निघर्षणं विमर्दनं निर्मलीकरणं, ततोऽल्पानि चेद्वलनं
प्रोक्षणां च शुद्धिरिति आदित्यपुराणे विशेषः ।

अथ वस्त्रादिशुद्धिरभिधीयते ।

तत्र मनुः—

“अद्भिस्तु प्रोक्षणां प्रोक्त बहूनां धान्यवाससाम् ।
प्रक्षालनेन त्वल्पानामद्भिः शौचं विधीयते” इति ।

व्यास —

वस्त्रं मृदम्भसा शुद्ध्येद्रज्जुर्वदलमेव च ।
रज्ज्वादिकं चातिदुष्टं त्याज्यं तन्मात्रमेव च ॥
वैदलं शूर्पादि ।

यम —

“यदि मूत्रपुरीषाभ्यां रेतसा रुधिरेण च ।
चैल समुपहन्येत अद्भिः प्रक्षालनं तु तत् ॥
यदम्भसा न शुद्ध्येत वस्त्रं चोपहतं दृढम् ।
ह्येदनं तस्य ढाहो वा यन्मात्रमुपहन्यते” इति ।

दाहच्छेदौ अत्यन्तोत्तमविषयौ दरिद्रस्यानुत्तमेष्वपि छेदादिना
शुद्धिः ।

योगी—

“प्रोक्षणं संहतानां च बहूनां धान्यवाससाम्” ।

स्मृत्यन्तरे—

“वस्त्रधान्यादिराशीनामेकदेशस्य दूषणम् ।

तावन्मात्रं समुद्धृत्य शेष प्रोक्षणमर्हति” ॥

शेषं प्रोक्षणमर्हतीत्युक्तेः उद्धृतमुपहतं प्रोक्षितं शुद्धं भवतीति
प्रतीयते । यदा हि राशीकृतानां सर्वेषामपि स्पर्शो भवेत् तदा प्रो-
क्षणादेव शुद्धिः । यदा बहूनां स्पर्शोऽप्यानामस्पर्शः तदा सर्वेषां
प्रक्षालनमेव शुद्धेः कारणम् । राशेर्वहुत्वं च पुरुषग्राह्यभारविधि-
कत्वम् ।

योगी—

“शौषैरुदकगोमूत्रैः शुद्धयत्याविककौशिकम् ।

सश्रीफलैरंशुघटं सारिष्टं कुतुपं तथा” ॥

गौरसर्षपैः क्षौममिति शेषः । अक्षारमृदुलै कौशिकं शुद्धय-
ति, कुतुपः पर्वतच्छागलोमनिर्मितः कम्बलः । अरिष्टफलं केतक,
श्रीफलं विल्वफलम् । इयं शुद्धिरधिकोपघाते वेदितव्या । अल्पे
प्रोक्षणस्थैव युक्तत्वात् ।

देवल —

“ऊर्णाकौशेयकुतुपशणक्षौमदुकूलकाः ।

अल्पशौचाद् भवन्त्येते शोषणप्रोक्षणादिभिः ॥

तान्येवामेध्ययुक्तानि क्षालयेच्छोधनैः स्वकैः ।

तृलिकामुपधानं च पुष्परक्ताम्बर तथा ॥

शोषयित्वाऽऽतपे किञ्चित्करैः सम्मार्जयेन्मुहुः ।

यच्चापि वारिणा प्रोक्ष्य विनियुञ्जीत कर्मणि ॥

तान्यप्यतिप्रलिष्टानि तथा तत्परिशोधयेत् ॥

पुष्परक्ताम्बरमिति प्रक्षालनेन सह रागरक्तोपलक्षणम् ।

ततश्च यत्प्रक्षालनेन विनष्टरागं न स्यात् प्रक्षालनेनाविणष्ट-
रागं तदातपशोषणादिना शोष्यं , वस्त्रसहितस्यैव नाभेरुर्ध्वस्पर्शो-
ज्जगाहनम् , अधस्तात्प्रक्षालनम् , संहताना प्रोक्षणमिति शङ्कः ।
यन्वादुत्तीर्णानामहतनवाना वस्त्राणामभ्युक्षणम् ।

इति श्रीमल्लक्ष्मीनृसिंहचरणसरोरुहभ्रमरसकलभूपण्डलप्रण्डननि-
जामसाहसमस्तधुरचरश्रीमन्माराजाधिराजश्रीदलपतिराजविरचिते
श्रीनृसिंहप्रसादे श्राद्धसारे वस्त्रशुद्धिः ।

अथ देहशुद्धिरभिधीयते ।

तच्च शरीरं ध्यानज्ञानतपोऽन्याहारराहित्यादिना शुद्ध्यति ।

तदुक्तं मनुना (अ. ५. १०५-१०६)—

‘ ज्ञानं तपोऽधिराहारो मृन्मनो वार्युपाञ्जनम् ।

वायुः कर्मार्ककालौ च शुद्धेः कर्तृणि देहिनाम् ॥

सर्वेषामेव शौचानामर्थशौचं परं स्मृतम् ।
 योऽर्थे शुचिर्हि स शुचिर्न मृद्धारिशुचिः शुचिः ॥
 क्षान्त्या शुद्ध्यन्ति विद्वांसो दानेनाकार्यकारिणः ।
 प्रच्छन्नपापा जाप्येन तपसा वेदवित्तमः ॥
 मृत्तोयैः शोध्यते शोध्यं नदी वेगेन शुद्ध्यति ।
 रजसा स्त्री मनोदुष्टा संन्यासेन द्विजोत्तमाः ॥
 अद्भिर्गात्राणि शुद्ध्यन्ति मनः सत्येन शुद्ध्यति ।
 विद्यातपोभ्या भूतात्मा बुद्धिज्ञानेन शुद्ध्यति” ॥

अथ शुद्ध्यपवादोऽभिधीयते ।

तथाह मनु (अ. ५. १२६)—

नित्यं शुद्धः कारुहस्तः पराये यच्च प्रसारितम् ।

ब्रह्मचारिगतं भैक्ष्यं नित्यं मेध्यमिति स्थितिः” इति ।

ब्रह्मचारिपदं भिक्षुकानुपलक्षयति, तथाचायमर्थः सम्पन्नः—भि
 क्षुस्थितं सिद्धान्नं रथ्योपसर्पणोपघातेनाशुद्धं न भवतीति । तथा च
 स्मरन्ति—

“अपूपाः सक्तवो धानास्तक्रं दधि घृतं पयः ।

एतत्पण्यगत भोज्यं भाण्डलेपो न चेद्भवेत्” इति ।

गुरुः—

“पादौ शुची ब्राह्मणानामजाश्वस्य मुखं शुचि ।

गवां पृष्ठानि मेध्यानि सर्वगात्राणि योषिताम्” ॥

शङ्खः—

“नारीणां चैव वत्सानां शकुनीनां शुनां मुखम् ।
रतौ प्रसवणो वृद्धो मृगयायां सदा शुचि” ॥

तथा—

“आकराः शुचयः सर्वे शकुनिः फलपातने ।
श्वो मृगग्रहणो मेध्यः स्त्रीमुखेषु च वास्वणी”ति ॥

स्त्रीमुखेष्विति पीतमद्याया अपि ब्राह्मणभार्यायाः । शूद्रायां
बुद्धिपूर्वकं गन्धस्वासादनपूर्वकं गन्धरसास्वादन वर्जितम् । मुखं
रतिसमये संस्पर्शेऽपि शुद्धमिति ।

यमः—

“अपूपाः काञ्चनं गावः स्त्रीमुखं कुतपं जलम् ।
न दूषयन्ति विद्रांसो यज्ञेषु चसमं यथा ॥
मुखतो गौरमेध्या तु मध्येऽजो मुखतस्तथा ।
पृष्ठतो गौर्गजः स्कन्धे सर्वतः स्त्री शुचिस्तथे”ति ॥

मनुः—

“अदुष्टाश्च तथा धारा वातोद्द्यूताश्च रेवणाः ।
स्त्रियो वृद्धाश्च बालाश्च न दुष्यन्ति कदाचन” इति ।

मनुः—

“मक्षिका विप्रुषश्छाया गौश्वः सूर्य एव च ।
राजा भूर्वायुरग्निश्च स्पर्शं मेध्यानि निदिशेत्” इति ।
अत्र मक्षिकाग्रहणेन अवर्जनीयस्पर्शा दंशादय उपलक्ष्यन्ते ।

अग्निः—

“मधुपर्के च सोमे च अप्सु प्राणाहुतीषु च ।

नोच्छिष्टस्य भवेद्दोषस्त्वत्रेश्च वचन तथे”ति ॥

अप्सु इति भोजनोत्तरमृतोपस्तरणमसीत्यमृतीकरणार्थं या
आपो गृह्यन्ते तास्विति यावत् । मधुपर्कादिषु मन्त्रोच्चारणे कार्ये उ-
च्छिष्टदोषो न हि ।

तथा—

“ताम्बूलेक्षुफलै चैव भुक्तस्नेहावशिष्टकै ।

दन्तलग्नस्य सस्पर्शं नोच्छिष्टो भवति द्विजः ॥

त्वग्भिः पत्रैर्मूलफलैः तृणाकाष्ठमयैस्तथा ।

सुगन्धिभिस्तथा द्रव्यैर्नोच्छिष्टो भवति द्विजः” इति ।

उच्छिष्ट इति आचमनार्हप्रायश्चित्तयुक्तः स उच्यते । द्रव्यं
च भक्ष्यभोज्यादि । आचमनविधावेवं युक्तम् । आमणिवन्धं पाणी प्रक्षा-
स्याविति । यदि कश्चिद् द्रव्यहस्त उच्छिष्टस्पृष्टस्तदा तदा द्रव्यं निधा-
यैवाचनन कर्तव्यम् । तत्रायं भावः—यथा पुरुषाशौचसम्बन्धात् द्रव्य-
मशुचि सम्भवति तथैव तच्छौचसम्बन्धाच्छुचि भवतीति । न चात्र
द्रव्यं निधायाऽऽचामेदिति गौतमवाक्यविरोधः । गरीयो द्रव्यं निधा-
याचामेदित्येवं परत्वात् । ततश्च गरीयो निधायान्यदङ्गस्थं कृत्वाऽऽ-
चामेदिति शास्त्रार्थः ।

तथा—

“दधि सर्पिः पयः क्षौद्रं भाण्डदोषो न विद्यते ।

मार्जारश्चैव दर्वा च मास्तश्च सदा शुचिः” ॥

तथा—

“मार्जारनकुलौ स्पृष्टौ शुद्धाश्च मृगपक्षिणाः” इति ।
कर्मणि मार्जारस्पर्शे स्नानम् । ततश्च अदृष्टोपहतौ न दोषः ।

इति श्रीमल्लदमीनृसिंहचरणयुगलसरोरुहभ्रमरसकलभूपगडलमण्डन-
समस्तयवनाधीश्वरश्रीनिजामसाहसमस्तसाम्राज्यधुरन्धर श्रीमन्म-
हाराजाधिराजश्रीदलपतिराजविरचिते श्रीनृसिंहप्रसादे
श्राद्धसारे धान्यशुद्धिः ॥

तत्र श्राद्धं द्विविधं पार्वणमेकोद्दिष्टं च । तत्र पार्वणं नाम यत्र
पुरुषत्रयमुद्दिश्य क्रिया तत्पार्वणम् , एकपुरुषोद्देशेन क्रियमाण-
मेकोद्दिष्टम् । एतद् द्विविधमपि त्रिविधं, नित्यं नैमित्तिकं काम्यं च ।
तत्र जीवनोपाधितया विहितं नित्यं यथा दर्शं विहितममावास्याश्रा-
द्धम् इति । अनियतनिमित्तकं नैमित्तिकं यथा चन्द्रोपरागादौ विहि-
तम् । कामनानिमित्ततया विहितं काम्यं यथा तिथिनक्षत्रादिषु ।
पुनर्द्वादशधा नित्यनैमित्तिककाम्यवृद्धिश्राद्धसपिण्डपार्वणगोष्ठीशुद्ध्य-
र्थकमार्ज्जुदैविकयात्रापुष्ट्यर्थानि ।

तथोक्तं विश्वामित्रेण—

“नित्यं नैमित्तिकं काम्यं वृद्धिश्राद्धं सपिण्डनम् ।
पार्वणं चेति विज्ञेयं गोष्ठ्यां शुद्ध्यर्थमष्टमम् ॥

कर्माङ्ग नवमं प्रोक्तं दैविकं दशमं स्मृतम् ।

यात्रास्वेकादशं प्रोक्तं पुष्ट्यर्थं द्वादश स्मृतम्” ॥

इत्येते द्वादश भेदास्तेष्वेवान्तर्भूता इति माधवाचार्यः । पृथगेवै
इति स्मृतिरस्नावलीकारा.—तल्लक्षणमाह पारस्कर —

“अहन्यहनि यच्छ्राद्धं तन्नित्यमिति कीर्तितम् ।

वैश्वदेवविहीन तु अशक्ताबुदकेन तु ॥

एकोद्दिष्टं तु यच्छ्राद्धं तन्नैमित्तिकमुच्यते ।

तदप्यदैविकं इयमयुग्मानाशयेद् द्विजान्” ॥

काम्यमभिलषितार्थसिद्धयर्थमनुष्ठीयमानम् । पुत्रजन्मविवा-
हादौ क्रियमाणं वृद्धिश्राद्धमित्युच्यते । सर्पिण्डीकरणं सर्पिण्डनम् ।
प्रतिपर्वं क्रियमाणं पार्वणम् । गोष्ठ्यामिति गोष्ठे क्रियमाणम् ।

तदाह वृद्धवशिष्टः—

“अभिप्रेतार्थकं काम्यं श्राद्धं पार्वणकं स्मृतम् ।

पुत्रजन्मविवाहादौ वृद्धिश्राद्धमुदाहृतम् ॥

नवानीतार्घपात्रं च सर्पिण्डं च परिकीर्तितम् ।

सर्पिण्डपात्रेषु सर्पिण्डेषु सर्पिण्डीकरणं तु तत्” ।

नवानीतार्घपात्रमिति निरन्तरप्रेतार्थं पात्रमिति यावत् ।
सर्पिण्डशब्दस्तूभयलिङ्गः । गृहात् सर्पिण्डं पततीति प्रयोगदर्शनात् ।

“प्रतिपर्वं भवेद्यस्मात् तेन स द्विजसमैः ।

प्रोच्यते पार्वणश्राद्धं मासिकं कैश्चिदिष्यते” ॥

मासि मासि भवं मासिकमिति यावत् ।

“गोष्ठ्या यत् क्रियते श्राद्धं गोष्ठीश्राद्धं तदुच्यते ।

बहूनां विदुषां प्राप्तौ सपात्रं पितृतृप्तये” ॥

एतच्च पृथक्पाकानुपदेशात् समष्ट्युपाकस्यान्याय्यत्वात् यतो बहूनां विदुषां यत् श्राद्धस्य कर्तव्यत्वे उपस्थिते पृथक्पाकसाधन-सामग्रीरहितानां तीर्थेऽनुत्पानां श्राद्धकरणोद्युक्तानां द्रष्टव्यमिति ।

प्रचेता —

“यथाशक्त्याऽभिरूपाणां ब्राह्मणानां च भोजनम् ।

शुद्धर्थमिति तत् प्रोक्तं श्राद्धं पार्वणवत् कृतम्” ॥

शुद्धर्थमिति चीर्णप्रायश्चित्तस्य ब्राह्मणभोजनानन्तरं वचनादात्मनः शुद्ध्यर्थम् । अभिरूपपद पूर्वं व्याकृतम् । कर्माङ्गमिति यागादौ क्रियमाणम् । दैविकमिति देवानुद्दिश्य क्रियमाणम् । यात्राश्राद्ध-मिति विनिर्गमनसयये क्रियमाणम् । तदाह पारस्कर-—

“निषेककाले सोमे च सीमन्तोन्नयने तथा ।

ज्ञेयं पुंसवने श्राद्धं कर्माङ्गं वृद्धिवत् कृतम्” ॥

निषेको गर्भाधानम् । सीमन्तोन्नयनपुंसवनग्रहणमुभयसंस्कार-प्रतिपत्त्यर्थम् । चशब्देन जातकर्मादिकेवलपुरुषसंस्कारगुणो लभ्यते । सोमग्रहणं दर्शपूर्णमासाद्यर्थम् । वृद्धिवदित्यनेन नवदेवत्यम् ।

“देवानुद्दिश्य क्रियते यत्तद् दैविकमुच्यते ।

हविष्येण विशिष्टेन द्वादश्यादिषु यत्नतः” ॥

हविष्येणोति त्रीहियवशालिमुद्गरूपेण । विशिष्टेनेति । एतदेव तस्य विशिष्टत्वं यत् पायसञ्चृतशर्करादध्यादियुक्तत्वम् । द्वादशी दशम्यादितिथीनुपलक्षयति । आदिशब्दो भानुवारादीन् ।

“गत्वा देशान्तरं यस्तु श्राद्धं कुर्यात्तु सर्षिषा ।

यात्रार्थमिति तत् प्रोक्तं प्रवेशे च न संशयः” ॥

गत्वा देशान्तरमिति यद्यपि अविशेषेणाश्रावि तथापि स्मृत्यन्तरोक्तविशेषदर्शनेन सामान्य विशेषे उपसंह्रियते। तदुक्तम्—

“उद्यतस्तु गयां गन्तुं श्राद्धं कृत्वा विधानतः ।

विधाय कर्पटीवेषं ग्रामस्यापि प्रदक्षिणाम्” इति ।

गयेत्युपलक्षणं सिंहस्थगोदायात्रादेः । ततश्च गयाद्यर्थं गच्छतो नेतरत्रोति परिसख्यया व्याख्यया परितोषः । इदं च श्राद्धमत्यग्रे विशदतरमुपपादयिष्यते । सर्पिषेति केवलेन तेनैव द्विजन्तृसेरुत्वादयितुमशक्यत्वात् । अतस्तद्युक्तं कर्तव्यमित्यर्थः । क्रियमाणमत्र श्राद्धं नवदेवत्यं कर्तव्यम् । निर्गमे च गयायां प्रवेशे च कर्तव्यम् । तथोक्तम्—

“शरीरोपचये श्राद्धमर्थोपचय एव वा ।

पुष्ट्यर्थमिति यत् प्रोक्तं श्राद्धं पार्वणावत् कृतम्” ॥

शरीरोपचय इति तदुपचयार्थं रसायनाद्युपक्रमे तदुपचये वा जाते रसायनौषधादेः सिद्धौ जातायां वा । अर्थागमे वा जाते इति अर्थोपचये महालाभे निधिरूप्यादिलाभ इति यावत् ।

तत्र विष्णुधर्मोत्तरे—

“दक्षिणाप्रवणे देशे तीर्थादौ वा गृहेऽपि वा ।

भूसंस्कारादिसयुक्ते श्राद्धं कुर्यात् प्रयत्नतः” इति ।

देवर्षिसिद्धतापसादिसेवितमुदकं तोर्थमित्यभिधीयते । गोमयादिनोपलेपो भूसंस्कारः । आदिशब्देनाशुचिद्रव्यापसारणम् । तदुक्तं मनुनाऽपि । “शुचिदेशे विविक्ते तु गोमपेनोपलिप्य च ।

शरीरोपचये इति तदुपचयार्थरसायनाद्युपचये वा जाते रसा-
यनोपधादेः सिद्धौ जातायां वा । अर्थागमे वा जात इति । अर्थो-
पचये महालाभे निधिरूप्यादिलाभ इति यावत् ।

तत्र विष्णुधर्मोत्तरे—

“दक्षिणाप्रवणो देशे तीर्थादौ वा गृहेऽपि वा ।

भूसंस्कारादिसयुक्ते श्राद्ध कुर्यात् प्रयत्नतः” इति ।

देवर्षिसिद्धतापसादिसेवितमुदक तीर्थमित्यभिधीयते । गोमया
दिनोपत्तेपो भूसंस्कारः । आदिशब्देनाशुचिद्रव्यापसारणम् । त-
दुक्तं मनुनाऽपि—

“शुचिदेशे विविक्ते तु गोमयेनोपलिप्य च ।

दक्षिणाप्रवणो चैव प्रयत्नेनोपपादयेत् ॥

कृमिकीटाद्युपहतं देशं श्राद्धे विवर्जयेत्” ।

तथा मार्कण्डेय —

“वर्ज्या जन्तुमयी रूक्षा क्षितिर्दुष्टा तथाऽग्निना ।

अनिष्टदुष्टशब्दोग्रा दुर्गन्धा श्राद्धकर्मणी”ति ।

तदाह दक्ष —

“ऋक्षकृमिहतं क्लिन्नं संकीर्णानिष्टगन्धकम् ।

देश त्वनिष्टशब्दं च वर्जयेच्छ्राद्धकर्मणी”ति ॥

क्लिन्नं सम्पृक्तं सङ्कीर्णमन्यैः सङ्कीर्णम् ।

तथा शङ्ख —

“गोगवाश्वादिपृष्ठेषु कृत्रिमाया तथा भुवि ।

न कुर्याच्छ्राद्धमेतेषु परक्यासु च भूमिषु” इति ।

कृत्रिमाया वेदिकादौ, पारक्यासु परपरिगृहीतासु । ताश्च गृह-
गोष्ठारामादयः न पुनस्तीर्थादिस्थानानि ।

आदिपुराणे च—

“अटवी पर्वताः पुण्या नदीतीराणि यानि च ।

सर्वाण्यस्वामिकान्याहुर्नहि तेषु परिग्रहः” इति ।

“वनानि गिरयो नद्यस्तीर्थान्यायतनानि च ।

देवाखातं च गर्ताश्च न स्वामी तेषु विद्यते” इति ।

अथ श्राद्धप्रदेशाः । तीर्थक्षेत्रविशेषेषु कृतश्राद्धमतिशयफलदं भ-
वतीत्यवसीयते ।

तथाच व्यासः—

“पुष्करेष्वक्षयं श्राद्धं जपहोमतपासि च ।

महोदधौ प्रयागे च काश्या च कुरुजाङ्गले” ॥

तथा देवलः—

“श्राद्धस्य पूजितो देशो गया गङ्गा सरस्वती ।

कुरुक्षेत्रं प्रयाग च नैमिषं पुष्कराणि च ॥

नदीतटेषु तीर्थेषु वनेषु पुलिनेषु चे”ति ।

शङ्ख —

“गङ्गायमुनयोस्तीरे पयोष्यमरकण्डके ।

नर्मदाबाहुदातीरे च भृगुतुङ्गे हिमालये ॥

गङ्गाद्वारे प्रयागे च नैमिषे पुष्करे तथा ।

सन्निहत्यां गयाया च दत्तमक्षयता व्रजेत् ॥

तथा गुरुः—

“काङ्कन्ति पितरः पुत्रान्नरकाघातभीरवः ।
 गया यास्यति यः कश्चित् सोऽस्मान् सन्तारयिष्यति ॥
 करिष्यति वृषोत्सर्गमिष्टापूर्तं करिष्यति ।
 पालयिष्यति वृद्धत्वे श्राद्धं दास्यति चान्वहम् ॥
 गयायां धर्मपृष्ठे च सदसि ब्रह्मणस्तथा ।
 गयाशीर्षे वटे चैव पितृणां दत्तमक्षयमि”ति ॥

तथा ब्रह्माण्डेऽपि—

“नदीसमुद्रतीरे वा हृदे गोष्ठे च पर्वते ।
 समुद्रगानदीतोये सिन्धुसागरसङ्गमे ॥
 नद्योर्वा सङ्गमे राजन् शालग्रामशिलान्तिके ।
 पुष्करे वा कुरुक्षेत्रे प्रयागे नैमिषेऽपि वा ॥
 शालग्रामे च गोकर्णे गयायां च विशेषतः ।
 तीर्थेष्वेतेषु यः श्राद्धं पितृभक्तिसमन्वितः ॥
 करोति विधिवन्मर्त्यः कृतकृत्यो विधीयत” इति ।

तथा विष्णुरपि—

“गयाशीर्षेऽक्षयवटेऽमरकण्ठकपर्वते” ।

यत्र क्वचन नर्मदातीरे यमुनातीरे गङ्गायां विशेषतो गङ्गाकु-
 शावर्ते चिल्वके नीलपर्वते उज्वले भृगुतुङ्गे केदारो महालये मल्लि-
 काया सुगन्धायां फल्गुतीर्थे महागङ्गाया तण्डुलिकाश्रमे कुमारधरा-
 यां पमासे यत्र क्वचन सरस्वत्या विशेषतो नैमिषारण्ये वाराणस्या-
 मगस्त्याश्रमे कण्वाश्रमे कौशिक्या सरयूतीरे शोणस्य ज्योतिरयोध्या-

याश्च सङ्गमे श्रीपर्वते कालोदके उत्तरमानसे वडवायां सप्तर्षीं विष्णु-
पादस्वर्गमार्गप्रदेशे गोदावर्या गोमत्यां वेत्रवत्यां विपाशायां वितस्ता-
यां शतद्रुतीरे चन्द्रभागायामैरावत्या सिन्धोस्तीरे दक्षिणे पञ्चनदे
मानसे चैवमादिष्वन्येषु तीर्थेषु सरिद्रासु सङ्गमेषु प्रभवेषु पुलिनेषु
प्रस्रवणेषु पर्वतनिर्झरेषु वनेषु वनोपवनेषु च गोमयेनोपलिप्तेषु गृहेषु
मनोङ्गेषु चेति । अत्र पितृगाथा भवति—

“कुलेऽस्माक स जन्तुः स्यात् यो नो दद्याज्जलाञ्जलीन् ।

नदीषु बहुतोयासु शीतलाशु विशेषतः ॥

अपि जायेत सोऽस्माक कुले कश्चिन्नरोत्तमः ।

गयाशीर्षे वटे श्राद्धं यो नः कुर्यात् समाहितः ॥

एष्ट-या बहवः पुत्रा यद्येकोऽपि गयां व्रजेत् ।

यजेत वाऽश्वमेधेन नील वा वृषमुत्सृजेत्” ॥

गयाशीर्षप्रमाणं चादिपुराणोऽभिहितम् ।

“पञ्चकोशं गयाक्षेत्रं क्रोशमेक गयाशिरः ।

महानद्याः पश्चिमेन यावद् गृध्रेश्वरो गिरिः ॥

उत्तरे ब्रह्मकुण्डस्य यावदक्षिणमानसम् ।

एतद् गयाशिरो नाम त्रिषु लोकेषु विश्रुतम्” इति ।

तथा—

“द्रोणीवाटनदाधारा सरः शोणानदं तथा

द्वारिका कृष्णातीर्थं च तथाऽर्जुदसरस्वती ॥

नदी मणिमती नाम तथा च गिरिकर्णिका ।

धूतपाप तथा तीर्थं समुद्रो दक्षिणस्तथा ॥

गोकर्णं गजकर्णं च तथा च पुरुषोत्तमः ।
 एतेषु पितृतीर्थेषु श्राद्धमानन्त्यमश्नुते ।
 अर्जुनं त्रिसुरेशं च सिद्धेश्वरमत परम् ॥
 श्रीशैलं शङ्कर तीर्थं नरसिंहमतः परम् ।
 महेन्द्रं च तथा पुण्यं तथा श्रीरङ्गसङ्घितम् ॥
 तुङ्गभद्रा नदी पुण्यया तथा भागीरथी सरित् ।
 रामेश्वरं कृष्णावेणा कावेरी वञ्जुला नदी ।
 सेतुबन्धं तथा तीर्थं यत्र रामेश्वरो हरिः ॥
 नदी गोदावरी नाम त्रिसन्ध्या तीर्थमुत्तमम् ।
 कायावरोहणं नाम यत्र चर्मगवती नदी ॥
 तीर्थं त्रैयम्बकं नाम सर्वतीर्थमहत्फलम् ।
 गोमती बहुला तद्वत् तीर्थं मानसरोवरम्” इति ।

इति श्राद्धदेशः ।

अथ निषिद्धदेशा अभिधीयन्ते ।

तत्र विष्णु —

“चातुर्वर्ण्यव्यवस्थान् यस्मिन् देशे न विद्यते ।
 स म्लेच्छदेशो विज्ञेय आर्यावर्तस्ततः परम् ॥
 ततश्च म्लेच्छदेशो वर्ज्य इति सूचितम् ।
 “म्लेच्छदेशे तथा रात्रौ सन्ध्यायां च विशेषतः ॥
 न श्राद्धमाचरेत् प्राज्ञो म्लेच्छदेशे न च व्रजेत्” ।
 इति शङ्खस्मरणात् । तथा तत्र वृत्त्यनुसन्धानेन गमने दोषोऽ

पि स्पर्यते । यथा—

“सिन्धुसौवीरसौराष्ट्रान् तथा प्रत्यन्तवासिनः ।

अङ्गवङ्गकलिङ्गाद्यान् गत्वा संस्कारमर्हती”ति ॥

पुनःसंस्कार कर्मणि ये ग्राह्या धर्मा ये च त्याज्यास्तेऽभिहिताः—

“मेखलामजिनं दग्दमुपवीतं कमण्डलुम् ।

निवर्तन्ते द्विजातीनां पुनः संस्कारकर्मणि”ति ॥

देशान्तरगमननिषेधो दृष्टार्थ एव निषिध्यते नादृष्टार्थस्तीर्थयात्रानिवन्धनः ।

“दृष्टार्थगमने दोषस्तीर्थाद्यर्थं न दुष्यति ।

न जातु देशदोषोऽस्ति तोर्थे क्षेत्रे च दैवते” इति स्मरणात् ।

अत एवाहुर्महर्षय —

“कीकटेषु गया पुण्या पुण्यं राजगृहं वनमि”ति ।

वायुपुराणे—

“त्रिशङ्कुं वर्जयेद्देशं सर्वं द्वादशयोजनम् ।

उत्तरेण महानद्या दक्षिणेन तु कीटकान् ॥

देशश्चैशङ्कवो नाम श्राद्धकर्मणि गर्हितः” इति ।

तथा —

“कारस्कराः कलिङ्गाश्च सिन्धोरुत्तरतस्तथा ।

प्रणष्टश्राद्धकर्माणो देशा वर्ज्याश्च यत्नतः” ॥

प्रनष्टं श्राद्धकर्म येषु देशेषु ते प्रनष्टश्राद्धकर्माणः ।

“सङ्कीर्णानिष्टशब्दा च जन्तुव्याप्तां सकर्दमाम् ।

पूतिगन्धां तथा भूमि वर्जयेच्छ्राद्धकर्मणि” ॥

द्विताक्रन्दितास्त्रीलाघनिष्ठः शब्दो यस्मिन्देशे सा भूमिरनि-
ते कथ्यते ।

“गोगजाश्वादिपृष्ठेषु कृत्रिमायां तथा भवि ।

आपद्यपि च कष्टायां न कुर्यात्पितृतर्पणम्” ॥

वाश्वादिपृष्ठेष्विति तद्युक्तरथेषु । अग्नौ तिष्ठतीतिवत्त्रास-

। पितृतर्पणं श्राद्धकर्म । कृत्रिमा द्वित्र्यादिभूमिः । तथा पर-
अनिषिद्धास्वपि श्राद्धं नानुष्ठेयम् ।

“पारक्यभूमिभागे तु पितृणां निर्वपेत्तु यः ।

तद्भूमिपितृभिः सर्वं तस्य कर्म विहन्यते” ॥

स्य श्राद्धकर्तुः तद्भूमिस्वामिकैः पितृभिर्विहन्यते इत्यर्थः ।

“तस्माच्छ्राद्धानि कर्माणि पुण्येष्वायतने षु च ।

नदीषु देवखातेषु स्वभूमौ च प्रयत्नतः” ॥

नतश्चायं शास्त्रार्थः । परसत्ताकासु भूमिषु किञ्चिद्वित्तादि द-
स्वसत्तामापाद्य श्राद्धाद्यनुष्ठेयमिति । क्वचित्परकीयत्वमपि

। तदाह सग्रहकार —

“अटव्यः पर्वताः पुण्याः नद्यस्तीर्थानि यानि च ।

सर्वाण्यस्वामिकान्याहुर्नहि तेषु परिग्रहः” ॥

श्रीमहृद्धमीनृसिनचरणयुगलशरीरुहभ्रमरसकलभूमण्डलत्रण्डन

स्तयवनाधीश्वरश्रीनिजामसाहसमस्तसाम्राज्यधुरन्धरश्रीन्म-

हाराजाधिराजश्रीदलपतिराजविरचिते श्रीनृसिहप्रसादे

श्राद्धसारे देशनिरूपणम् ।

अथ श्राद्धकालाः ।

ते चामावस्याष्टकादयः । तदाह योगी—

“अमावास्याऽष्टकाद्धिः ङुष्णापन्नोऽयनद्वयम् ।

द्रव्यं ब्राह्मणासम्पत्तिर्विपुवत्सूर्यसङ्क्रमः ॥

व्यतीपातो गजच्छाया ग्रहणं चन्द्रसूर्ययोः ।

श्राद्धं प्रति रुचिश्चैव श्राद्धकालाः प्रकीर्तिताः” इति ।

यस्यां तिथौ चन्द्रमा न दृश्यते साऽमावस्या तत्र श्राद्धं नित्य
मावश्यकमिति यावत् ।

“श्राद्धं कुर्यादवश्यं तु प्रमीतपितृको द्विजः ।

इन्दुक्षये मासि मासि वृद्धौ प्रत्यहमेव चेति”

लौगाक्षिस्मरणात् ।

इन्दुक्षयोऽमावास्या, अष्टकाश्चतस्रः मार्गशीर्षादिमासचतुष्टया-
परपक्षाष्टम्यः ।

तथाऽऽश्वलायन —

“हेमन्तशिशिरयोश्चतुर्णामपरपक्षाणामष्टमीष्वष्टका” इति ।

ननु द्वादश पौर्णमास्यो द्वादशाष्टका द्वादशामावास्थ इति वच-
नात्कथं चतस्रोऽष्टका इत्यभिहितं, मन्थम्, एकैकम्मिन्मासि तिस्र-
स्तिस्रः सम्पद्यन्ते इति द्वादशपरिपूर्तिरभ्युपेयते । अष्टमीग्रहणो न
सन्निधानात्सप्तीनवभ्योर्ग्रहणम् ।

तथा च शौनक —

“हेमन्तशिशिरयोश्चतुर्णामपरपक्षाणामष्टमीष्वष्टका” इति । अ-
त्रापि श्राद्धमावश्यकम् ।

तथा च स्मृतिः—

“अमावास्याव्यतीपातपौर्णमास्यष्टकासु च ।

वृद्धौ श्राद्धमकुर्वाणो नरकं प्रतिपद्यते” इति ।

वृद्धिः पुत्रजन्मादि ।

“वृद्धौ न तर्पिता येन देवता गृहमेधिभिः ।

तद्धीनमफलं ज्ञेयमासुरो विधिरेव स” इति शातातपस्मरणात् ।
कृष्णापक्षोऽपरपक्षः । तत्रैकतिथिपक्षोऽपि अमायां पृथगेवेति । इद-
मपि नित्यम् ।

“शाकेनापि नापरपक्षमति क्रामेदि”ति श्रुतेः ।

अयनद्वयं दक्षिणाायनमुत्तरायणं च । अत्रापि श्राद्धं नित्यम् ।

तदुक्तं विष्णुपुराणे पराशरेण—

“उपप्लवे चन्द्रमसो रवेश्च त्रिष्वष्टकास्वप्ययनद्वये च ।

पानीयमप्यत्र तिलैर्विमिश्रं दद्यात्पितृभ्यः प्रयतो मनुष्यः ।

श्राद्धं कृतं तेन समाः सहस्रं रहस्तदेतन्मृणयो वदन्ति” ॥

अत्र पानीयमप्यत्रेति वचनैकदेशादयनश्राद्धस्य नित्यताऽवसिता ।

“ग्रहोपरागे च सुते च जाते पित्र्येऽप्यमायामयनद्वये च ।

नित्यं च शङ्खे च तथैव पक्षे दत्तं भवेन्निष्कसहस्रतुल्यम्”

इति जातूकर्ष्यस्मरणात् । तस्मादयनद्वये श्राद्धं नित्यम् । द्रव्यं
कृसरमाषादि । ब्राह्मणः श्रुताध्ययनसम्पन्नः स च वक्ष्यमाण-
लक्षणः तयोः सम्पत्तिलाभो यस्मिन् काले स तथोक्तः ।
विषुवत् मेषतुलासङ्क्रान्ती, सूर्यसङ्क्रमः सूर्यस्य राशेः राश्य-
न्तरप्राप्तिः । सूर्यसङ्क्रमशब्देन अयनविषुवतोर्ग्रहणो सिद्धेऽपि

शिष्टाख्यापनाय पुनर्ग्रहणम् । ब्राह्मणा आयाता वसिष्ठोऽप्यन्यात
इतिवत् पृथगुपादानं न पौनरुक्त्याय । योगविशेषो व्यतीपातः

“श्रवणाशिवधनिष्ठाद्रानागदैवतमस्तकै ।

यद्यमा रविवारेण व्यतीपातः स उच्यते” ॥

नागदैवतमाश्लेषा । मस्तकं भृगुशिरः । यद्यमा रविवारेण श्र-
वणादिनाऽन्यतमनक्षत्रेण युक्ता स व्यतीपात इत्यर्थः । इदमस्मा-
भिर्दानखण्डे विस्तरेण प्रतिपादितम् । गजच्छाया पारिभाषिकी
ग्राह्या न मुख्या, कालप्रक्रमात् । पारिभाषिकत्वं च—

“यदेन्दुः पितृदेवत्ये हंसश्चैव करे स्थितः ।

तिथिवैश्रवणीया च गजच्छाया प्रकीर्तिता” ।

पितृदेवत्यं मघानक्षत्रं, हंसः सूर्यः करे हस्तनक्षत्रे वर्तमा-
नः, इन्दुश्चन्द्रमाः पितृदेवत्ये च मघाख्ये नक्षत्रे स्याद्याम्या त्रयोदशी
एतत्त्रयसंयोगात् गजच्छायेति । पुराणान्तरेऽप्येतदेव दर्शितम् ।

“हंसे हस्तस्थिते या तु मघायुक्ता त्रयोदशी ।

तिथिवैश्रवणी नाम सा छाया कुञ्जरस्य तु” इति ।

ग्रहणं चन्द्रसूर्योपरागः । यदा कर्तुः श्राद्धं प्रति रुचिर्भवति सो-
ऽपि श्राद्धकालः । च शब्दाद्युगादिमन्वादि वैधृतिप्रभृतीनां ग्रहणम् ।
अत्रापि कालविशेषः श्राद्धाङ्गतयोपादेयः ।

तदुक्तं वृद्धवसिष्ठेन—

“त्रिदशाः स्पर्शसमये तृप्यन्ति पितरस्तथा ।

मनुष्या मध्यकाले तु मोक्षकाले तु राक्षसाः” इति ।

तथाऽऽह यम —

“आषाढ्यामथ कार्तिक्यां माध्यां त्रीन् पञ्च वा द्विजान् ।
तर्पयेत्पितृपूर्वन्तु तस्य चाक्षयमुच्यते ॥

राहुग्रस्ते तथा सूर्ये यस्तु श्राद्धं च कारयेत् ।

तेनैव सकला पृथ्वी दत्ता विप्रस्य वै करे” इति ।

यद्यपि सूर्यग्रहे नाद्यादिति ग्रहणो भोजननिषेधः स्मर्यते तथापि
दातुरभ्युदय एवेति ।

विष्णुधर्मोत्तरे मार्कण्डेयः—

“आश्विनस्यापरे पक्षे प्रथमे कार्तिकस्य च ।

यस्तु श्राद्धं सदा कुर्यात् सोऽश्वमेधफलं लभेत्” ॥

सदेत्याल्लस्यरहितः । तथा देवलः—

“तृतीया रोहिणी युक्ता वैशाखस्यासिता तु या ।

मघाभिः सहिता कृष्णो नभस्ये तु त्रयोदशी ॥

तथा शतभिषग्युक्ता कार्तिके नवमी तथा ।

इन्दुक्षयो गजच्छाया वैधृतेषु युगादिषु ॥

श्राद्धकालाः समुद्दिष्टाः पितृणां तृप्तिवर्द्धनाः” इति ।

मात्स्ये—

“वैशाखस्य तृतीया तु नवमी कार्तिकस्य तु ।

माघे पञ्चदशी चैव नभस्ये च त्रयोदशी ॥

युगादयः स्मृता ह्येता दत्तस्याक्षयकारकाः” इति ।

विष्णुधर्मोत्तरे सुमन्तुः—

“वैशाखशुक्लस्य च या तृतीया नवम्यसौ कार्तिकशुक्लपक्षे ।

शिष्टाख्यापनाय पुनर्ग्रहणम् । ब्राह्मणा आयाता वसिष्ठोऽप्यन्यात
इतिवत् पृथगुपादानं न पौनरुक्त्याय । योगविशेषो व्यतीपातः

“श्रवणाशिवधनिष्ठार्द्रानागदैवतमस्तकै ।

यद्यमा रविवारेण व्यतीपातः स उच्यते” ॥

नागदैवतमाश्लेषा । मस्तकं भृगुशिरः । यद्यमा रविवारेण श्र-
वणादिनाऽन्यतमनक्षत्रेण युक्ता स व्यतीपात इत्यर्थः । इदमस्मा
भिर्दानखण्डे विस्तरेण प्रतिपादितम् । गजच्छाया पारिभाषिकी
ग्राह्या न मुख्या, कालप्रक्रमात् । पारिभाषिकत्वं च—

“यदेन्दुः पितृदेवत्ये हंसश्चैव करे स्थितः ।

तिथिवैश्रवणीया च गजच्छाया प्रकीर्तिता” ।

पितृदेवत्यं मघानक्षत्रं, हंसः सूर्यः करे हस्तनक्षत्रे वर्तमानः,
इन्दुश्चन्द्रमाः पितृदेवत्ये च मघाख्ये नक्षत्रे स्याद्याम्या त्रयोदशी
एतत्त्रयसंयोगात् गजच्छायेति । पुराणान्तरेऽप्येतदेव दर्शितम् ।

“हंसे हस्तस्थिते या तु मघायुक्ता त्रयोदशी ।

तिथिवैश्रवणी नाम सा छाया कुञ्जरस्य तु” इति ।

ग्रहणं चन्द्रसूर्योपरागः । यदा कर्तुः श्राद्धं प्रति रुचिर्भवति सो-
ऽपि श्राद्धकालः । च शब्दाद्युगादिमन्वादि वैधृतिप्रभृतीनां ग्रहणम् ।
अत्रापि कालविशेषः श्राद्धाङ्गतयोपादेयः ।

तदुक्तं वृद्धवसिष्ठेन—

“त्रिदशाः स्पर्शसमये तृप्यन्ति पितरस्तथा ।

मनुष्या मध्यकाले तु मोक्षकाले तु राक्षसाः” इति ।

तथाऽऽह यम. —

“आषाढ्यामथ कार्तिक्यां माध्यां त्रीन् पञ्च वा द्विजान् ।
तर्पयेत्पितृपूर्वन्तु तस्य चाक्षयमुच्यते ॥

राहुग्रस्ते तथा सूर्ये यस्तु श्राद्धं च कारयेत् ।

तेनैव सकला पृथ्वी दत्ता विप्रस्य वै करे” इति ।

यद्यपि सूर्यग्रहे नाद्यादिति ग्रहणे भोजननिषेधः स्मर्यते तथापि
दातुरभ्युदय एवेति ।

विष्णुधर्मोत्तरे मार्कण्डेयः—

“आश्विनस्यापरे पक्षे प्रथमे कार्तिकस्य च ।

यस्तु श्राद्धं सदा कुर्यात् सोऽश्वमेधफलं लभेत्” ॥

सदेत्यालस्यरहितः । तथा देवलः—

“तृतीया रोहिणी युक्ता वैशाखस्यासिता तु या ।

मघाभिः सहिता कृष्णे नभस्ये तु त्रयोदशी ॥

तथा शतभिषग्युक्ता कार्तिके नवमी तथा ।

इन्दुक्षयो गजच्छाया वैश्वतेषु युगादिषु ॥

श्राद्धकालाः समुद्दिष्टाः पितृणां तृप्तिवर्द्धनाः” इति ।

मात्स्ये—

“वैशाखस्य तृतीया तु नवमी कार्तिकस्य तु ।

माघे पञ्चदशी चैव नभस्ये च त्रयोदशी ॥

युगादयः स्मृता ह्येता दत्तस्याक्षयकारकाः” इति ।

विष्णुधर्मोत्तरे सुमन्तु —

“वैशाखशुक्लस्य च या तृतीया नवम्यसौ कार्तिकशुक्लपक्षे ।

नभस्यमासस्य च कृष्णपक्षे त्रयोदशी पञ्चदशी च माघे ॥

उत्पद्यते चन्द्रमसो रवेर्वा तिस्रोऽष्टका अप्ययनद्वये च ।

पानीयमप्यत्र तिलैर्विमिश्रं दद्यात्पितृभ्यः प्रयतो मम्युष्यः ॥

श्राद्धं कृतं तेन समाः सहस्रं रहस्यमेतत्पितरो वदन्ति” ।

नभस्यो भाद्रपदः । उपप्लवे उपरागे, राहुदर्शन इति यावत् ।

तिस्र इति सप्तम्यादितिथित्रयाभिप्रायेण मार्गशीर्षादिमासत्रयाभिप्रायेण च, तथाच्चे चतुर्णामपरपक्षाणामित्यनेन विरोधः स्यात् । ततश्चात्र तिस्र इति वीप्सा द्रष्टव्या । पानीयग्रहणं श्राद्धस्यावश्यकत्वं द्योतयति । समाः सहस्रं वर्षसहस्रमित्यर्थः । पञ्चदशी माघस्येह युगादितयाऽभिहितपञ्चदशीशब्दसाधारण्येऽपि च सति कृष्णत्रयोदशीसन्निकर्षात् युगादिर्माघामावास्यैव युक्ता, माध्यपि पुण्यैवोक्ता वाक्यान्तरेण युगादिर्न भवत्येव “माघी चेन्मघायुक्ता स्यात्तस्यां श्राद्धं कृत्वा पूतो भवती”ति विष्णुस्मरणात् । पौर्णमासीत्वोपाधिना श्राद्धकालत्वे सिद्धेऽपि मघा-तिलग्रहणं फलातिशयार्थं निकृष्टाया अपि श्राद्धकालत्वात् । तथा—

“पौर्णमास्या व्यतीपातष्वष्टकासु विशेषतः ।

एषु श्राद्धमकुर्वाणो नरकं प्रतिपद्यत” इति ।

एवमन्यैव दिशा गुणान्तरसम्बन्धेऽप्युहनीयम् ।

तथा विष्णुपुराणे—

“मधौ सिते पञ्चदशी कदाचिदुपैति योग यदि वास्त्रोण ।

ऋक्षेण कालः स परः पितृणां नैवाल्पपुण्यैर्नृप लभ्यतेऽस्तौ ॥

काले धनिष्ठा यदि नाम तत्र भवेत्तु भूपाल तदा पितृभ्यः ।

दत्तं जलान्नं च ददाति तृप्तिं वर्षायुतं तत्कुलजैर्मनुष्यैः ॥
 तत्रैव चेद्भद्रपदा च पूर्वा काले तदा यत् क्रियते पितृभ्यः ।
 श्राद्धं परां तृप्तिमुपेत्य ते च युग समग्रं पितरः स्वपन्ति ॥
 वास्व्यां शतभिषा नक्षत्रम् , अमावास्या इन्दुक्षयात् पुण्या,
 युगादित्वात्पुण्यतरा नक्षत्रयोगाच्च पुण्यतमेति ॥

तथा—

“अयने षडशीतौ च चन्द्रमूर्धग्रहे तथा ।

युगादौ वैधृतौ चैव दत्तं भवति चाक्षयम्” ॥

अयने षडशीतौ चेति चशब्देन विष्णुपदानां ग्रहणम् । षड-
 शीति विष्णुपद्योर्लक्षणमाह—

“कुम्भालिगोहरिषु विष्णुपदं वदन्ति स्त्रीचापमीनमिथुने
 षडशीतिरेव” ।

अलिः वृश्चिकः, गौर्दृषभः, हरिः सिंहः, स्त्री कन्या, चापं धनुः,
 स्पष्टमन्यत् । श्लोके युगादिग्रहणं मन्वादीन् लक्षयति मन्वादींश्च ।

मत्स्यपुराणे—

“आश्वयुक्शुक्लनवमी कार्तिके द्वादशी सिता ।

तृतीया चैत्रमासस्य सिता भाद्रपदस्य च ॥

फाल्गुनस्य त्वमावास्या पुष्यस्यैकादशी सिता ।

आषाढस्यापि दशमी माघमासस्य सप्तमी ॥

श्रावणस्याष्टमी कृष्णा तथाऽऽषाढी च पूर्णिमा ।

कार्तिकी फाल्गुनी चैत्री ज्यैष्ठी पञ्चदशी सिता ॥

मन्वन्तराद्यञ्चैते कर्तुञ्चाक्षयकारकाः” इति ।

श्रावणात्पूर्वं सर्वत्र शुक्लपदमनुषज्यते । श्रावणादारभ्य यत्र
यथोक्तं वक्तव्येति । कर्तुरिति श्राद्धादेरित्यर्थः । युगादिविषये विशेषः—

“द्वे शुक्ले द्वे तथा कृष्णे युगाद्याः कवयो विदुः ।

शुक्ले पूर्वाह्निके ग्राह्ये कृष्णे चैवापराह्निके” इति ।

कृत्तिकादिनक्षत्राणि काम्यः श्राद्धकालः ।

तथा च योगीश्वर.—

“स्वर्गं ह्यपत्यं मोक्षं च शौर्यं क्षेत्रं बलं तथा ।

पुत्रं श्रैष्ठ्यं च सौभाग्यं समृद्धिं मुख्यतां शुभम् ॥

प्रवृत्तचक्रतां चैव वाणिज्यप्रभृतीनापि ।

अरोगित्वं यशो वीतशोकता परमां गतिम् ॥

धर्मं विद्यां भिषक्सिद्धिं कुप्यं गां चाप्यजादिकम् ।

अश्वानायुश्च विधिवत् यः श्राद्धं सम्प्रयच्छति ॥

कृत्तिकादिभरयन्तं स कामान्नाप्तुयादिमान्” इति ।

तथा च विष्णुः—

‘स्वर्गं कृत्तिकासु, अपत्यं रोहिणीषु, ब्रह्मवर्चसं सौम्ये, रौ-
द्राणां सिद्धिं रौद्रे, भुवं पुनर्वसौ, पुष्टिं पुष्ये, श्रियं सारपे, सर्वान्
कामान् पित्र्ये, सौभाग्यं भागे, धनमार्थमृगो, ज्ञातिश्रैष्ठ्यं हस्ते,
रूपवतः सुतास्वाष्ट्रे, वाणिज्यसिद्धिं स्वातौ, कनकं विशाखासु,
मित्राणि मैत्रे, शाक्रे राज्यं, कृषिं मूले, समुद्रयानसिद्धिमाप्ये, स-
र्वान्कामान्वैश्वदैवे, श्रैष्ठ्यमभिजिति, सर्वान् कामान् श्रवणो, बलं
वासवे, आरोग्यं वारुणो, कुप्यद्रव्यमाजे, गृहमहिर्बुध्न्ये, गाः पौष्णो,
तुरङ्गमाश्विने, जीवितं याम्ये” इति । तथा रव्यादयो वाराः का-

यश्राद्धकालाः । तदुक्तं विष्णुना—

“सन्ततिमादित्येऽहि श्राद्धं कुर्वन्नाप्नोति सौभाग्यं चन्द्रे
रमा विजयं कुजे सर्वान् कामान् बुधे विद्यामभीष्टां जैवे धनं शौक्रे
जीवितं शनैश्चरे” ।

तथा विष्णुधर्मोत्तरे—

“अतः काम्यानि वक्ष्यामि श्राद्धानि तव पार्थिव ॥
आरोग्यं सर्वसौभाग्यं समरे विजयं तथा ॥
सर्वान् कामान् तथा विद्यां धनं जीवितमेव च ।
आदित्यादिदिनेष्वेव श्राद्धं कुर्वन् सदा नरः ।
क्रमेणैतत्समाप्नोति नात्र कार्या विचारणेति” ॥

तथा कूर्मपुराणे—

“आदित्यवारे त्वारोग्यं चन्द्रे सौभाग्यमेव च ।
कुजे सर्वत्र विजयं सर्वान् कामान् बुधेन तु ॥
विद्यां विशिष्टा च गुरौ धनं वै भार्गवे पुनः ।
शनैश्चरे लभेदायुरारोग्यं च सुदुर्लभम्” इति ।

तथा प्रतिपदादितिथीनामपि काम्यश्राद्धकालत्वम् ।

तदुक्तं मनुना—

“कुर्वन् प्रतिपदि श्राद्धं सुरूपान् विन्दते सुतान् ।
कन्यकां तु द्वितीयायां तृतीयायान्तु वन्दिनः ॥
पशून् क्षुद्राश्चतुर्थ्यान्तु पञ्चम्या शोभनान् सुतान् ।
षष्ठ्या द्यूतं कृषिं चैव सप्तम्यां लभते नरः ॥
अष्टम्यामपि वाणिज्यं लभते श्राद्धदः सदा ।

नवम्यामेवैकखुरं दशम्यां द्विशफं बहु ॥

एकादश्यां तथा रौप्यं ब्रह्मवर्चस्विनः सुतान् ।

द्वादश्यां जातरूप्य च रजत कुप्यमेव च ॥

ज्ञातिश्रैष्ठ्यं त्रयोदश्या चतुर्दश्यां तु सुप्रजाः ॥

प्रीयन्ते पितरश्चास्य ये शस्त्रेण रणे हताः ।

श्राद्धदः पञ्चदश्यां तु सर्वान्कामान् समश्नुते” । कात्यायन.—

“अथ काम्यानि भवन्ति स्त्रियोऽप्रतिरूपाः प्रतिपदि, द्वितीयाया स्त्रीजन्म, अश्वास्तृतीयाया, चतुर्थ्यां क्षुद्रपशवः, पुत्राः पञ्चम्या, द्यूतं षष्ठ्याम्, कृषिः सप्तम्या, वाणिज्यमष्टम्यामेकशफं नवम्यां, दशम्यां गावः, परिचारका एकादश्यां, धनधान्यर्ठं० हिरण्यं द्वादश्यां, ज्ञातिश्रैष्ठ्यं त्रयोदश्यां, युवानस्तत्र म्रियन्ते शस्त्रहताश्चतुर्दश्याममावास्यायां सर्वमि”ति ।

तथा याज्ञवल्क्योऽपि—

कन्यां कन्यावेदिनश्च पशून् वै तत्सुतानपि ।

द्यूतं कृषि च वाणिज्यं द्विशफैकशफं तथा ॥

ब्रह्मवर्चस्विनः पुत्रान् स्वर्णरूप्ये सकुप्यके ।

ज्ञातिश्रैष्ठ्यं सर्वकामान् प्राप्नोति श्राद्धदः सदा ॥

प्रतिपत्प्रभृतिष्वेकां वर्जयित्वा चतुर्दशीम् ।

शस्त्रेण तु हता ये वै तेभ्यस्तत्र प्रदीयते” ।

कन्यावेदिनो जामातरः। एतानि फलानि कृष्णपक्षप्रतिपदिप्रभृतिष्वमावास्यापर्यन्तानि । अथं तिथिषु श्राद्धविधिर्न सर्वेष्वपरपक्षेषु किंतु भाद्रपदापरपक्ष एव ।

“प्रौष्ठपदाद्यपरपक्षे मासि चैव मि” ति शौनकस्मरणात्। तथा-
ऽऽपस्तम्बोऽपि—

“सर्वेष्वेवापरपक्षेषु श्राद्धे क्रियमाणे पितृणां प्रीतिः, कर्तुंस्तु काल-
नियमात्फलविशेषः । प्रथमेऽहनि क्रियमाणे स्त्रीप्रायमपत्यं जायते,
द्वितीये स्त्रैणाम् , तृतीये ब्रह्मवर्चसं, चतुर्थे क्षुद्रपशवः, पञ्चमे पुमान् ,
षष्ठेऽध्वशीलोऽक्षशीलश्च, सप्तमे कृषेराप्तिः, अष्टमे पुष्टिः, नवमे
एकखुरम् , दशमे व्यवहारसिद्धिः, एकादशे कृष्णायसं त्रपुसीसं,
द्वादशे पशुमान् , त्रयोदशे बहुमित्रो दर्शनीयापत्यो भवति, चतुर्दशे
आयुधसिद्धिः, पञ्चदशे पुष्टिः” ।

नभस्ये कृष्णपक्षप्रतिपत्प्रभृति पञ्चदश दिनानि कृत्स्नशो-
ऽपि पक्षः कन्यागते सवितरि महालय इत्युच्यते । तत्र च श्राद्धं पा-
र्वणाविधिनैव कर्तव्यम् । तदुक्तं वृद्धमनुना—

“नभस्यस्यापरः पक्षो यत्र कन्या ब्रजेद्रविः ।

स महालयसंयुक्तो गजच्छायाह्वयस्तथा” इति ।

“नभस्यस्यापरे पक्षे तिथिषोडशकं तु यत्”

इति शाङ्खायनवचनं दिनवृद्धयभिप्रायेण, अन्यथा तस्य
त्याज्यत्वापत्तेः । अथवा प्रदिपदमारभ्य प्रतिपदि समाप्तिः, प्रतिप-
दोऽपि नष्टचन्द्रत्वात् । अथवा पौर्णमास्यामारभ्यामायां समाप्तिरि-
ति । ततश्च द्वादशकपालेषु अष्टाकपालवत् षोडशदिवसेषु पञ्चदश-
दिनवचनमवयुत्यनुवादो भविष्यति । अथवा पञ्चदशषोडशदिन-
योर्विकल्पः । कन्यास्थार्कः प्राशस्त्यायैव—

“कन्यागते सवितरि श्राद्धं कुर्वीत सर्वथा ।

आषाढ्याः पञ्चमः पक्षः प्रशस्तः पितृकर्मणि”

इति जाबालिस्मरणात् ।

“पुत्रानायुस्तथाऽऽरोग्यमैश्वर्यमतुलं तथा ।

प्राप्नोति पञ्चमे दत्त्वा श्राद्धं कामांश्च पुष्कलान्”

इति षट्त्रिंशन्मतवचनात् । दर्शग्रहणां शुक्रकृष्णौकादश्यां
पक्षक्षणाथम् ।

“श्राद्धविघ्ने समुत्पन्ने त्वविज्ञाते मृतेऽहनि ।

एकादश्यान्तु कुर्वीत कृष्णपक्षे विशेषतः”

इति मरीचिस्मरणात् ।

अत्रैवमन्वयः—या कृष्णपक्षनिष्ठैकादशी तस्यां विशेषतः व
र्तव्यमिति, यतः पितृकार्ये कृष्णपक्षस्यैव विशेषेण ग्राह्यात्
कृष्णौकादशीतोऽपि अमावास्यायां फलविशेषः श्रूयते । मार्कण्डेयः

“प्रतिपद्नलाभाय द्वितीया हि प्रजाप्रदा ।

वरार्थिनी तृतीया च चतुर्थी शत्रुनाशिनी ॥

श्रिं प्राप्नोति पञ्चम्यां षष्ठ्या पूज्यो भवेन्नरः ।

गणाधिपत्यं सप्तम्यामष्टम्या बुद्धिमुत्तमाम् ॥

शिवं नवम्यां प्राप्नोति दशम्यां पूर्णकामताम् ।

वेदांस्तथाऽऽभुयात् सर्वान् एकादश्यां क्रियापरः ॥

द्वादश्यां हेमलाभं तु प्राप्नोति पितृपूजकः ।

प्रज्ञां मेधां पशुं पुष्टिं स्वातन्त्र्यं वृद्धिमुत्तमाम् ॥

दीर्घमायुरथैश्वर्यं कुर्वाणस्तु त्रयोदशीम् ।

अवाप्नोति न सन्देहः श्राद्धे श्राद्धपरो नरः ॥

युवानः पितरो यस्य मृताः शस्त्रेण वै हताः ।
 तेन कार्यं चतुर्दश्यां तेषां तृप्तिमभीप्सताम् ॥
 श्राद्धं कुर्वन्नमावास्यां यत्नेन पुरुषः शुचिः ।
 सर्वान् कामानवाप्नोति स्वर्गे वासं समश्रुते” ॥

तत्र वर्ज्यानाह—

“नन्दायां भार्गवदिने त्रयोदश्या त्रिजन्मनि ।
 एषु श्राद्धं न कुर्वीत गृही पुत्रधनक्षयात्” ।

श्रद्धगार्ग्यः—

“प्राजापत्ये च पौष्णे च पित्रर्क्षे भार्गवे तथा ।
 यस्तु श्राद्धं प्रकुर्वीत तस्य पुत्रो विनश्यति” ॥
 प्राजापत्यं रोहिणी, पौष्णं रेवती, पित्रर्क्षं मघा ।

तथा—

“त्रयोदश्यां कृष्णपक्षे यः श्राद्धं कुरुते नरः ।
 पञ्चमं तस्य जानीयाज्जेष्टपुत्रस्य निश्चितम्” इति ।
 एतत् श्राद्धं सूतिकादिना मुख्यकालातिक्रमे त्वाशौचापगमान्
 न्तरं कार्यम् । तदुक्तमृष्यशृङ्गेण—

“देये पितृणां श्राद्धे तु आशौचं जायते यदा ।
 आशौचे तु व्यतिक्रान्ते तेभ्यः श्राद्धं प्रदीयते” ।

अत्रात्रिः—

“तदहश्चेत्पदुष्येत केनचित्सूतकादिना ।
 सूतकानन्तरं कुर्यात्पुनस्तदहरेव चे”ति ।
 अत्र च पक्षद्वयमभिहितं सूतकानन्तरं कालान्तरं च ।

अन्यस्मिन्पक्षे वा तत्तिथौ वेति । तत्र प्रथमपक्षस्त्वविरुद्ध एव ।
पुनस्तदहरेवेति पक्षविहित सूतकव्यतिरिक्तनिमित्तान्तरोत्पक्षे विघ्ने
प्रतिमासं क्षयाहविहितैकोद्दिष्टमासिकश्राद्धविषयमिति पूर्वोक्तवचना-
विरुद्ध इति व्यवस्था ज्ञाप्यते ।

“एकोद्दिष्टे तु सम्प्राप्ते यदि विघ्नः प्रजायते ।

अन्यस्मिस्तत्तिथौ तस्मिन् श्राद्धं कुर्याद्यथाविधि”

इति देवलस्मरणात् ।

अन्यस्मिन्नन्तरे मासि तत्तिथौ मृत्तित्थौ यस्मिन् शुक्ले
कृष्णे वा मृतस्तस्मिन्पक्षे, श्राद्धं विघ्नवशादतिक्रान्त कुर्यादित्यर्थः ।
आशौचनिमित्तेन विघ्ने जाते मासिकं श्राद्धमपि सूतकानन्तरमेव
षचनवलादनुष्ठेयम् । देवस्वामी च एवमेव व्यवस्थां कृतवान् ।

यत्तु व्यासेनोक्तं—

“श्राद्धविघ्ने समुत्पक्षे त्वन्तरा मृतसूतके ।

अमावास्या प्रकुर्वीत शुद्धावेके मनीषिणाः” ।

अन्तरा मृतसूतके श्राद्धप्रयोगमध्ये पाकोपक्रमात् प्राक् मृत-
के सूतके वा जाते अमावास्याम् अमावास्यायां शुद्धौ शुद्धच्यन्त-
र वा अनुष्ठेयमिति, इदमपि अनुमासिकसावत्सरिकश्राद्धविषयम् ।

“मासिकेऽब्दे तु सम्प्राप्ते त्वन्तरा मृतसूतके ।

वदन्ति शुद्धौ तत्कार्यं दर्शे वाऽपि विचक्षणः”

इति षट्त्रिंशन्मतवचनात् । दर्शग्रहणान्तु शुक्लकृष्णौकाद-
शयोरुपलक्षणार्थम् ,

“श्राद्धविघ्ने समुत्पन्ने त्वविज्ञाते मृतेऽहनि ।

एकादश्यान्तु कर्तव्यं कृष्णपक्षे विशेषतः”

इति मरीचिस्मरणात् ।

अत्रैवमन्वयः । कृष्णपक्षनिष्ठा या एकादशी तस्या विशेषतः कर्तव्यमिति । पितृकार्येषु कृष्णपक्षस्यैव विशेषेण ग्राह्यत्वात् । कृष्णैकादशीतोऽपि अमावस्याया मुख्यत्वं पितृकार्येषु द्रगडापू-
पन्यायसिद्धं बोध्यम् । अथमाशयः—सर्वथा ह्याशौचसममन्तरकालो मुख्यः कालः स एव सन्निकृष्टत्वेन ज्यायान् , अमावास्याकालस्तु जघन्यः, मुख्यकालप्रत्यासत्त्यभावात् । अनेनैवाभिप्रायेणोक्तवा
वृष्यशृङ्गः—

“शूचीभूतेन दातव्यं या तिथिः प्रतिपद्यते ।

सा तिथिस्तस्त्र कर्तव्या न चान्या वै कथञ्चन” इति ।

तत्राशौचवशात् मुख्यकाले शुद्धयसभवेऽशुद्धयनन्तर या तिथिः प्र-
तिपद्येत सा तिथिस्तस्य कर्मणोऽङ्गतया उपादेया । अन्या मुख्या
तिथिः कदाचिदपि नोपादेया । आशौचादूषिता तु मुख्या तिथिः
सदाऽनुष्ठेया—

“तिथिच्छेदो न कर्तव्यो विनाऽऽशौचं यदृच्छया ।

पिण्डं श्राद्धं च दातव्यं विच्छित्ति न च कारयेदि”ति स्मरणा-
त् । चकारो ह्यशौकरणासमुच्चयार्थः । ब्राह्मणतर्पणमात्रमत्र-
श्राद्धशब्दाभिधेयम् पिण्डदानस्य पृथगुपादानात् ।

वस्तुतस्तु ब्राह्मणभोजनपिण्डदानहोमसमुदायस्य श्राद्धशब्दा-

भिधेयत्वम् , एकैकस्मिन् श्राद्धशब्दस्यौपचारिकत्वात् । विच्छिञ्चि च न कारयेदित्यस्यायमर्थः । ब्राह्मणभोजनस्य कर्तुमसामर्थ्ये तत्र पिण्डदानमात्रमपि कर्तव्यम् । सर्वथाऽपि कर्मविच्छेदो न कर्तव्य इति । तथा च निगमः—

“ब्राहिताग्नेः पित्रर्चनं पिण्डै रेव ब्राह्मणानपि वा भोजयेदि”ति । अत्र व्यवस्थावाचको वाशब्दः । व्यवस्था चैतादृशी—सत्यां शक्तौ ब्राह्मणात्पर्णापिण्डदानेऽनुष्ठेये, अशक्त्या तु पिण्डदानमात्रमिति ।

इति श्रीमल्लदमीवृत्सिंह चरणयुगलसरोरुहभ्रमरसकल भूमण्डलमण्डन समस्तयवनाधीश्वर श्री निजामसाह समस्तराज्यधुरन्धर श्रीमन्महाराजाधिराज श्री दलपतिराजविरचिते श्री वृत्सिंहप्रसादे श्राद्धसारे श्राद्धभेदादिनिर्णयः ।

अथ गन्धादीनां निर्णयः

विष्णुः—

“चन्दनकर्पूरकुङ्कुमनागरपद्मकान्यनुलैपनाय” इति । दद्यादिति शेषः ।

तत्र मरीचिः—

“कर्पूरकुङ्कुमोपेतं सुगन्धं सितचन्दनम् ।
दैविके त्वथवा पित्र्ये गन्धदाने प्रशस्यते”

मार्कण्डेयः—

“चन्दनागुरुकर्पूरकुङ्कुमानि प्रदापयेत् ।
अश्वमेधमवाप्नोति पितृणामुपलेपनात्” ।
तस्मात्सुरभि चन्दनं देयम् ।

तथा च स्मृत्यन्तरम्—

“नागन्धं न दुर्गन्धं न कृष्णां नात्यल्पं च दद्यादि”ति विष्णुः ।

ब्रह्मपुराणे—

“श्वेतचन्दनकपूरचन्दनानि शुभानि च ।

विलेपनार्थं दद्यात्तु यच्चान्यत् पितृवल्लभम्” इति ।

शृगुः—

“सपवित्रेण हस्तेन दद्याद्ग्रन्थानुलेपनम् ।

एकवासाश्च यो दद्यात् निराशाः पितरो गताः” इति ।

ब्राह्मणानामपि कश्चिन्नियमः—

“ललाटे पुण्ड्रकं दृष्ट्वा स्कन्धे मालां तथैव च ।

निराशाः पितरो यान्ति दृष्ट्वा च वृषलीपतिम्” इति ।

पुण्ड्रनिषेधस्तु तिर्यक् पुण्ड्रविषयः, नोर्ध्वपुण्ड्रविषय
ता तस्य कल्पयितुं शक्या, तस्य सर्वदा विहितत्वात् । प्रति
पादितमेतन्नित्यप्रकरणो सम्यक्तया ।

तथा श्राद्धदेशे श्वमार्जारकुटशूद्रपतितव्यङ्गोन्मत्ताचारहीन
कृष्णाविककृष्णायसरक्तवासांसि द्वरतो निःसारयेदिति ।

अथ पुष्पाणि ।

अत्र पद्मोत्पलानि शुक्लेतराण्यपि देयानि । अत्र विष्णुः—

“जलजानि रक्तान्यपि दद्यात्” । तदुक्तं ब्रह्माण्डपुराणे—

“शुक्लाः सुमनसः श्रेष्ठास्तथा पद्मोत्पलानि च ।

गन्धवर्णोपपन्नानि यानि चान्यानि कृत्स्नशः” इति ।

मार्कण्डेयः—

“जातौ च सर्वदा देया मल्लिका श्वेतयूथिका ।
जलोद्भवानि सर्वाणि कुसुमानि च चम्पकम्” ।
एवं तुलसीविषये—

“पितृपितृषुडार्चनं श्राद्धे यैः कृतं तुलसीदलैः ।
प्रीणीताः पितरस्तेन यावच्चन्द्रार्कमेदिनि” ॥
अत्र जातीकुसुमं न देयम् ।

“न जातीकुसुमानि दद्यान्न कदलीपत्रमि”ति अङ्गिरसा निषेधा
भिधानात् ।

तथा क्रतुरपि निषेधति—

“असुराणां कुले जाता जाती पूर्वपरिग्रहे ।
तस्या दर्शनमात्रेण निराशाः पितरो गता” इति ।

अत्र जातीकुसुमनिषेधो वैकल्पिक इति ज्ञेयम्, क्रतुषु
निषेधो मार्कण्डेये विधिः । अतो विहितप्रतिषिद्धत्वाद्विकल्प एव
न्याय्यः । तानि पुष्पानि करवीरव्यतिरिक्तानि, करवीराणां
निषेधात् । तथा च स्मरन्ति शिष्टाः—

“तुलसी भृङ्गराजं शमीपत्रं कुशपत्रं पुष्पादीनि च दद्यात्
करवीराणि न दद्यात्” इति ।

तत्र वर्ज्यानाह विष्णुः—

“उग्रगन्धीन्यगन्धीनि चैत्यवृक्षोद्भवानि च ।
पुष्पाणि वर्जनीयानि रक्तवर्णानि यानि च” ।
चैत्यवृक्षोद्भवानि श्मशानदेशवृक्षोद्भवानि ।

अत्र रक्तवर्णानिवेधो जलजव्यतिरिक्तविषयः ।

“जलोद्भवानि देयानि रक्तान्यपि विशेषतः” इति वचनात् ।

“वर्जयेद्दुर्गन्धानि कण्टकजातानि रक्तानि पुष्पाणि च सितानि सुगन्धीनि कण्टकजातान्यपि दद्यादि”ति विष्णुस्मरणाच्च ।

तथा मत्स्यपुराणेऽपि—

“पद्मबिल्वार्कधत्तूरपारिभद्राटरूषकाः ।

न देयाः पितृकार्येषु पयश्चाजाविकं तथा” ।

पारिभद्रो मन्दारः । आटरूष आढरूषः ।

“मयूरकाण्डध्वनिका राजमाषकुसुम्भिका ।

पद्मबिल्वार्कधत्तूरे”ति । काण्डध्वनिकेति वल्लीविशेषः ।

अथ घृपः ।

विष्णुधर्मोत्तरे—

“धूपो गुग्गुलुजो देयस्तथा चन्दनसारजः ।

अगुरुश्च सकर्पूरस्तुरुष्कश्च तथैव च” ।

तुरुष्केति सुगन्धिधूपस्याभिधानम् । तुरुष्कः इमलिवृक्ष इति वा ।

“चन्दनागुरुणी चोभे तमालोशीरपत्रकम् ।

धूपे च गुग्गुलुः श्रेष्ठः तुरुष्कत्वक् तथैव च” ।

तमालो वृक्षविशेषः । उक्तमन्यत् ।

मार्कण्डेय —

“सघृतं गुग्गुलुं धूपं पितृणां यः प्रयच्छति ।

अश्वमेधफलं तस्य दीपदस्य तथैव च” ।

गुग्गुलुविधौ घृतग्रहणं मधुन उपलक्षणाथम् ।

“घृताद्वा तिलतैलाद्वा नान्यद्दद्यात्तु दीपकम्” इति स्मरणात्
विकल्पस्तु सम्भवासम्भवाभिप्रायेण ।

तथैवाभिहितं विष्णुधर्मोत्तरे—

“धूपार्थे गुग्गुलुं दद्याद् घृतयुक्तं मधूत्कटम्” इति ।

प्राणयज्ञधूपनिषेधस्तु विष्णुक्तः । “जीवजं च सर्वं न धूपा
र्थमि”ति । जीवजं कस्तूर्यादि । चन्दनकुङ्कुमकर्पूरागुरुरूपञ्चकान्यनुले
पनार्थं इति ।

दीपविषये शङ्खः—

“घृतेन दीपो दातव्यस्तथा चान्यौषधीरसैः ।

वसामेदोद्भवं दीपं प्रयत्नेन विवर्जयेत्” इति ।

ओषधीरसैरित्यव दीर्घता छान्दसी । अन्योऽपि कश्चिद्विशेषः ।

तत्र कात्यायनः—

“तैलमुद्वर्तनं स्नानं दन्तधावनमेव च ।

कृतं रोमनखेभ्यस्तु दद्यात्तेभ्योऽपरेऽह्नी”ति ।

तत्र कर्मणाः स्नानादेर्दातुमशक्यत्वात्तत्कर्मणा कर्मसाधनद्र-
व्यं लक्ष्यते । ततश्च स्नानसाधनं द्रव्यं देयमपि तैलमनिषिद्धति-
थावेव देयम् , तत्र तैलप्रतिषेधात् । तैलस्यादेयत्वेऽपि आमलकोद-
कं दद्यात् । तदपि द्वादशघटीषु वृत्तासु देयम् ।

“अन्हः षट्सु मुहूर्तेषु गतेष्वथ च तान् द्विजान् ।

प्रत्येकं प्रेषयन् प्रेष्यान् प्रदायामलकोदकम्” इति मार्कण्डेय
वचनात् ।

आमलकदानमपि अमावास्याव्यतिरिक्तविषयम् ।

“अमाया धात्रीफलैर्न स्नायात्” इति स्मरणात् । तत्रापि विशेषो देवलेनाभिहितः—

“तैलमुद्वर्तनं स्नानं स्नानीयं च पृथग्विधम् ।

पात्रैरौदुम्बरैर्दद्यात् वैश्वदेविकपूर्वकम्” इति ।

ताम्रघटितं पात्रमौदुम्बरम् । श्राद्धकृत् नखश्मश्रुच्छेदनं न कारयेत् इति तत्तद्विषयम् ।

तथा श्राद्धदेशे च एतावती सामग्री सम्पादनीया—कुश यवतिल-
कांस्यमाषपार्णराजताम्रमधुपुष्पधूपदीपचन्दनभृङ्गराजश्रीतुलसीदला-
ऽनिषिद्धनानाजातीयसुगन्धिपुष्पकर्पूरागुरुकुङ्कुमसुगन्धिचन्दन क्षौद्र
क्षौमम्भूत्रमेक्षणा जर्तिल वृषीरूपाऽऽसन नेपालकम्बल रूप्यखड्गपा-
त्रदोहित्रप्रभृतयः सम्पादनीयाः । मध्याह्नः अष्टममुहूर्तादपरः कालः ।
मुख्यतिलाभावे जर्तिलाः ।

तद्वक्ष्याम—

“जर्तिलास्तु तिलाः प्रोक्ताः कृष्णावर्णा वनेभवाः ।

अटव्यां ये समुत्पन्नाः अकृष्टफलिनस्तथा ॥

ते वै श्राद्धे पवित्राः स्युः तिलास्ते जर्तिलास्तिलाः”

इति आपस्तम्बेन प्रशस्ततयाऽभिधानात् । निमन्त्रितब्राह्मणा-
नामुपवेशनार्थं वृषीरूपासनानि । “कुतुपं च स वै दद्यादि”ति
मनुस्मरणात् । नेपालदेशप्रभवमेषादिरोमनिमित्तः कम्बलः कुतु-
पः । तथा च स्मृत्यन्तरम्—

“मध्याह्नः खड्गपात्रं च तथा नेपालकम्बलम् ।

रूप्यं दर्भास्तिला गात्रो दौहित्रश्चाष्टमः स्मृतः” इति ।

तथा—

“श्राद्धे त्रीणि पवित्राणि दौहित्रः कुतपास्तिलाः” इति ।
कुं तापयतीति कुतपः ।

“पापं कुत्सितामित्याहुस्तस्य सन्तापकारकम् ।
अष्टावेते यतस्तस्मात्कुतपा इति विश्रुताः” इति स्मरणात् ।
तथा भोजनार्थमध्यार्थं च पाण्यं राजतताम्रकांस्यपात्राणि ।
पर्णानि पलाशस्यैव ।

“न मृन्मयानि कुर्वीति भोजने देवपित्र्ययोः ।
पलाशेभ्यो विना न स्युः पर्णपात्राणि भोजने” इत्यत्रि
स्मरणात् । अर्घ्यार्थं त्वन्यपर्णानि निषिद्धानि खादिरोदुम्बरास्यर्घ्य-
पात्राणि ।

“अथवा मृन्मयानि स्युरपि पर्णपुटास्तथे”ति स्मरणात् ।
वस्त्राणि च ब्राह्मणार्थं कौशेयक्षौमकार्पासदुकूलानि ।
“कौशेयं क्षौमकार्पासं दुकूलमहतं तथा ।
श्राद्ध एतानि यो दद्यात् कामानामोति पुष्कलान्” इति
स्मृतेः । तस्मात्पूर्वोक्तदर्भादिमेक्षणान्तं द्रव्यं सम्पाद्य स्नात्वा
शुक्लवस्त्रपरिधानं कुर्यात् ।

“स्नातोऽधिकारी भवति दैवे पित्र्ये च कर्मणि” इति,

“श्राद्धकृच्छ्रकृवासाः स्यादि” ति च स्मरणात् ।

पाद्यमाचमनीयं च स प्रयच्छेद्यथाविधि” ।

कृताञ्जलिः (पाद्यमाचमनीयं च) स्वागतमित्युक्त्वाऽऽचमना

शुद्धकर्तुं दद्यात् । तत्र मार्कण्डेयः—

ततः स्नानानन्तरमेतावत्कर्म कर्तव्यमिति प्राह यमः—

“ततः स्नात्वा निवृत्तो यः प्रत्युत्थाय कृताञ्जलिः ।

“स्नातः स्नातात्समाहूतान् स्वागतानर्हयेत्पृथक् ।

स्थितो देशे विविक्ते तु प्रकीर्य तिलवर्हिषी” इति ।

अनेन प्रकारेण स्नातान् ब्राह्मणान् स्वयं च स्नातः सन्नाहूय श्राद्धं प्रारभेत् । अत्र सर्वं दैवं प्रादक्षिण्येन कार्यम् । पित्र्यं च सव्येन विना परिवेषणम् । तथा च गृह्यसूत्रकाराः—“प्रादक्षिण्येन सर्वं कार्यमानिधनात् श्राद्धं परिसमाप्तोरिति” । तथा—
मनुरपि—

“प्राचीनावीतिना सम्यगपसव्यमन्त्रिणा ।

पित्र्यमानिधानात्कार्यं विधिवद्दर्भपाणिना” ।

अयमर्थः—पित्र्ये कर्मणि परिवेषणमन्तरेण यत् पित्र्यं तदपसव्यपितृतीर्थाभ्यामेवेति । अतन्त्रिणा अनलसेन । पित्र्यग्रहणां दैविकं सर्वमपि प्रादक्षिण्येन यज्ञोपवीतेन दैवतीर्थेन च कार्यमिति सूचयति । अत्र सर्वं श्राद्धमपसव्येनैव समापनीयतया प्राप्तं तथापि सूक्तस्तोत्रजपादि ब्राह्मणविसर्जनादि परिवेषणं च सव्येनैवानुतिष्ठेत् । तदाह जमदग्निः—

“अपसव्येन कर्तव्यं सर्वं श्राद्धं यथाविधि ।

सूक्तस्तोत्रं जपं मुक्त्वा विप्राणां च विसर्जनम्” इति ।

सूक्तं दातारो नोऽभिवर्द्धन्तामिति , तथा शिवा आपः सन्त्वित्यादि चेति स्तुतिः स्तोत्रं, सप्तव्याधा दशार्णोष्वित्यादि गयाप्रशंसा,

विसर्जनं वाजे वाजे वाजिनो न इत्यादिमन्त्रः । तथा श्राद्धारम्भे-
श्राद्धभूमौ गयां ध्यात्वेत्यादि, तथा विकल्पतो दक्षिणादानमपि
इत्यादि सर्व विहायान्यत्सर्व प्राचीनावीतिना कार्यम् । ऋतुराह—

“दर्भपाणिद्विराचम्य लघुवासा जितेन्द्रियः ।

परिश्रिते शुचौ देशे गोमयेनोपलेपिते ॥

दक्षिणाप्रवणे सम्यगाचान्तान् प्रयतान् शुचीन् ।

आसनेषु विविक्तेषु विप्रांस्तानुपवेशयेत्” इति ।

ब्राह्मणास्तु षट् द्वौ दैवे, त्रयः पितृभ्यो एको विष्णुश्चेति ।
समर्थोऽपि न श्राद्धे विस्तरं कुर्यात् । अत एव ब्राह्मणसंख्या
मनुना दर्शिता—

“द्वौ दैवे पितृकायै त्रीन् एकैकमुभयत्र वा ।

भोजयेत्सुसमृद्धोऽपि श्राद्धे कुर्यान्न विस्तरम्” इति ।

यद्यपि न कुर्यादिति न्यूनयोगि आख्यातविध्यर्थश्रवणात्
विस्तरनिषेधः प्रतीयते, तथापि धर्मभूयस्त्वे फलभूयस्त्वस्य न्या-
यत्वात् सत्क्रियादिदेशसम्पादनसमर्थस्य विस्तराङ्गीकरणस्य
सुकरत्वात् “नहि निन्दा निन्द्यं स्तोतुमि”ति न्यायेन जर्तिलयवाग्वा
वा जुहुयादित्यादिवद्विधेयलघुपक्षस्तुत्यर्थोऽथं निन्दार्थवाद इति
भावः । तथा पुराणेऽपि दर्शितम्—

“पञ्चभिः पञ्चभिर्विप्रैः द्वाभ्या द्वाभ्यामथापि वा ।

श्राद्धद्वयं त्रिभिर्वा स्यादेकेनैवाथवा पुनः” इति ।

अयमर्थः—वर्गद्वये अक्षरचतुष्टयाधिकसाद्धश्लोकेन पूर्वपक्षे
पृथक् दैवं विधाय द्वादशभिरक्षरैः स्तोत्रमेवाभिधीयते ।

“तथा मातामहश्राद्धं वैश्वदेवसमन्वितम् ।

कुर्वीत शक्तिसम्पन्नस्तन्त्रं वा वैश्वदेविकमि”ति मरीचिस्म-
रणात् । तथेति पितृश्राद्धधर्मातिदेशार्थतावधागणेन विकल्पे
ततश्च तन्त्रमेवेत्यर्थः ।

असमर्थश्चेदेकेनापि ब्राह्मणेन श्राद्धं कुर्यात् तथाह शङ्खः—

“भोजयेदथवाऽप्येकं ब्राह्मणं पङ्क्तिपावनम् ।

दैवे कृत्वा तु नैवेद्यं पश्चात्तस्यानुनिर्वपेत्” इति ।

ततश्च वर्गद्वयोद्देशेनैकमप्याशयेदिति तात्पर्यार्थः । तस्येति
ब्राह्मणस्य । यश्चैको भोज्यः स च छन्दोग एव भोज्यः । यतो हि
ऋग्यजुःसामानि तत्र वर्तन्ते । तत्र च पितुर्ऋचा तृप्तिः यजुषा
पितामहस्य साम्ना प्रपितामहस्य । तदुक्तम्—

“ऋचा च तृप्यति पिता यजुषा च पितामहः ।

प्रपितामहस्तथा साम्ना सामगो ह्यधिकस्ततः”

इति । तथा गोमिलोऽपि—छन्दोगस्य वैकैकस्य भोज्यतामाह—

“यद्येकं भोजयेच्छ्राद्धे छन्दोगं तत्र भोजयेत् ।

ऋचो यजुषि सामानि त्रितथं तत्र विद्यते” ॥

तथाऽपरो विशेषः—

“छन्दोगं भोजयेच्छ्राद्धे वैश्वदैवे तु बह्वृचम् ।

पुष्टिकर्मण्यथाध्वर्युं शान्तिकर्मण्यथर्वणम्” इति ।

ननु एकब्राह्मणपक्षे वैश्वदेवस्थाने कथम् इत्थम्, अग्निरेव
तत्र नियोज्यः ।

“एक एव यदा विप्रो द्वितीयो नोपपद्यते ।

पितृणां ब्राह्मणो योज्यो दैवं त्वग्नौ नियोजयेदि”ति शङ्खस्मरणात् । यदा द्वौ ब्राह्मणौ तदाऽग्नौ वैश्वदैवं नियोज्य वर्गद्वयं ब्राह्मणद्वये नियोजयेत् । वैश्वदेवस्याङ्गत्वात्पैतृकस्य प्रधानत्वात् । अङ्गगुणविरोधे च तादर्थ्यादिति न्यायात् प्रधानानुरोधेनाङ्गानुष्ठेयत्वेऽपि अङ्गानुरोधेन प्रधानबाधाया अयुक्तत्वात् इति ।

ततश्चायं शास्त्रार्थः—साग्निश्चेदग्निं नियोजयेदनग्निश्चेदर्भमुष्टिं नियोजयेदिति ।

“एकस्मिन् ब्राह्मणे दैवे साक्षिरग्निर्भवेत्सदा ।

अनग्नेः कुशमुष्टिः स्यात् श्राद्धकर्मणि सर्वतः”

इति प्रचेतसा स्मरणात् । तथा पारस्करोऽपि—

“दर्भवदुर्वेदितव्यो दैवे” इति । दर्भवदुर्दर्भमुष्टिः । वाशिष्ठेन विशेष उक्तः—

“यद्येकं भोजयेच्छ्राद्धे दैवे तत्र कथं भवेत् ।

अन्नं पात्रे समुद्धृत्य सर्वस्य प्रकृतस्य च ।

देवतायतने कृत्वा ततः श्राद्धं प्रकल्पयेत् ।

प्रास्येदन्नं तदग्नौ तु दद्याद्वा ब्रह्मचारिणो” ।

प्रास्येत् प्रक्षिपेत् । ब्रह्मचारिपदं विशिष्ट—ब्राह्मणोपलक्षणापरम् । वैदिकं कर्म ब्रह्म । अनेकब्राह्मणलाभे तु श्रोत्रियं मुख्यासने नियोजयेत् । सा च तादृशी योजना परस्परं ब्राह्मणैरेव कार्या । तथोक्तं सुमन्तुना—

“विद्यातपोऽधिकानान्तु प्रथमासनमिष्यते ।

पङ्कजां चैव निविष्टायां सभं गन्धादिभोजनम् ।

अर्हेषु तिष्ठमानेषु अनर्हो यो व्रजेद् धुरम् ।

दुष्कृतं च हरेत्यङ्घ्रा आयुषा च विद्युज्यते” ।

यम.—

“प्रायेण मूर्खः स्मृतिमन्त्रहीनो योऽग्रासने तिष्ठति मूर्ख-
भावात् ।

नान्यद्भयं पश्यति मूढचित्त इह प्रणाशे नरकं सुधोरम्” ।

तथा वशिष्ठः—

“चतुर्णां दुष्कृतं हन्ति ब्राह्मणो विघ्नकारकः ।

अन्नस्यान्नपतिः पङ्केस्तथा भोजनकाङ्क्षिणः ।

भोजनकाङ्क्षिण इति स्वस्येति शेषः ।

विद्यातपोऽधिकानां वै प्रथमासनमिष्यते”

इत्यादि सुमन्तुवाक्यालोचनेन ब्राह्मणैरेव परस्परं योग्यतां
पर्यालोच्य यथायथमग्रासनादिकं योज्यमिति स्थिते द्वौ दैवे त्रीन्
पित्र्ये इत्यादि योजना कार्या ।

इदानीं श्राद्धाङ्गभूतचरणप्रक्षालनप्रकारोऽभिधीयते ।

तत्र मत्स्यः—

“भवन्स्याग्रता भुवि । गोमयेनानानुलिप्तायां गोमूत्रेण तु म-
रडले” इति ।

अयमर्थः—गोमयसहितेन गोमूत्रेण मरडलद्वयं कर्तव्यमिति ।

अत्र शम्भूक्तो विशेषः—

“सम्भार्जिते तु लिङ्गे तु दैवे कुर्वीत मरडले ।

उदक्प्लवमुदीच्यं स्यात् दक्षिणां दक्षिणाप्लवम्” ।

उदीच्यं वैश्वदेविकं मण्डलमुदक्प्रवणं दक्षिणं पित्र्यं
मण्डलं दक्षिणाप्रवणं कर्तव्यम् । मण्डलकरणानन्तरं दर्भस्थापनं, तत्र
शम्भुः—

“उत्तरेऽक्षतसंयुक्तान् पूर्वाग्रान् विन्यसेत्कुशान् ।

दक्षिणे दक्षिणाग्रांस्तु सतिलान् विन्यसेद् बुधः” इति ।

अक्षता यवा इत्यवादि ।

तत्र मण्डलकरणप्रभृत्याश्राद्धसमाप्ते वैश्वदेवसम्बन्धि कर्षे
प्रदक्षिणं यज्ञोपवीतिना कर्तव्यम् । पितृसम्बन्धि यत्कर्म तत्सर्वमप-
सव्यं प्राचीनावीतिना कार्यम् । तदाह बौधायनः—

“प्रदक्षिणं तु देवानां पितृणामप्रदक्षिणम् ।

देवानामृजवो दर्भाः पितृणां द्विगुणाः स्मृताः” इति । तथा
मनुरपि—

“प्राचीनावीतिना सम्यगपसव्यमतन्द्रिणा ।

पित्र्यमानिधानात्कार्यं विधिवद्दर्भपाणिने” इति ।

तत्र कात्यायनो विशेषमाह—

“दक्षिणं पातयेज्जानु देवान्परिचरन्सदा ।

पातयेदितरज्जानु पितृन्परिचरन् सदा” इति । ततोऽप्यसव्यवत्
पूर्वमुदीच्यमण्डलं गत्वा दक्षिणमण्डलमभ्यर्च्य विप्रपादौ क्षाल-
येत् । तदुक्तं मत्स्यपुराणे—

“अक्षताभिः सपुष्पाभिस्तदभ्यर्च्यापसव्यवत् ।

विप्राणां क्षालयेत्पादावभिवन्द्य पुनः पुनः” इति । पादप्र-
क्षालनं च विश्वेदेवपूर्वम् ।

“पाद्यं चैव तथा चार्घ्यं दैव आदौ प्रयोजयेत् ।

शन्नो देवीति मन्त्रेण पश्चात्पित्र्ये प्रयोजयेत्”

इति ब्रह्मनिरुक्तवचनात् । तत्र पाद्यादिदानं च नाममोत्रोच्छरण-
पूर्वकं कार्यं तदाह मत्स्यः—

“नामगोत्रं पितृणान्तु प्रापकं हव्यकव्ययोः” इति ।

अर्चनं च देवानां पादःप्रभृति शिरःपर्यन्तं, पितृणां शिरः
प्रभृति पादपर्यन्तमिति विशदयिष्यते अग्रे । पादप्रक्षालनोत्तरं
पूर्ववदुपवेशनम् । तदाह मनुः—

“आसनेषु च क्लृप्तेषु बहिष्मत्सु पृथक् पृथक् ।

उपस्पृश्योकादकान्सम्यक् विप्रास्तानुपवेशयेत्” इति । तथा
सुमन्तुरपि—

“दर्भपाणिद्विराचम्य लघुवासा जितेन्द्रियः ।

परिश्रिते शुचौ देशे गोमयेनोपलेपिते ॥

दक्षिणाप्रवणो सम्यक् आचान्तान्प्रयतान्शुचीन् ।

आसनेषु विविक्तेषु सदर्भेषूपवेशयेत्” इति ।

तत्संख्या प्रागुक्तैव, तदाह योगी—

“द्वौ दैवे प्राक् त्रयः पितृभ्य उदगेकैकमेव वा ।

मातामहानामप्येवं तन्त्रं वा वैश्वदेविकम्” इति ।

एवं मातामहानामपीति अतिदेशो दिङ्नियमसंख्याविषयः ।
वैश्वदेविकं कर्म श्राद्धार्थमावृत्त्याऽनुष्ठेयं तन्त्रेण वेत्यभिप्रायेण तन्त्रं
वा वैश्वदेविकमित्युक्तम् ।

“तथा मातामहश्राद्धं वैश्वदेवसमन्वितम् ।

कुर्वीत भक्तिसम्पन्नस्तन्त्र वा वैश्वदेविकमि”ति मरीचि
स्मरणात् । तत्रासनं सस्पृशन् सव्येन पाणिना दक्षिणेन ब्राह्म-
णमुपसङ्गृह्य समाध्वमिति चोक्त उपविशेत् इति ।

“जान्वालभ्य ततो देवानुपवेश्य ततः पितृन् ।

समस्ताभिव्याहतिभिरासनेषूपवेशयेत्”

इति धर्मस्मरणात् ।

एते नियमैर्युक्तास्तिष्ठेयुः—

“पवित्रपाणयस्सर्वे ते च मौनव्रतान्विताः ।

उच्छिष्टोच्छिष्टसंप्रष्टं वर्जयन्तः परस्परम्”

इति वशिष्ठस्मरणात् । मौनिता च ब्रह्मोद्यकयाव्यतिरिक्त-
विषया ।

“ब्रह्मोद्याश्च कथाः कुर्युः पितृणामेतदीप्सितम्” इति
वचनात् ।

ब्राह्मणेषूपविष्टेषु यतिब्रह्मचारिणौ यद्यागच्छेता तदा तावप्यु-
पवेशनीयौ ।

“ब्राह्मणं भिक्षुकं चापि भोजनार्थमुपस्थितम् ।

ब्राह्मणैरभ्यनुज्ञातः शक्तितः प्रतिपूजयेत्” इति मनुस्मरणात् ।
तथा यमोऽपि—

“भिक्षुको ब्रह्मचारी वा भोजनार्थमुपस्थितः ।

उपविष्टेष्वनुप्राप्तः कामं तमपि भोजयेदिति ।

तथा छागलेयः—

“पूजयेच्छ्रद्धकालेऽपि यति सब्रह्मचारिणाम् ।

विषानुद्धरते पापात् पितृमातृगणानपी'ति ॥

ब्राह्मणोपवेशनानन्तर त्रिःप्राणानायम्य तिथ्यादि स्मृत्वा पूर्वोक्तगुणविशिष्टितथौ प्रक्रान्तं श्राद्धकर्म करिष्ये इति सङ्कल्प्य क्रतुस्मृत्याऽनुतिष्ठेत् । अपवित्रः पवित्रो वा इति जपित्वा—

“श्राद्धभूमौ गयां ध्यात्वा ध्यात्वा देवं गदाधरम् ।

वस्वादीश्च पितृन्ध्यात्वा ततः श्राद्धं प्रवर्तते”

इति भूमौ हस्तं निक्षिप्य जपेत् । “ताभ्यां चैव नमस्कृत्य ततः श्राद्धं प्रवर्त्तयेदिति च पठेत् । अत्र द्वितीयार्थं तृतीया । ततस्तिलोदकेन पाकादिप्रोक्षणं कार्यम् ।

“शुद्धवतीभिः कूष्माण्डीभिः पावमानीभिः पाकादि प्रोक्षयेदि”ति स्मरणात् ।

अत्रैवं व्यवस्था व्याख्येया । वेदत्रयाशयेन सूक्तत्रयं, तत्र शुद्धवत्यः छन्दोगविषयिण्यः । एतं न्विन्द्र स्तवामेति शुद्धवत्यः । कुष्माण्डयोऽध्वर्युविषयाः । यद्देवा देवहेडनमिति कूष्माण्डयः । पावमान्यः सुवर्जन इति पावमान्यः । तत एतैर्मन्त्रैस्तिलोदकं विधायेति ।

“उभौ हस्तौ समौ कृत्वा जानुभ्यामुपरिस्थितौ ॥

स प्रश्रयं चोपविष्टान् सर्वान्पृष्टेद् द्विजोत्तमान् ” इति ।

ततः—“देवताभ्यः पितृभ्यश्च महायोगिभ्य एव च ।

नमः स्वाहायै स्वधायै नित्यमेव नमो नमः”

इति मन्त्रं त्रिः पठेत् ।

“आद्येऽवसाने श्राद्धस्य त्रिरावृत्तं जपेत्सदे”ति वचनात् ।

“पिण्डनिर्वपणो चैव जपेदेतत्समाहितः ।